

UNIVERSAL
LIBRARY

OU_182144

UNIVERSAL
LIBRARY

जैनेन्द्र-साहित्य
(दूसरा भाग)

परख-स्पर्द्धा

२

लेखक

श्री जैनेन्द्रकुमार
हिन्दी-ग्रन्थ-रत्नाकर कार्यालय, बम्बई

प्रकाशक,
नाथूराम प्रेमी
हिन्दी-ग्रन्थ-रत्नाकर कार्यालय,
ह्रीराबाग, गिरगौल, बम्बई

चतुर्थ आवृत्ति
—•••••—

मुद्रक,
कन्हैयालाल शाह
ओरियण्ट प्रिंटिंग हाउस,
दादीरोड अगवारी क्लेन, बम्बई

लेखकके कुछ शब्द

इस किताबके बारेमें मुझे कुछ शब्द कहने हैं। खुद किताबसे शायद ये शब्द ज़्यादा कीमती हों। इसलिए ज़्यादा सतर्क होकर और ज़्यादा निश्चयसे मैं उन्हें कहूँगा।

मैंने इसमें काफ़ी स्वतन्त्रतासे काम लिया है। पर, विश्वास है, उसका दुरुपयोग नहीं किया। जो दुरुपयोग नहीं करता उसके हाथमें मैं ज़्यादासे ज़्यादा स्वतन्त्रता देनेसे नहीं डरता। जो जानता है, स्वतन्त्रता बड़ी कीमती चीज़ है, उसका अपव्यय और उसका कदर्य उपयोग करना मानों उसकी हत्या करना है, वह स्वतन्त्रता अपनायेगा तो उसे कोई नहीं टोक सकेगा। मैं यही कहता हूँ।

क्या कहूँ, और कैसे कहूँ,—इन दोनों बातोंमें मैंने किसी नियमको सामने नहीं रक्खा है। हाँ लेखकके दायित्वको और स्वतन्त्रताके मूल्यको प्रत्येक क्षण सामने रक्खा है। मैंने सदा ध्यान रक्खा है, जो मैं उसमें अपनेको धोखा न दूँ, और दुनियाको धोखा न दूँ। लेखकका काम बड़ी जोखमका है, मैं समझता हूँ, इस किताबमें मैं उसे कहीं नहीं भूला हूँ।

न भाषाका शिकंजा है, न भावका। दोनों किसी कोडके नियमोंमें बँधकर नहीं रह सकते। जिसे बढ़ना है, वैसी कोई भी चीज़ शिकंजेमें कसी नहीं रह सकती। शिकंजेमें कस दोगे तो वह नहीं बढ़ेगी, लुँज रह जायगी,—हम उसीको सुन्दरता मानने लग जाँय तो बात दूसरी, पर, दुनियाकी स्पर्धा और दौड़में वह कहींकी नहीं रह सकती। जैसे चीनी छिरियोंके पैर। हिन्दी-भाषा-भाषियों और भाषा-लेखकोंको यह सत्य, पुरे हर्षसे और बिना ईर्ष्याके, मान लेना और अपना लेना चाहिए। भाषाका, और दुनियाका हित इसीमें है।

उपन्यासमें जैसी दुनिया है वैसी ही चित्रित नहीं होती। दुनियाका कुछ उठा हुआ, उन्नत, कल्पित रूप चित्रित किया जाता है। वह उपन्यास किसी कामका नहीं, जो इतिहासकी तरह घटनाओंका बखान कर जाता है। कामसे मतलब, वह दुनियाको आगे बढ़ाने और बढ़नेमें ज़रा मदद नहीं देता। क्योंकि न वह इतिहास होता है, न उपन्यास ही। इतिहासका अपना मूल्य है। वह विश्वकी

प्रगतिके मार्गका नक्शा हमारे सामने रखता जाता है । इसी तरह साहित्यके हर 'प्रकार'का अपना मूल्य है । उपन्यासका काम है, कुछ आगेकी,—भविष्यकी संभावनाओंकी जरा झाँकी दिखाना । और जो कुछ अब है, उसकी तह हमारे सामने खोलकर रख देना । उपन्यास एक नये, अजीब ही ढंगसे रँगें और उपादेय जीवनका चित्र हमारे सामने रखता है । जीवनके साधारण कृत्य और उलझी गुत्थियोंको सुलझाकर और खोल-खालकर रख देता है । उपन्यास, इस तरह, सत्यमें स्वप्नकी पुट देकर, वास्तवमें कल्पना मिलाकर, व्यवहारसे आदर्शका साम्य और सामन्जस्य स्थापित कर, और वर्तमानपर भविष्यका रँग चढ़ाकर जीवनका वह रूप पेश करता है जो जीवनसे मिलता जुलता है, फिर भी अनोखा है, जिससे मनोरंजन भी प्राप्त होता है और शिक्षा भी, और जिससे हठात्, एक नई चीज हृदयमें पैठ जाती है और हम जरा आगे बढ़ जाते हैं । हमें मालुम भी नहीं होता, पर एक संस्कार,—एक नई बात धीरे धीरे उगना आरम्भ हो जाती है । वह शिक्षा और वह नई चीज अमुक शब्दों और वाक्योंमें नहीं होती, उपदेशात्मक नहीं होती, बहुत अधिक प्रकट और विवेचन-गम्य नहीं होती । और वह बहुत कम विरलेषण और मस्तिष्ककी पकड़में आ पाती है । चित्रमें भावकी तरह वह सारी कृतियोंमें रमी रहती है । मस्तिष्ककी विवेचनाको पार कर हृदयकी अनुभूतिमें सीधी जाकर ऐसी चुभती है कि चाहे मस्तिष्क बोखलाता ही रह जाय, हृदय हिल जाता है । मस्तिष्क उसका उद्देश्य ढूँढ़ने और पकड़नेमें ही उलझा रह जाता है, उधर व्यक्तिको कुछ क्षणकी तन्मयता,—एक आनन्द, रस, एक शक्ति, एक प्रकारकी आत्मानुभूति प्राप्त हो चुकी होती है । जो तीरकी तरह अन्तः तक जा लगे । बुद्धिके पथल और जालको भेदकर मर्ममें घुस जाय, और हलचल उपस्थित कर दे, वह,—विद्वान् चाहे कितना ही उसे पहेली कहें, विद्वत्ता उसका मतलब (What it means ?) समझनेमें कितनी ही अकृत-कार्य रहे, और वह उद्देश्य (?) का कितना ही अभाव भीखे,—वह सच्ची चीज है, उपोदय है, और वह जीने और जिलानेके लिए आई है । वह कला है । अर्थ-अर्थी जगत् अपनी 'उद्देश्य-पूर्णता'की परिभाषाके घेरेमें उसकी उपयोगिताको न बाँध पाये इसमें अचरज नहीं । प्रत्युत् यह तो बिल्कुल स्वाभाविक और संभवनीय है । पर इससे जगत्को चिढ़ाना न चाहिए, न हठात् उस कलाको निर्वासित और संकुचित करनेकी कोशिश करनी चाहिए । इससे उसकी उपयोगिता

न कम वेगवती होती है न कम मूल्यवती, और न ही कम आदरणीय ।

कलाविदों और संपादक-कोविदोंकी ज्ञानबीनके लिए ये शब्द, जरूरी समझकर और किम्पकते मनसे, उनकी सेवामें पेश कर दिये जाते हैं ।

मैंने जगह जगह कहानीके तारकी कवियाँ तोड़ दी हैं । वहाँ पाठकको थोड़ा कूदना पड़ता है । और मैं समझता हूँ, पाठकके लिए यह थोड़ा आयास ांछनीय होता है,—अच्छा ही लगता है ।

कहीं एक साधारण भावको वर्णनसे फुला दिया है, कहीं लम्बा-सा रिक्त (Gap) छोड़ दिया है; कहीं बारीकीसे काम लिया है, कहीं लापर्वाहीसे; कहीं हलकी धीमी कलमसे काम लिया है, कहीं तीक्ष्ण और भागतीसे । मैं समझता हूँ, यह सब कुछ चित्रमें खूबी और अस्लियत लानेके लिए जरूरी हो पड़ता है । यह कम-ज्यादे रंगकी शोभा रंग-विरंगोपनमें और स्वाद देती है ।

एक और भी बात है । सभी पात्रोंको मैंने अपने हृदयकी सहानुभूति दी है । जहाँ यह नहीं कर पाया हूँ, उसी स्थलपर, समझता हूँ, मैं चूका हूँ । दुनियामें कौन है जो बुरा हीना चाहता है और कौन है, जो बुरा नहीं है, अच्छा ही अच्छा है ? न कोई देवता है, न पशु । सब आदमी ही हैं, देवतासे कम ही, और पशुसे ऊपर ही । इस तरह किसे अपनी सहानुभूति देनेसे इंकार कर दिया जाय ?

पाठकोंसे एक विनय है । मुझे भी वह अपनी सहानुभूति देते रुकें नहीं । सफल हूँ तो, असफल हूँ तो, उनकी सहानुभूति मुझे चाहिए ही । क्योंकि मैं जानता हूँ, मैं क्या हूँ ।

पहाड़ी धीरज, दिल्ली }
१९-१०-२९ }

जैनेन्द्र कुमार

दूसरे संस्करणके समय

सन् २९ से अब ४१ आ गया है। एक खासा असर हो गया। अब सूरतें बदल गई हैं। जग बदला, मैं भी बदला हूँगा। यह पुस्तक देखते समय जी किया कि अगर इसे इन्कार न करूँ तो यहाँसे वहाँ तक उसे बदल तो दूँ ही। पर यह मैं नहीं कर सकता था। इससे जहाँ तहाँ उसे छुआ भर है, बिशेष फेरफार नहीं किया है।

पहले संस्करणके समयके अन्दने आरम्भिक वक्तव्यसे आज मैं अप्रसन्न हूँ। पर क्या करूँ? आजका सब बीते कलके निषेधपर नहीं, स्वीकार-पर ही कायम हो सकता है।

हरियागंज, दिल्ली }
२३-१-४१ }

जैनेन्द्रकुमार

परख

१

वकालत पास तो की, पर शुरू न की। इसके दो कारण हुए। बी० ए० पास करनेके बाद टालस्टाय, रस्किन, गाँधी या जाने किसका एक विचार-स्फुलिंग इनके जवानीके तेज खूनमें पड़ गया था। उस वक्त तो सामने एल-एल० बी० की पढ़ाई आ गई, उसे पढ़ने और पास करनेकी फ़िक्रमें लग जाना पड़ा, इससे कोई खास फ़ल दिखाई न दिया। पर वकालतका इम्तज़ान देकर, शहरके कोलाहल और व्यस्ततासे दूर, आने गाँव में जब आये और जीवन-क्षेत्रमें कदम रखनेकी बातें सोचने लगे, तो वह स्फुलिंग भी चेता। अब तक भीतर ही भीतर वह इनके खूनमें अपना जहर काफ़ी फैलाता रहा था। वक्त आया तो अपनी गर्मीसे इन्हें दहका दिया। सोचा—वकालतमें क्या है? अपने देशका सत्यानाश है, और अपनी आत्माका सत्यानाश है।

एक दूसरी बात और हो गई जिसने इनके इस विचारपर मोहरका काम दिया। गाँवमें इनकी थोड़ी ज़मींदारी थी, प्रतिष्ठा भी थी। इनकी सहृदयतासे भी आस-पासके लोग परिचित थे। अपने जीकी सुनाने इनके पास आ जाया करते थे। एक रोज़ इन्होंने ऐसी बात सुनी कि यह तैशमें आ गये और इन्हें एक जोखमका कर्तव्य सामने दिखाई देने लगा।

मुंशी होशियार बहादुर ज़िलेके नामी गिरामी वकील थे। आमदनी खूब थी। दबदबा भी खूब था। एक मवक्किलने आकर इनकी बदनीयतीका हाल सुनाया।

ज़ौजदारीका मुकद्दमा था। मवक्किल बड़ी आफ़तमें था। मुंशीजीने आस बँधाई, ढाँढ़स दिलाया और मेहनताना कसकर लिया। पीछे कहीं याद न रहें—इससे मेहनताना पेशगी ही दे देना अच्छा होता है। कुलका कुल पेशगी दे दिया गया।

पर वकील साहब तारीखपर गैरहाजिर थे । तारीखें दो बदलीं, तीन बदलीं, पर वकील साहबको किसीपर मौजूद होनेकी फुर्सत न मिल सकी । आखिर एक तारीख और दी गई । अबकी वकील साहब जरूर पहुँचते, पर क्या किया जाय । एक पार्टी आ गई । पार्टीमें शरीक न हों तो कैसे हो !

वह तो खैर हुई कि मवक्किलने जाने क्या सोचकर एक और वकील कर लिया था, नहीं तो न जाने क्या होता ।

जब मवक्किल गिड़गिड़ाता वकील साहबकी कोठीपर पहुँचा तो उसे निकलवा दिया गया । कुछ कहा गया तो जवाब दिया गया—रुपये !—अगर बन सके तो वसूल कर ले ।

पर वसूल कैसे कर ले ? मगरसे बैर कर तो जलमेंसे वसूल किये नहीं जा सकते । और इस तरह जब अदालतकी ही राह बंद हो तो गरीब बेचारा क्या करे ?

सुनकर हमारे इन महाशयने निश्चय किया, वकील साहब होशियार-बहादुरको सबक सिखायेंगे ।

कुछ रोज बाद, कामसे, जिलेके शहरमें जाना हुआ । मुंशी होशियार बहादुर बार-रूममें आराम-कुर्सीपर पड़े, गप लड़ा रहे थे । वकील उन्हें घेरे बैठे थे ।

सत्यधन घुसे । (हमारे महाशयने आदर्शकी भ्रोंकमें अपना नाम सत्य-धन रख छोड़ा है ।) पैरोंमें धूलसे भरा चरमराता हुआ देशी जूता; मोटा टुकड़ीका कुर्ता; सरपर मटमैलीसी बेढंग टोपी ।

वकीलोंने सिर उठाया ।—कैसा ब्रेहूदा-सा आदमी है !

होशियार बहादुरको पहचानता तो सत्यधन था ही । सीधे फटकार बतानी शुरू की । जब आदमी अंग्रेजी बोल रहा है और निपट गँवार भेषमें है,—तब किसकी हिम्मत हो कि न अचकचाये । बातके अतिरिक्त, ऐसी हालतमें, और कुछ उपाय हाथमें ले लेनेका सूझ ही नहीं सकता । सत्यधनका भरा गुस्सा चुक चुकनेपर होशियार बहादुरने कहा—आप क्या हैं ?

सत्यधनने, तनकर कहा—मैं भी वकालत पास कर चुका हूँ—

सत्यधनकी आदर्श-भक्तिमें शायद वकालत पास होनेके अहंकारको स्थान था ।

होशियार बहादुरने मिठाससे कहा—ओ हो, तो आप मेरे नचदीकी हैं ।

तैशमें न आयें, यह पेशा ऐसा ही है ।

“अपना कुसूर पेशेपर मत टालिए ।”

“ओ हो ! तो आप ईमानदार वकील बनेंगे ? तब तो म्यूजियमके लायक होंगे आप । क्योंकि अभी तक ऐसा जानवर देखा नहीं गया ।”

सत्यधनका गुस्सा उबल रहा था और बन खा रहा था ।

“मैं कहता हूँ...”

“देखो साहब, यह कहते हैं...”

“मैं कहता हूँ...” बात झपटकर सत्यधनने कहा ।

छुंटे वकीलने उदाते हुए कह दिया—कहते हो अपना सिर, और क्या कहते हो !

“मैं कहता हूँ, सच...”

“उससे वकीलको ताल्लुक नहीं । तुम अभी जानते नहीं, बच्चे हो । या तो युधिष्ठिर ही बन लो, या वकील ही बन लो । सच बोलनेकी कहते हो तो झूठ कहते हो ।”

झूठ ! ऐसा शब्द सत्यधनके खिलाफ ! उसने एक ही झटकेमें बिना झटके कह दिया—

“झूठके बिना वकालत नहीं, तो मैं वकालत करता ही नहीं । जाओ । मैं केस...”

‘ बस काफी है । यह ठीक है ।’

इतने बहुतसे लोगोंमें की हुई प्रतिज्ञा उनके सिरपर पड़ गई । तब अपने आदर्शके चिंतनकी धुनमें किए हुए कोरे विचार अपने आप निश्चयका रूप धरने लगे और इस प्रतिज्ञाकी जबरदस्तीकी मुहर लगवाकर बाजारमें आने लगे ।

वकालत न करनेकी बात जब टकसाली होकर बाजारमें यों फैल गई, तो अब क्या किया जाय ? पढ़े-लिखे पेटके प्रश्नकी ओरसे थोड़े-बहुत निश्चिन्त इस युवकके लिए बस अब एक काम रह गया : आदर्श-आराधन ।

तन-मनसे यह आराधना उन्होंने आरंभ की । सोचनेका अपने पीछे व्यसन लगाया, उसके नशेमें अपनेको भूल जानेकी चमत्ता भी पैदा की ।

कुछ पागल बनना भी शुरू किया । जैसे—

एक रोज बेकनको किताब पढ़ रहे थे । पढ़ते पढ़ते रुके । जैसे विचार-धाराको कहीं कुछ झटका लगा, और उसका उलझा और रुका हुआ प्रवाह खुलकर बह चला । थोड़ी देर बाद मारो फिर वह एक रोकपर आ गया । तब किताबका बह पना उन्होंने फाड़ लिया ।

फिर तो उस पन्नेपर काफ़ी दिक्कत उठई गई। ढूँढ़-ढूँढ़कर एक सफ़ेद काग़ज निकाला, नापकर उसके बराबर काटा, ज्यों त्यों कर कहींसे लेही लाये, और उसे फटे पन्नेपर चिपकाया। और उसपर सुन्दर सुन्दर अक्षरोंमें लिखा—

“यह दुनिया एक है। अनेकों,— ऐसी ऐसी असंख्य दुनियाओंमेंसे एक है। मैं उसपरका एक नगरय बिंदु हूँ।—फिर अहंकार कैसा ?

“यह काज़ कबसे चला आ रहा है,—कुछ आदि नहीं। कबतक चला जायगा,—कुछ अन्त नहीं। इस अनादि-अनंत काल-सागरके विस्तारमें मेरे सादिसान्त जीवन-बुदबुदकी भी क्या कुछ गणना है ? इन ५०—६०—१०० सालोंकी भी कुछ गिनती है !...फिर भी जीवनका मोह !—छिः ।

“इन ५०—६०—१०० सालोंकी, और मेरे अस्तित्वके इस नगरय बिंदुकी क्या उपयोगिता है ?...इस बे ओर-छोरके ब्रह्मांडकी स्कीममें इस मेरे तुच्छ अहंकारकी क्या सार्थकता है ?”

इसके नीचे तनिक मोटे अक्षरोंमें लिखा—

“अपना सब कुछ मिटाकर इस स्कीममें विलय हो जाना जिससे मेरे जैसे और बुदबुदोंको अवकाश मिले।—धरतीमें गड़कर धरतीके तलको ज़रा ऊँचा कर जाना। भविष्यकी पुष्टिके लिए अपने जीवन और वर्तमानको स्याह कर जाना।

लिखकर उसे फिर पढ़ा। जितना ही पढ़ते उतना ही उन्हें उसका स्वाद आता। यह लिखनेके लिए मानों अपनेको मन ही मन धन्यवाद देना चाहते थे।

सत्यधनके माँ ही माँ है। पिता नहीं है, न और कोई सगा है। बहन है बड़ी, जो बालबच्चे-दार है। इस तरह वह लगभग सब ओरोंके उत्तर-दायित्वसे निश्चिन्त है। शादी उसकी नहीं हुई। रिश्ते तो बहुत आये, पर शेक्सपीयरकी नायिका बनने योग्य उनमें कोई न थी, इससे स्वीकार नहीं किये। इस तरह बी० ए० भी हो गया, एल-एल० बी० भी गुज़र गया, और अब यह आदर्श क्रांतिका ज़माना आ गया।

अब तक सजधज, ठाट-बाट और प्रतिष्ठाके एवरेस्टपर पहुँचे हुए असाधारण जीवनके स्वप्न देखते थे, अब सोचने लगे, फटे-टूटे मैले, बेहाल,

हीन, अपरिचित, अज्ञात और साधारण रहकर ही जीवनकी क्यो न पूरी तुष्टि प्राप्त कर ली जाय ? अब उन्होंने अपने मार्गके किनारे खड़े 'पोष्टो' परसे 'उन्नति' मिटाया और 'उत्सर्ग' लिख लिया। अब शेक्सपीयरकी नायिकाकी जगह किसी सकु-चाई-सी गौवई किशोरिकाको घरमें ले आकर प्रतिष्ठित करना ज्यादा प्रिय लगने लगा जो अभी जीवनके साथ शिक्षाकी और सभ्यताकी बहुत-सी व्यर्थ-ताएँ लपेटना न सीखी हो, जो सीधी-सारी, सच्ची, भोली, तिरस्कृता हो, जिसे इनकी आवश्यकता हो और जिसे सुखी बनकर यह भी समझें 'हाँ, मैंने कुछ किया'। जिसे कुलका और पैसेका दर्प न हो, और जो अपने पतिदेवमें अपना सारा दर्प और गौरव केन्द्रित कर उनकी पूजा कर सके।

विवाह सम्बन्धी विचार जब यह रुख पकड़ रहे थे तभी एक लड़की अजीब ढंगसे इनके जीवनमें अनजानेमें ही हिल-मिल जा रही थी।

यह लड़की इनके ही गौवकी है। पड़ोसमें ही घर है। गौवका पड़ोस शहर के पड़ोस जैसा तो होता नहीं, इसलिए वह मानों इनके घरकी ही जैसी है।

जबसे इन्होंने होश सँभाला है, तभीसे वह इनके सामने आती रही है। इनकी आँखोंके सामने यह नन्ही-सी बच्चीसे अब चौदह बरसकी हो गई है। दिन थे, कभी इसे गोबी खिलाया था, बड़े चावसे थपका कर उसे सुलाते थे। फिर दिन आये, वह खेलने खिलाने और चिढ़ाने-मनानेके लायक हो गई। तब उसके साथ यह कौतुक भी सब किया।

इसी बीच एक दुर्घटना घट गई। उससे इनके इस खेलने-खिलानेके रससे भरे संयुक्त जीवनका अंत ही हो गया होता। पर कहिए विधिक विधान ही उलटा पड़ा, या कहें कि अनुकूल पड़ा ! क्योंकि चौथे वर्षमें उसका विवाह हो गया और पाँच वर्षकी होते न होते वह विधवा हो गई।

जब विधवा हो गई तब यह तो कैसे होता कि आठवीं क्लासमें पढ़नेवाले छात्रको पता न चलता। पता तो चला, पर यह 'विधवा' विशेषण उन दोनोंके बीचमें आकर खड़ा न हो सका। भला उस एक जरा-सी घटनासे उन दोनोंको क्या मतलब जो एक दिन गाजे-बाजेसे लड्डू-पूरियोंकी ज्यौनारके साथ संपन्न कर दी गई थी ? और न इन्हें एक दूर-दराजके श्रीमंत ब्रह्मके मर जानेसे ही कोई खास सम्बन्ध जान पड़ा। इसलिए इन दोनोंकी दुनिया तब उग्यो की रग्यो बनी रही। उलटे इस 'विधवा' शब्दके विशेषणने दोनोंको और निकट ला दिया।

सर्कारी स्कूलके दशम श्रेणीके यह छात्र-महाशय जब पार न पाते, तो लड़कीसे कहते—ओ हो, विधवाजी !...

इसपर सात बरसकी उस लड़कीका चेहरा एकदम फुट-भर लम्बा और मन-भर भारी हो जाता ।

इस कौतुकके लिए 'विधवाजी' का शब्दार्थ समझनेकी क्या आवश्यकता थी ? क्या यह काफ़ी नहीं था कि वह उसे चिढ़ानेके लिए कहा जा रहा है ? और कभी कभी रूठना क्या स्त्रीत्वका तकाजा नहीं ?

इस तरह उस विधवा-शब्दने उन्हें रूठने-रूठाने और मानने-मानानेके बहुत-से अवसर देकर उन्हें एक-दूसरेके और निकट ला दिया ।

किन्तु कालिजसे अब वह दसवीं क्लासका लड़का बहुत होशियार बन आया है । वकील बन आया है, और वकीलके ऊपर अब फिलास्फ़र बन गया है । अब वह भूलकर भी विधवा शब्द, मुँहमें तो क्या, दिमागमें भी नहीं आने देता ।—किन्तु इससे क्या ?

पर जैसे जीवनके पहले रोजसे हम हवाको अपने लिए आवश्यक और सहज-प्राप्त रूपसे स्वीकार कर लेते हैं और उस ओर विशेष ध्यान नहीं देते, ऐसे ही वह भी लड़कीके बारेमें विशेष ध्यान नहीं देते थे । पर इससे क्या ?

हर-साल कालिजकी गर्मीकी छुट्टियोंमें यह लड़कीको पढ़ाया करते थे । कोर्स ख़तम करनेके बादकी इन छुट्टियों और उन छुट्टियोंमें लड़की कोई अंतर न देख सकी । वह पढ़ने आने लगी । पर यह छुट्टियाँ कब और कैसे ख़तम की जायेंगी ?

पढ़नेका काम आरंभ तो कभीका हुआ, पर बढ़ अभी ज़रा ही पाया है । बात यह है, सालभर यह सिलसिला टूटा बढ़ा रहा है, और फिर इन छुट्टियोंमें ही जुड़ता है । गाँवमें वह पढ़े भी और किससे, और अपने आप तो पढ़ती रहे कैसे ? पर इससे उत्साह तोड़नेका नाम न मास्टर साहब लेते हैं न लड़की ।

क्या यह उत्साह प्रशंसनीय नहीं है ?

३

आइए पढ़ना देखें ।

लड़की तन-मनसे पढ़ रही है, पर मास्टरजी तन-मन से नहीं पढ़ा रहे हैं । वह जाने क्या देखते हैं, और फिर क्या सोचते हैं ।

लड़की अपनी सुलेखकी कापीमें बना बनाकर लिखनेमें लगी थी कि उसकी इंगलिश रीडर इन्होंने उठा ली । जो पाठ आज पढ़ना था उस सफे-पर निगाह जमाते जमाते लिखना शुरू कर दिया । छपी लाइनोंके बीच बीचमें मोती-से अक्षरोंमें लिखा—

“ हमारी कटो पढ़ती है । लोग कहते हैं, वह विधवा है । हम कहते हैं, वह कटो है और दुनियाभरसे अच्छी है ।

“एक रोज हम चले जायेंगे । वह रह जायगी । फिर वह भी चली जायगी । दुनिया रह जायगी । वाह ! —यह तो बढ़ी बुरी बात होगी ।

आखिर कटोका लिखना खतम हुआ और अब पढ़नेका समय आया । किताब तो गुरुजीने दुबका ली थी,—उन्होंने कुसूर जो किया था । किताब भी कुछ ऊट-पटाँग लिखनेकी चीज है ? कटोने अपने चारों तरफ किताब देख ली पर न मिली ।

गुरुजीने पूछा—क्या है ?

उत्तर मिला—हमारी रीडर !

“ क्या हमने ले ली ? ”

“ कहाँ गई ? ”

“ देखो । ”

कटोने फिर देखना शुरू किया । हार हार कर आ खड़ी हुई—

“देख तो ली ।”

“ कोई फरिश्ते थोड़े ही ले जायेंगे ! —फिर देखो । ” गुरुजीने कहा और किताब कोटकी तहमें सरका ली ।

काफ़ी ढूँढ़-ढाँढ़के बाद कटोने कहा—

“कोई सुई है ! —कितनी तो देख ली ! ”

“अच्छा, हम साथ-साथ चलते हैं,—अब देखो । ”

बहुत कुछ देखा तो उसी कमरेके एक कोनेमें औंधी पड़ी हुई वह किताब मिल गई ।

“कहीं तो पटक देती हो,—फिर कहती हो कहाँ चली गई ?”

“मैंने तो सँभालके रक्खी थी ।”

“बढ़ी अच्छी रक्खी थी ।”

“...अच्छा, अब सबक शुरू करो ।”

सबक शुरू हुआ । वही पन्ना खुला,—

“हैं ! ये क्या कर दिया ! किन्ने कर दिया ?”

“देखें !” मास्टर साहबने किताब लेकर बड़े गौरसे देखी । कहा “कोई बड़ा पागल आदमी है !...यह तुम्हारा ही खेल तो नहीं है !...”

“मैं सच कहती हूँ—मैंने नहीं किया ।”

“सच तो बहुत कहती हो !...फिर कौन कर गया ?”

“तुमने करा होगा ।”

“मैंने ?—हरे, राम राम !”

किंतु इस तीव्र विस्मय-बोधकसे लश्कीका संदेह और पुष्ट ही हुआ। पूछा—

“नहीं तो किन्ने ?”

“मैंने ? ...देखो, मैं तुम्हारे सामने ही तो बैठा रहा हूँ ।”

“हाँ हाँ ! चुपचाप किताब उठा ली होगी ।”

“हरे हरे ! मैं कोई बेवकूफ हूँ !”

“हम नहीं जानते । हम तो नहीं पढ़ते । हमें दूसरी किताब लाके दो ।”

“कौन लाके दे ?”

“तुम ।”

“क्यों ?”

“हम नहीं जानते ।”

“तो हम भी नहीं जानते ।”

“हम तो नहीं.....।”

“तो हम भी नहीं.....।”

“नहीं लाके देनेके ?”

“नहीं लाके देनेके ।”

“तो हम नहीं पढ़ते ।”

“मत पढ़ो ।”

इसपर १४ बरसकी विधवा कट्टे बिना जरा देर लगाये उस किताबको उठाकर और सब बस्ता वहींका वहीं छोड़कर चलती बनी ।

“ओ पगली ! कट्टे ! ...सुन तो !”

उसने सुना । लेकिन वह बढ़ती ही रही । आँखोंके ओफल न हो गई, तब तक बढ़ती गई । फिर दूसरे कमरेमें आकर खड़ी हो गई ।

“अरी ओ पागल कहींकी ! —सुन !”

कट्टो चुप ।

मास्टरजीको पूर्ण विश्वास था कि कट्टो जायगी नहीं, आ जायगी, इसी-से दो-तीन-चार आवाजें दीं। कट्टो सबको पी गई और दुबकी दुबकी चुप खड़ी रही।

इसपर मास्टर-साहब धड़धड़ाते हुए आये और सीधे बड़े दर्वाजेपर पहुँचे। बाहर सबकपर देखा,—कट्टो न थी। वह वहीं खड़े रह गये,—कुछ सोचते रह गये। दो तीन मिनट बाद कहा,—‘वाह !’ और झौट आये।

इधर कट्टो मास्टर-साहबके बाहर होते ही अपने क्लास-रूममें दाखल हो गई थी और आते ही भली विद्यार्थिनीकी भाँति सबकके मुश्किल शब्द किताबोंमेंसे कापीमें नकल करने लगी थी।

मास्टरजी आये। आते ही कहा—कौन ?—कट्टो !

उसने कापीमेंसे मुँह नहीं उठाया।

“बड़ी शैतान हो तुम !”

कट्टोको जैसे कापीमें शब्द लिखनेके सिवा दुनियामें किसीसे मतलब ही नहीं।

“और ऐसी छिप कहाँ गई थी ?”

कट्टोने ऊपरको देखा। जैसे उसकी आँखोंमें चुनौती भरी थी, कोई हमें हरा सकता है ? उसने कहा—

“तो नहीं दोगे लाके नई किताब ?”

“क्यों नहीं लाके दूँगा।”

इसपर वह सब कुछ भूल-भालकर, मास्टर-साहबके मुँहके सामने एक बार मुँह विचकाकर, खिलखिलाकर हँसने लगी।

मास्टरजीने कहा—तो यह किताब तो मुझे दे दो।

लडकीने पूछा—तो इसमें य' तुम्हींने लिखा था न ?

मास्टरजी पकड़े गये, बोले—हाँ।

लडकीने कहा—तो हम नहीं देते यह तुम्हें !

“तुम इसका क्या करोगी ?”

“कुछ भी करें-।”

“आखिर क्या ?”

“फाड़ दूँगी !”

“अरे, नहीं नहीं !”

किताबको दोनों हाथोंमें पकड़कर लड़कीने कहा—

“देखो, यह फाड़ी, यह !...फाड़ूँ ?”

“नहीं नहीं नहीं !...”

“फाड़ती हूँ !”

“नहीं, देखो, नहीं !”

लड़कीने देखा, मास्टर साहबसे यह नहीं होता कि उससे किताब छीन ले । यही तो वह चाहती है । उसने कहा—मैं तो फाड़ती हूँ ।

मास्टरजीने देखा, लड़कीके हाथ जैसे सचमुच किताबके साथ जोर कर रहे हैं । वह उसकी तरफ झपटे । लड़की चौकन्नी थी—पलक मारतेमें फुदककर दूर जा खड़ी हुई ।

“वाह ! ऐसे झपटे, फिर भी कुछ नहीं !...देखो यह फटी यह !”

मास्टरजीने कहा—तुम्हारे हाथ जोड़ूँ, फाड़ो मत !

लड़कीने कहा—अच्छा, जोड़ो हाथ ।

मास्टर साहबने हाथ जोड़ दिये ।

बालिकाने अपने दोनों हाथोंसे उन जुड़े हुए हाथोंको पकड़ लिया । किताब देते हुए कहा—‘लो’ । फिर कहा—

“अच्छा, अब सबक पढ़ाओ !”

मास्टरजी चुपचाप सबक पढ़ाने लगे ।



जब पढ़ाई ऐसी हो, तो जीमें खलबली मचे कैसे नहीं ? मास्टरजीके जीवनमें थोड़ा मिठास आने लगा ।

समझते थे हम एक धिरतापर आ गये हैं । विचारों और धारणाओंको पीट-पीटकर मजबूत करके, उनके ऊपर बैठकर, सोचने लगे थे कि अब डिग्री नहीं । जैसे जीवन भी सरल रेखाओंसे घिरा कोई पिएड है जिसे नाप-तोलकर निश्चित कर लिया जाय ।

पर यह क्या हो गया ? पल-भरमें यह कैसी गर्बवक मच गई ! अब तक तो

कुछ न था। अपने उस चबूतरेपर बैठ कर जीवनको और संसारको पढ़ने और सुलभाते रहनेमें कोई मुश्किल नहीं जान पड़ी। पर जैसे अब सारा संसार, और वह, और वह उनका चबूतरा,—सब एक भूल्लेमें भूलने लग गया। एक लहर उठी और उनके सारे अस्तित्वको डुबाने-उतराने लगी। सब कुछ मिट-मिटकर सावनके इन्द्र-धनुषके रंगोंमें लय हो गया—और उन रंग विरंगे रंगोंमें भौंक-भौंक कर देखती हुई देखने लगी वह कटो! यह किसकी माया थी!

जरा-सी कंकरीने आकर सोये हुए विशाल जल-तलकी स्थिरता भंग कर दी! हलकी-सी हवाका भौंका जैसे जब जल-तलको थपकता हुआ बहता है, तो उस सारे तलमें एक सिहरन-सी होती है, उसमें कैंपकैंपी उठ जाती है। वैसे ही किसी अज्ञात आवेगके मीठे भौंकेने उनके सोये जीवनके तलपर एक सिहरन-सी फैला दी। कटोरेको जैसे फिसीने बाहरसे छू दिया, और उसके भीतरका पानी यहाँसे वहाँ तक कॉप गया।

जीवनकी गहराईमेंसे जो लहर उठी हो, उसको मनुष्यके बनाये हुए धारणा-संकल्पोंके रेतके किनारे कहाँतक कबतक रोक सके हैं ?

५

थोडा कटोसे परिचय करें।

वह चार वर्षकी विधवा है। गरीब माँ-बापकी है। बाप है नहीं, माँ ही माँ है। वह माँके ऊपर बोझ है, और माँ जब तनिक भीकती है तो स्वर्गमें जा बैठे उसके निर्मोही बापको याद करती हुई अमुक शब्दोंमें यह सत्य-पड़ोसियोंपर और अपनी उस लड़कीपर प्रकट कर देती है। फिर कुछ सगे भी हैं, पर वे हर वक्तके लिए नहीं।

उसका नाम? हमारे मास्टर-साहबने उसका नाम कटो रखा है। लड़की बुरा माने तो माने, हमारे लिए यही नाम यथेष्ट है। और यह नाम बिल्कुल निरर्थक नहीं है। मास्टरजीने रक्खा तो बहुत समझ बूझकर नहीं है, पर बहुत उपयुक्त है। कटो गिलहरीको रूढ़ते हैं। उसकी ठोड़ी गिलहरीके मुँह जैसी है वैसी ही नोकदार। उसके चेहरेसे भी वही गिलहरीका भाव टपकता है। फटपट फटपट यहाँ दौब, वहाँ दौब, इधर देख उधर देख,—ये सब भाव

उसमें हैं। गिलहरी जब किसी गोल मटरको लेकर, पिछले पैरोंपर उचकी बैठकर, अगले दोनों हाथोंसे मुँहमें दस बार देकर खाती है और आपको ताकती रहती है तो कैसी सुन्दर लगती है ! ऐसी ही वह है और जैसे कटो, जरा चुटकी बजाओ, तो, चट दरखतकी छतपर पहुँच जाती है, ऐसे ही मिनट भरमें यह कटो कहाँ भाग जायगी, कुछ पता नहीं।

पर, जगत्का वैषम्य देखो। एकके तो ये भाव दुनियाको खुश करते और प्यारे लगते हैं, दूसरीके लिए वे ही उसके पाप हैं। इस लडकीकी इन बातोंको देखकर लोग बड़े कुढ़ते और नाखुश होते हैं।

लोग कहते हैं,—वह विधवा है कमनसीब। लडकी जान गई है, वह विधवा है, कमनसीब भी होगी। लेकिन फिर हँसने-खेलने, भागने-कूदनेका अधिकार वह क्यों नहीं रखती,—यह वह नहीं समझ पाती।

बालिका सुन्दर नहीं है। उसके आँठ जरा ज्यादा ताजे और ज्यादा खुले हैं और जैसे फैलते फैलते यकायक रुक गये हैं। चेहरेके एक एक अंगमें और भी दोष निकाले जा सकते हैं। पर वह इन सबसे निश्चित है, और समझती है, वह असुन्दर नहीं है, रंग उतना उजला नहीं जितना साँवला है।

लेकिन आँखें ? जाने उनमें क्या है ! वह एक क्षण कहीं टिककर ठहरती नहीं। यहाँ-वहाँ तिरती रहती हैं पर ठहरती हैं, तो जैसे उसके भीतर तक चली जाती हैं। उन आँखोंमें जाने कैसा आँसुक्य और जाने क्या है कि लगता जैसे उसे सब हरियाली है सब निमन्त्रण है, सब चेतावनी है। उन आँखोंमें एक चमक है और जब पलकें उनपर झुकती हैं तो यह चमक एक पतली-सी रेखामें आ इकट्ठी होती है और वहाँ जैसे आर्द्रता फैल जाती है।

वे आँखें उसकी बड़ी कुतूहलपूर्ण और बड़ी हिंसामय हैं उसके कुतूहलमें जैसे हिंसा है, और हिंसामें सिवा कुतूहलके कुछ नहीं है। वे आँखें जैसे कहती हैं कि वे सब देखती हैं पर नहीं देखती। उनके लिए कुछ भी वज्र्य नहीं हैं।

इन आँखोंसे ही कह सकते हो सुंदर नहीं हैं और इनके कारण ही कहा जा सकता है कि अत्यन्त सुन्दर है जैसे मानों स्त्रीत्व छनकर इन आँखोंमें भर गया है।

मास्टर साहब झोचमें हैं। सोचते हैं,—यह जो एक नया मीठा-सा उद्वेलन उठा है और जो मुझे झुलाता-ललचाता है, मैं उसे बहला बहला कर पोसना शुरू कर दूँ तो परिणाम अनिष्टकर हो सकता है।

तभी बस्ता लेकर कट्टो आ पहुँची।

“कट्टो, आज पढ़ना नहीं होगा। आजसे...”

कट्टोका भट-से एक हाथ मास्टर-साहबके माथेपर जा पहुँचा। यह हाथ थर्मामीटर है।

“क्यों, कैसी तबीयत है?”

यह मन क्यों खिसकने लगा? यह बुरी बात है। बोले, तबीयत ठीक है। पर आजसे...

कट्टो मास्टरजीके ऊपर छोटी-मोटी डाक्टरनी बन बैठी है। हाथ रखते बतला दिया, तबियत सचमुच ठीक ही है। शारीरिक कोई शिकायत है ही नहीं। बाकी जो होगा सो वह खुद ही देख लेगी। बोली—

“आज वह फिशरमेनवाला सबक है। सी-शोअर मायने क्या, और—और बिलोज...”

“सी-शोअर=किनारा। बिलोज=लहर; पर कट्टो, मुझे काम है, मैं जा रहा हूँ।”

“अच्छा जाना, मायने लिखा जाओ।”

“नहीं...”

“नहीं कैसी?”

ऐसे जोर-जत्रका उल्लंघन कैसे हो? पढ़नेवाला जब पढ़के ही छोड़ेगा तो पढ़ानेवाला क्या करे? फिर भी बोले—

“ऐसी कोई तुम्हारी जबर्दस्ती है?”

“जबर्दस्ती नहीं तो यों ही—!”

कह तो गई, पर ऐसी बड़ी बात कहकर ख्याल उसे जरूर हुआ। भला पूछो इसकी जबर्दस्ती कैसी? उसने भी सोचा, “भला सो मेरी जबर्दस्ती कैसी?”

उसने अपनी उन उन्हीं मेढीली आँखोंसे ऊपर देखा। उन आँखोंमें कातर भावसे लिखा था : मननों तब तक ही जबर्दस्ती है, नहीं तो मैं कौन हूँ ?

मास्टरजीने देखा, कैसी ये आँखें हैं ! सोचा उन्हींको पारकर तो वह ऐसी बड़ी बात कह रही है । उसकी बात उन्हींपर आ पड़ी है । नहीं मानें तो—उन्हींके हाथ है । वही जज हैं, अभियोगकी फरियाद और कहीं नहीं जायगी, उन्हींके पास आयेगी ।—फिर वह अभियोगमें हाथ कैसे डालें ? बालाने अपनी बात कहकर उसकी रक्षाका सारा भार उनके ऊपर डाल दिया । अब वह बड़े असमंजसमें पड़ गये । इस सिलसिलेको तोड़ना तो है ही, पर क्या इस तरह ? उनके आसरे जो जरा सी बात कह डाली गई है, उसकी रक्षासे विमुख होकर !— नहीं । उन्हींने कहा—अच्छा, आज पढ़लो कलसे ।...

बात जब यों झटपट मान ली गई तो कट्टो समझ गई, यह कोरा मान-मनौवलका तमाशा नहीं है । वह मास्टर साहबको खूब जानती है । मास्टरजी को देखकर और बातके ढंगको देखकर उसे रंचमात्र संशय नहीं रहा कि कल पढ़ाई नहीं होगी । आजका दिन उसकी पढ़ाईका, उसकी ज़बर्दस्तीका और उसके राज्यका अन्तिम दिन है । उसका उत्साह बुझ गया । बड़े कड़वेपनके साथ बोली—

“ओह, मैं क्या कह गई ! मैं कौन हूँ जो मेरी ज़बर्दस्तीहो !”

इस अप्रिय बातको संक्षिप्त करनेके लिए मास्टरजीने कहा—

“अच्छा, पढ़ो पढ़ो ।”

पढ़ाई हुई । पर बिल्कुल सूखी । वृत्त-च्युत फलकी तरह उसका मन टूटकर धूलमें लोट रहा है । मशीनकी तरह किताबमें आँख गाड़े वह पढ़ रही है, पर क्या खाक-धूल पढ़ रही है, सो कौन जाने ।

मास्टरजीका मन भी जैसे मिचला रहा है । जैसे रो उठनेकी तैयारीमें हो ।

“कट्टो, अब जाना भी तो होणा ।”

“जाना होगा ? क्यों, कहाँ ?—छुट्टियाँ खतम हो गईं ?

छुट्टियाँ खतम नहीं हो गईं, खतम की जा रही हैं । और इस तरहसे कि वह अब लौटें ही नहीं । पर कट्टोसे यह समझाकर कैसे कहा जाय ?

“हाँ, छुट्टियाँ भी खतम होगी ही ।”

“पर अबके बड़ी जल्दी—!”

“हाँ ।”

यह दबा-सा ‘हाँ’ सुनकर कट्टोने कहा—

“यह क्या बात है ? छुट्टियाँ खतम हो गई हैं तो जाओ । ऐसे क्यों हांते हो ?”

सत्यघनने सँभलनेका यत्न करके कहा—

“कहाँ !—कैसा भी तो नहीं हो रहा !”

“तो कब जाओगे ?—कल ?”

कल ही चल बेना पड़ेगा, सो तो न सोचा था । पर अब देखा, नहीं भी कैसे करें । बोले—हाँ ।

“किस वक्त ? सबेरे या शामको ?”

“तीसरे पहर ।”

“अच्छा, मैं जब तक न आऊँ, तब तक मत जाना । कहो, नहीं ।”

“नहीं ।”

कट्टो फिर चली गई और मास्टर-साहब पढ़ गये । कट्टोका ध्यान आने लगा । सोचते सोचते, प्रेम तो क्या कहें, पर कट्टोपर रह रह कर कष्टा उठ आती थी । वह कैसे अपने वर्तमानमें मग्न है जब कि भविष्य शून्य, निर्जन और अंधेरा है । जब इस भविष्यमें कट्टो पहुँचेगी, तो उसका क्या हाल होगा ? पर, देखो, कैसी लड़की है । इसकी चिन्ता भी उसे छू नहीं गई । क्या कुछ हो सकता है कि यह भविष्य उलट जाय ? क्या वह जीवनके अंतिम दिन तक इसी तरह उनसे पढ़ने आती नहीं रह सकती ? उसकी खातिर वह खुद इसी तरहके बिन ब्याहे मास्टर बने रह सकें तो कैसा ? लेकिन... कल तो जाना है !

क्यों जाना है ? नहीं जाना । नहीं जाते । होने दो जो हो, भागकर क्यों जायें ?

तभी डाकिया ढाक दे गया । बिहारीकी भी चिट्ठी आई । वह फेल हो गया । उसके बाबूजी परिवारके साथ काश्मीर जा रहे हैं । बहुत जोर दे रहे हैं—तुम चलो । चलना पड़ेगा । टाल नहीं सकोगे । टालोगे तो कसम । गरिमाका भारी अनुरोध है । क्या उसकी भी रक्षा नहीं करोगे ? अमुक दिन जा रहे हैं, उससे पहले ही मिल जाओ ।

यह चिट्ठी इसी वक्त क्यों आकर पहुँची ? क्या भाग्यके इशारेपर ? ऐसा है तो यही सही ।...लो, कट्टो, मैं सचमुच चलता हूँ ।

बिहारीको चिट्ठी लिख बी गई । अगले दिन सबेरा हुआ, दो पहर भी टल गई । चल देनेका वक्त अब हुआ ही चाहता है,—पर कट्टो नहीं आई ! भीतर ही भीतर उत्कण्ठासे प्रतीक्षा कर रहे थे,—न आई तो जी मसोसने लगा । लेकिन सोचा, मुझसे तो पक्की वही है, फिर मैं ही क्यों कच्चा बना रहूँ ? हठात् सूझा—आये न आये, वक्तसे थोड़ा पहले ही चल दो ।

इधर कट्टोको बहुत-सा काम करना था। पहले तो बहुत-सा रोना था, क्योंकि भीतरसे जीको ऐंठता हुआ जो जोभ उठा है, उसे बढ़ाये बिना वह और कुछ भी नहीं कर सकती। फिर एक तकिया बनाना था। अबके एक तकिया बनाकर मास्टर साहबको देगी। काम छोटा-मोटा है नहीं, फिर बड़े यत्नसे किया जा रहा है। दोपहर बीत रही है तो क्या, यह भी अब खतम हुआ। मेरे बगैर वह जा तो सकते नहीं, वह निश्चिन्त है और एक मोनोग्राम पर फट फट सुई फेर रही है। उस मोनोग्रामका भी इतिहास है। पर उस इतिहासको मुनायगी तो देर हो जायगी। और मास्टर साहब कहीं चले न जायें!

काम खतम हुआ। तकियेकी तह करके, एक कागजमें लपेटकर, कट्टो उछलते मनसे चली। घर पहुँची, पर मास्टर साहब कहाँ?

यह क्या हो गया? उसकी जबर्दस्ती के दिन क्या बीत गये?—जरा सी बात भी अब उसकी नहीं रखी गई? अभी तो आ रही थी, ठहर जाने तो क्या होता? वह रोई नहीं, सुन्न हो गई।

इधर मास्टर साहबकी साहित्यिकताने बीचमें दखल दे डाला था। होना है वह तो होना ही है, पर कडुआपन क्यों रहे? हँसी खुशी सब क्यों न हो जाय? सोचा—ताँगे पर बिस्तर पहुँचा आये, आप घरसे जरा दूर दुबके खड़े रहें और जब कट्टो सोचमें मर रही हो, तब परमात्माकी विभूतिकी तरह आविर्भूत हो जायें।

कट्टो लकड़ीके टूटकी नाई काठ-मारी खड़ी थी। यह कैसी आवाज आई—“कट्टो! और उसके साथ हँसीका ठहाका!”

विद्युत्की तरह क्षण भरमें जीवनकी चुदल कीलदर उसके सारे शरीर में फैल गई।

रोमांच हो आया, शरीर उछलने लगा—

“तुम बड़े दुष्ट हो!”

“यह कागजमें क्या है?”

“नहीं दिखाती, नहीं देती।”

“मैं भी देखूँ कैसे नहीं दिखाती, कैसे नहीं देती?”

“मुझसे लड़ोगे? बड़े अर्जुन हो!—लो!” देकर वह तो घरके भीतर भाग गई।

खोल-खालकर देखा। ओहो, बड़ी कारीगरीका काम है! और यह!—

यह मोनोग्राम तो कहीं मैंने ही बनाया था। अब यह रेशमके धागोंसे गूँथ-गूँथ कर मुझे ही दिया जा रहा है। इस भयंकर चीजको अपने साथ कैसे रखूँ ? इस गूँथनेके साथ न जाने और क्या गूँथ दिया गया है,—सो उसका अधिकारी मैं कैसे बन जाऊँ ?

भीतर कमरेमें कट्टोको ढूँढ़ पाया।

“लो, अषनी कारीगरी लो। मैंने कुछ उचाट नहीं लिया।”

“मैं नहीं लेती।”

“मैं क्या करूँगा ?”

“क्या करोगे ? क्यों, पास रखोगे, अच्छी तरह रखोगे। नहीं रख सको तो फेंक देना। यह फेर देनेके लिए नहीं है।”

कॉमेडी तो गडबड हुई जा रही है। यह बिदा ट्रैजिक हो गई तो सदा कसकेगी। कहा—

“यही सही, साहब। रखेंगे। —बस ?”

लेकिन इन बातोंमें स्त्रीकी आँखोंको धोखा देना सहज नहीं है।

“रखो तो, नहीं रखो तो...”

“फिर वही ! रखेंगे, रखेंगे। ... लेकिन अब चला।”

“जाओ !”

इस “जाओ” मैं यह व्यथित आह-सी क्या बजी ? यह फिर गडबड। कहनेके लिए कहा—

“सबक पक्का करती रहना। आऊँगा, तो इम्तहान लूँगा। भला ?”

“अच्छा।”

“अच्छा तो कट्टो, चलूँ ही।” कहते हुए उसका एक हाथ अपने हाथोंमें ले लिया और कहा—

“कैसी अच्छी कट्टो हो ! खूब सबक याद करोगी। और मुझे भी याद करोगी—है न ?”

ज्यादह देर लगाना ठीक नहीं। मन धँसता जा रहा है। जेबसे सुनइरी जिल्दकी एक छोटी-सी किताब निकालते हुए कहा—

“लो अपने तकियेका इनाम।”

उन्होंने चुप चुप दिया और लड़कीने चुप चुप ले लिया ।

वह चल दिये, वह खड़ी रही ।

घर आई । किवाड़ बन्दकर किताब खोली । भीतर वही मोनोग्राम बना है । यह कैसा सुन्दर है, मेरा कैसा भद्दा था !

ओ मास्टर, तुम कहाँ गये ?

७

मास्टर साहब काश्मीरकी राहमें हैं । बिहारी साथ है, बिहारीकी माँ और बाबूजी, छोटा भाई छह बरसका विपिन, और बहन गरिमा । गरिमा नाम भी हमारे मास्टर साहबका ही रक्खा हुआ है । जैसे उस अपने गाँवकी गँवई लड़कीको देखकर इन्हें कटो सूझा वैसे इसे देखकर पहले ही पहले गरिमा सूझा था । 'गरिमा' इनके मुँहसे निकला कि इनके और बिहारीके बीच लड़कीका वही नाम पड़ गया । फिर तो घर-भरके लिए नाम ही वह हो गया ।

कालिजके दूसरे सालसे ही बिहारी सहपाठी है । बिहारीको यह इतने भाये कि बिना देखे ही घर-भर इनको जान गया । शुरू बार ही जब घरमें घुसकर बाबूजीको प्रणाम किया तभी इन्होंने अनुभव किया कि वह पहलेसे ही उनके आत्मीय बन गये हैं, दूसरे नहीं हैं । माँके मुँहसे जब निकला 'बेटा' ही संबोधन निकला । विपिन तब नन्हा था और गरिमा खिलनेपर आ रही थी ।

बाबूजी वकील हैं । हैसियतके दुनियादार आदमी हैं । सत्यधनको जानकर गरिमाकी चिन्ता करना उन्होंने छोड़ दिया । घरमें एक बार कहा—

“देखती हो ? अब लड़कीको खूब पढ़ानेका काम ही रह गया है । आगेकी चिन्ता परमात्माने हमारे ऊपरसे उठा ली है ।”

पर सत्यधनके क्या शेक्सपियरसे कम आँखें हैं ? जूलियटसे कमका स्वप्न वह किसी तरह नहीं देख सकते । उनका मन किसी तरह नहीं मानता कि शकुंतला होना अब बन्द हो गई हैं । होती हैं, पर भाग्य चाहिए । और वह अपने भाग्यको हेय माननेको तैयार नहीं है ।

गरिमा बड़ी अच्छी लड़की है । पढ़नेमें तेज है, बात करनेमें चतुर, देखनेमें लुभावनी है । और जब खिलेगी तो बात ही क्या !—लेकिन—लेकिन—ऊँह !

धी० ए० करनेके बाद बाबूजीने षडे चक्करसे इस बातको बाँधना शुरू किया।

“सत्य, अब क्या करोगे ?”

“अभी तो वकालत ही पढ़ना है।”

“ठीक।...तुम्हारी माँकी तो उमर अब काफी हो गई होगी।”

“हाँ—जी।”

“तुम्हें अब उनकी चिन्ता करनी चाहिए।”

सत्यने कुछ “हाँ—हूँ” कर दिया। बाबूजीने कहा—

“गिरीका पढ़ना तुमने देखा ?”

“सुनते हैं, खूब तेज है।”

“हाँ, अच्छी है। म्यूज़िकमें इनाम पाया है। अब नौवींमें है।”

सत्यने यहाँ भाग छूटना चाहा।

‘हो न हो, कभी कभी उसे कुछ बता दिया करो। बिहारी तो बड़ा नट-खट है। वह तो कुछ करता धरता नहीं।’

“अच्छा।”

सत्यने सोचा, जितनी देर लगती है, उतनी ही मेरी मुश्किल बढ़ती है। उसने मामला साफ़ कर देनेके लिए कहा—

“माँ ब्याहके लिए जोर दे रही हैं। मैं कह चुका हूँ, वकालतसे पहले ब्याह करना पैरोंमें कुल्हाड़ी मारना है। ये आखिरी साल हैं, इनमें पूरी मेहनत लगानी चाहिए।

“सो तो ठीक” वकील-साहबने कहा, “पर माँका कड़ना भी गलत नहीं है। उन्हें भी तो सेवाके लिए कोई चाहिए न ?”

“पर वकालतसे पहले तो मैं कुछ कर नहीं सकता।”

“सो तुम्हारी मर्जी।”

जालको इस तरह काटकर थोड़ी देरमें वह विदा ले गया।

वकील साहब कभी युवा रहे हैं, और दुनिया देखी है। समझ गये, अभी लड़का स्वप्न देख रहा है। शेक्सपीयरकी पढ़ाई अभी बहुत ताज़ी है। ज़रा पढ़ाई ठंडी होने दो, स्वप्न जगत्की जगह यह ठोस जगत् आने दो, तब वह अपने आप राहपर आ जायगा। जल्दीकी ज़रूरत क्या है ?

तबकी निबट्टी निबट्टी बात बाबूजी अब उठाना चाहते हैं। इसीलिए काश्मीर

प्रवासमें उसे इस तरह आग्रहपूर्वक बुलाया गया। जब वह भट आ गया, तो बाबूजीने देखा, लक्षण बुरे नहीं हैं। उन्हें क्या मालूम बीचमें और कुछ घट चुका है।

गरिमा इंट्रेस भी पार कर चुकी है, और किशोर-वय भी। अब यौवन-वसन्तकी देहलीपर खड़ी उस वसंतोद्यानकी भाँकी ले रही है। अभी देख रही है। वसंतकी वायु भाँके ले ले कर आती और उसके शरीरपर अपना नशा फेंक जाती है। थोड़ी देरमें दहलीजसे उतर कर वह आगे बढ़ चलेगी, बढ़ चलेगी। अभी अभी तो वहीं चुप-चाप खड़ी सब कुछ देख रही है। चलनेसे पहले वह अपनेको चाहसे भरपूर भर लेगी, जिससे यह चाह उसे यौवनके कालमें उड़ाये ले चले, उड़ाये ले चले।

रेल उन्हें पहाड़की हरियाली उपत्यकाओंमेंसे ले जा रही है। बिहारी और सत्य जागते हैं,—बाकी सो रहे हैं। गरिमा सब कुछ अपनी पलकोंमें मीचे, पासवाली बेंचपर निश्चेष्ट सो रही है। साँस बँधे विरामसे आ जा रहा है। परिधान,—वस कहीं कहींसे तनिक ही अस्त-व्यस्त हुआ है। ऐसी सुखस्पर्श वायुमें नींद कैसी प्यारी लगती है, और उस प्यारी नींदकी जागते हुए चौकसी करना भी कैसा मीठा लगता है।

सत्यने सोचा, एक यह है जिसका भविष्य कैसा निश्चित-सुखी है, जिसने जीवनमें आराम ही पाया और विलास ही देखा है। एक वह है, कटो, जिसे केवल 'न' कारकी मूर्ति बने रहकर जीवन काट जाना है। यह कैसा वैषम्य है! फिर सोचा, अब मैं क्या करूँगा? क्या मैं इस वैषम्यको बढ़ाऊँगा? या—या साम्य बढ़ाऊँगा?

अब इस प्रकारके तर्कसे, और पहले ठीक उलटे कारणसे सत्यने देखा, उसका और गरिमाका योग न हो सकेगा।

फिर वह वट्टोके बारेमें सोचने लगा। सोचा, क्या दुखियोंके प्रति हम निश्चिन्तोंका कोई कर्तव्य नहीं है? क्या संसारका सारा सुख हथिया लेना अन्याय नहीं है उनके प्रति जिन्हें उसका कण भी नहीं मिल पाया है? और कुछ नहीं तो उनके खातिर क्या हम अपना सुख कम नहीं कर सकते?...कटो-को इसी तरह रहने देकर मैं खुद कैसे विलास-गर्तमें डूब सकता हूँ?

तभी उसे एक समाधान दीखा। वह प्रसन्न हुआ। अवश्य यही होना

चाहिए। कटोको विधवा कहना 'विधवा' शब्दकी विडम्बना है। विधवा हो, तो भी क्या? उसका अवश्य विवाह होगा।

इस समाधानसे उसे चैन मिला। उसका विवाह हो चुकेगा, तभी मैं विवाह करूँगा, पहले नहीं।

—:०:—

८

काश्मीर आ गये। वहाँ उसने बिहारीको पकड़ा। बिहारी बड़ा निर्द्वन्द्व आदमी है। बचपनसे ही उसे आराम और पैसा मिला है, इससे इन दोनों चीजोंसे उसका मन जैसे भरा हुआ है। वह इनकी जरा भी पर्वाह नहीं करता। वह जिन्दगीमें रोमांस चाहता है। जोखमको वह प्यार करता है, और ढूँढ़ता है कि जोखमके काम उसे मिलें। उसके बाबूजी उसके इस स्वभावसे अप्रसन्न नहीं हैं। सीधी-भोली-चिकनी दुनियादारी, जहाँ गड़ढोंसे बच-बचकर सिर्फ पक्की बनी-बनाई सड़कपर ही चलकर संतोष मान लेना पड़ता है, कोई बहुत श्रेयकी चीज नहीं है,—यह बाबूजीने अपने सफल जीवनसे समझ लिया है। उन्होंने प्रतिष्ठा भी बनाई, रुपया भी पैदा किया,—पर कुछ नहीं। जीवनमें कमी बड़ा मजा नहीं पाया। इससे वह बिहारीको खूब रुपया उढ़ाने देते हैं, और खूब मनमानी करने देते हैं।

इसीलिए बिहारीका व्याह नहीं हुआ। पिता इसके सम्बन्धमें चिन्ता नहीं करना चाहते। आदमीकी तरह दुनियामें बढ़कर वही खुद अपनी जीवन-संगिनी ढूँढ़ ले। उनका विश्वास है, बिहारी जैसे-तैसे एक ढंगके साथ दुनियामें अपनी राह तै कर जायगा,—उसके बारेमें ज्यादा परेशान होनेसे काम न चलेगा। उसको कोई बहू ला दी जायगी, तो उससे उसकी कभी न निभेगी, और खीझ-खीझ कर वह अपनी जिन्दगीको लुंज कर लेगा।

लेकिन गरिमाके बारेमें वह बड़ी सतर्कता और सोच-विचारके साथ आगे बढ़ते थे। इस तरह उसकी ओरसे लापर्वाह वह अपनेको कभी न बना सके। समझते थे, व्यक्तित्व अलग अलग तरहके होते हैं। उनकी पूर्णता भी अलग अलग राहसे ही मिलती है।

इसी बिहारीपर सँत्यने अपनी आस बाँधी थी, बिहारी कुछ करना

चाहे,—अगर वह बुरा न हुआ, फिर चाहे कितनी ही जोखमका हो,—तो बाबूजी उसमें कभी रुकावट नहीं डालेंगे, यह सत्य जानता था। उसने बिहारीके मनमें सावधानीसे कट्टेके लिए गुदगुदी पैदा की। बिहारी बड़ी जल्दी खिंच जानेको तैयार रहता है। बुराई उसमें नहीं होनी चाहिए, फिर तो बिहारीसे जो चाहे करा लो। डूबतेको बचानेके लिए वह किसी भिक्कमें पड़कर देर नहीं करेगा,—फौरन कूद पड़ेगा। दस कदम दूर कूदनेके लिए सुगम किनारा होगा, तो भी वहाँ जानेको ठहरेगा नहीं। और जितना ही काम मुश्किल होता है, उतना ही तत्परता और आनन्दसे वह उसमें कूद पड़ना चाहता है।

कट्टेकी बात सुनकर उसका मन उछला। सत्यने इस ढंगसे बात रक्खी थी कि जैसे एक लड़कीके उद्धारका सवाल है। परिणाम जो होगा सो हो, बिहारी तैयार है। बिहारीने यह कह दिया। पर साथ ही पूछा—

“तुम्हीं क्यों नहीं बढ़ते ?”

सत्य अकचकाया।

“मैं ?... न-अ। मैं कैसे कर सकता हूँ ? तुम जानते हो, हो सकता है मेरे संबंधमें यह शुद्ध परमार्थका काम न हो।”

बिहारी इस उत्तरसे प्रसन्न हुआ। वह जानता था सत्य अब तक भी बहिन गरिमाके सम्बन्धमें पूर्ण अनुकूल नहीं हुआ है। इस कारण सत्यकी बातपर उसे विश्वास हुआ, और उसके लिए सत्यको उसने धन्यवाद दिया।

—:०:—

९

सत्यके सिरसे बोझ टला। उसे विश्वास था कि कट्टेको मनाना कठिन न होगा और जब यह बात हो जायेगी, तो उसे अपने सुखसे नाराज रहनेका मौका न रहेगा। वह भी फिर गरिमासे विवाह कर लेगा। और फिर...लेकिन तब तक ?—तब तक नहीं।

आखिर एक दिन बाबूजीने बात छेड़ी ही।

“सत्य, एक बात कहनी है। अब तुम्हें विवाहके लिए तैयार हो जाना चाहिए।”

बिना भूमिकाके बात इस तरह दो-टूक सामने डाल दी गई तो वह अकचकाया। कहा—

“पिताजी, मैं वकालत नहीं कर रहा हूँ।”

“पिताजी” सम्बोधन जीवनमें बहुत कम बार उनके कानोंमें पड़ा है। सब “बाबूजी” ही कहते हैं। इसलिए, वह बड़ा प्यारा लगा। सत्य न जाने किस भौंकेमें यह कह गया था। पिता बोले, “जानता हूँ।”

सत्यको अचरज हुआ, “आप जानते हैं ?—कैसे ?”

“होशियार-बहादुरकी बात मेरे कानों तक पहुँची है।”

“फिर भी आप कहते हैं ?”

“हाँ, कहता तो हूँ। क्या वकालतकी वजहसे मैं गिरीको देना चाहता हूँ? समझ लो, वकालतको नहीं, दूँगा तो मैं तुम्हें गिरीको दूँगा। यह भी तो हो सकता है कि वकालत चले ही नहीं ?”

बाबूजीके इस विश्वासपर सत्य का हृदय गद्गद हो गया। उसने भी अपना दिल खोल देना चाहा—

“एक बात है, पिताजी। गाँवमें एक लड़की है। मेरे साथ साथ बड़ी है। उसका कुछ ठीक हो जाय तो मैं शादी करूँ। मैं तो इधर यों विलासमें पड़ जाऊँ, और वह मेरे घरके पास झुरती झुरती रहे,—न, यह मुझसे न होगा।”

बाबूजी ऐसी बातोंको पसन्द तो करते हैं, पर सनक समझते हैं। दुनियामें ऐसी साधुता कहाँ कहाँ करोगे ? जगह जगह उमकी जरूरत है। और जहाँ पता चला नहीं कि तुम्हारी साधुतापर दावा करनेवाले ढेरों लोग इकट्ठे हो जायेंगे। इससे अच्छा है, ऐसी मीठी मीठी साधुताओंकी बहकमें आओ ही नहीं। यह बाबूजीकी राय है। पर कोई अच्छी-सी बेवकूफी करना ही चाहता है तो करे। बोले—

“तो उसके बारेमें क्या करोगे ?”

“कहीं उसका ब्याह हो-हुआ जाय तो ठीक है।”

“अच्छा।”

और अच्छा कहकर बाबूजी चुप हो गए। समझ गए, इस परामर्शके कामके लिए बिहारीको ही पकाया जा रहा दीखता है। बिहारीको इसमें सन्तोष मिलता है तो इसमें भी कुछ हर्ज नहीं है। पर जान पड़ता है, मुझे थोड़ी देर और भुगतना है। लड़केका थोड़ा-सा पागलपन और ठंडा होना बाकी है।

इसमें उन्हें शंका न थी कि लड़का घूमघामकर आ गया वहीं, जहाँ वह समझते हैं। आँधी आती है, बड़ी जोरकी आँधी। मालूम होता है, सारी

दुनिया उड़ जायगी । लेकिन कुछ रेत और फूसके सिवाय कुछ नहीं उड़ता । आँधी आकर चली जाती है, और दुनिया अपने काममें लग जाती है । इसी तरह यह बिना पचे विचारोंका तूफान आया है । आकर चला जायगा, और सत्य ढंगसे लग जायगा ।

१०

काश्मीर स्वर्ग है और काश्मीरका शालामार स्वर्गद्वान । उसी स्वर्गद्वानमें एक बड़ेसे चिनारके पेड़के नीचे सब बैठे हैं । बाहर भीलमें उनका बजरा ठहरा है ।

जहाँ बैठे हैं, मखमल-सी दूबका कालीन दूरतक फैला हुआ है ; सामने ही नहर है । किलोल खाती बह रही है, मछलियाँ उसमें खेल रही हैं । वह नहर बहती बहती फिर संगमरमरके प्रयातपर जा उतरती है, धीरे-धीरे बल खाती, इठलाती और खेलती हुई । मानो शाहंशाह शाहजहाँकी सौन्दर्य-कल्पनाधारा जलमय होकर, लहरियोंका शुभ्र-नील हलका वसन पहनकर, हमें अपनी अठ-खेलियाँ दिखला रही हो ।

स्वर्गकी उस मनोरमताको गरिमा देख रही थी और आँखोंकी राह खींच कर अपने हृदयपर चित्रित करती जाती थी । उनको ऐसा मनोरम चित्रपट कहीं मिला होगा ।

पानी उधर खेल रहा है, विपिन इधर इतनी दूर कैसे चैनसे बैठा रह सके !

“दादा, हम सैर करेंगे ।” उसने सत्यसे कहा । वह सब बात सत्यसे ही कहता है, क्योंकि सत्य उसकी बात टालता नहीं ।

उंगली पकड़कर सत्य उसे सैर कराने लगा । सब दिखाया । जब लौटा तो विपिनकी दोनों जेबें और हाथ पत्थरों, फूलों और पत्तोंसे भरे थे ।

यह भरा खजाना दिखानेके लिए दौड़ा हुआ विपिन पेड़के नीचे आया तो वहाँ कोई न था । इतनेमें सत्य भी आ पहुँचा । उसने इधर-उधर देखा । विपिन अपने खजानेको उस दूब-कालीनपर फैलाकर उसकी देख-भालमें लग गया था ।

सत्यको सहसा वीखा, पास ही गरिमा उस पेड़की तरफ पीठ किये अकेली एक कुंजके पत्रोंसे उलझ रही है । बोला—विपिन, देखो, यह रही तुम्हारी जीजी ! विपिन तो परमात्माकी लूटकर लाई हुई अपनी इस निधिको देखनेमें मग्न

था और अचरज मना रहा था। आवाज सुनते ही चौंकर, फिर अपना प्रशस्त खजाना बटोर-बटार, जीजीके नामपर खुशीकी एक चीख देकर विपिन उसी ओरको भाग छूटा। सख भी चला।

वह मुड़ी। विपिन बेतहाशा अपनी जेबोंको सँभालता भागा चला आ रहा है। पीछे सत्य है। क्या करे ?

विपिन पहुँचा—

“यह क्या कूड़ा भर लाया रे ?” कहकर जेबोंकी तलाशी लेनी आरंभ कर दी। चलो, यह अच्छा काम मिल गया।

“जीजी, यह देखो, ऐसा फूल तुमने देखा है ?—और इस पत्थरमें कितने रंग हैं—एक-दो-तीन, नीला भी, लाल भी, सफ़ेद भी...!”

“देखा तुमने इसका म्यूज़ियम ?” कहते हुए सत्य आ पहुँचा।

“देखो न कैसा पागल लड़का है !”

कहा तो, पर आगे क्या कहेगी सो सोचनेमें लग गई। खजानेकी जाँच-पड़ताल बन्द हो गई।

अगर कोई उसके जमा किये खजानेकी खूबी नहीं देखना चाहता, न सही। वह खुद क्यों न देख-देखकर खुश हो। विपिन वहीं बैठकर अपना अजायबघर सजाने और फैलाने लगा।

धानी साड़ीके ऊपर और कुछ नहीं है। वह साड़ी हवामें कभी कभी स्वच्छन्दतासे लहरें लेनेका प्रयत्न कर रही है, और उसे दाब रखना पड़ता है। पैरोंमें जूता नहीं है, और बारीक बारीक उँगलियाँ साड़ीसे बाहर निकली हैं।

सत्यने अभी इतना ही देखा। अब ऊपर मुँह उठाया। गरिमाका चेहरा अब उस तरह न रह सका,—वह झुक गया। सिरपरका साड़ीका किनारा अस्त-व्यस्त हो पड़ा है, वेरीमें लट्टे कुछ इधर-उधर बिखर गई हैं। जहाँ-तहाँ एकाध सूखा पत्ता बालोंके घोंसलेमें उलझ गया है।

शहरी, सभ्य, पढ़ी-लिखी लड़कीका यह वन्य रूप बड़ा मनोमुग्धकर जान पड़ा।

“गरिमा !”

वह चौंकी।

“खड़ी क्यों हो ? बैठ न जाओ।”

सत्य खुद बैठ गया तो वह भी बैठ गई।

“बाबूजी कहाँ गये ?—और बिहारी ?” सत्यके स्वरमें थोड़ी थोड़ी आंतरिक मुस्कानकी-सी ध्वनि थी ।

गरिमाने समझा, यह व्यंग है । उसके अकेलेपनपर व्यंग है । उठकर वह चलनेको हुई ।

“क्यों...?”

“बाबूजी यहीं-कहीं होंगे । देखूँ ।”

“नहीं, वैठो । बाबूजी इस अकेलेपनपर नाराज नहीं होंगे ।”

गरिमा लजा गई । सत्यने भी देखा, यह कैसी बात निकल गई ।

“आओ, गरिमा, ये छोड़ो । ऐसे बातें कैसे होंगी । और हमें कुछ बातें कर लेनेकी जरूरत है । नहीं तो कहीं हम एक दूसरेको गलत समझने लगेँ ।”

गरिमा चुप बैठी है ।

“गरिमा, मैं वकालत नहीं कर रहा हूँ । तुमसे यह कह देना जरूरी है । मेरा वकालत करनेका इरादा नहीं है । क्या करूँगा, सो नहीं कह सकता । पर कभी बहुत-सा धन या मान कमा सकूँगा, ऐसी आशा नहीं है । यह हम सब लोगोंको समझ लेना चाहिए ।”

“तो मैं इस बातसे क्या करूँगी ?”

“तुम्हारा तो उससे खास सम्बन्ध है ।”

अबके फिर उसकी जुबानपर ‘पिताजी’ आ रहा है ।

“पिताजीकी क्या भंशा है, तुम जानती हो । पर मैं तो अपनेको बहुत ही अयोग्य पाता हूँ ।”

“आप जो कहें, कह सकते हैं । पर मैं ऐसी बात नहीं सुनना चाहती ।”

“नहीं; सुनना चाहिए, समझना चाहिए । तुम न करोगी, कौन करेगा ? और मेरा साफ़ साफ़ कह देना कर्तव्य है । मैं अमीर नहीं हूँ, न हूँगा । पहली बात, मेरे-तुम्हारे जीवन-क्रममें बहुत अंतर मालूम होता है । फिर एक और बात है...।”

गरिमा, जो कहो, सुननेकी प्रतीक्षामें है ।

“...वह बात यह है कि पिताजीको मैं अभी कुछ जवाब नहीं दे सकता । अभी कुछ भी न समझना ठीक है ।”

इसपर तो वह चमक उठी—

“आपको यह मेरा अपमान करनेकी कैसे हिम्मत होती है ?”

यह क्या बात ! सत्य एकाएक समझा नहीं, चुप रहा ।

“मैंने आपको क्या समझा है ? और आप क्यों यह सब बातें मुझसे कहने बैठे ? मैं कह रखती हूँ, मेरे अपमानकी आपकी मंशा हो भी, तो भी अधिकार बिल्कुल नहीं है ।”

सत्यने इस दृष्टिसे कभी इसपर विचार किया ही नहीं । पर गरिमाकी भावनाओंको समझकर उसने देखा, सबमुच उससे बड़े अनोचितका कार्य हो गया । वह अब उसके प्रतीकारको उद्यत हुआ—

“मैं...मैं...

किन्तु बीचहीमें सुनना पड़ा —

“देखिए, आप यह न समझिए, आपका मुझपर बिल्कुल अधिकार है । इससे आप धोखेमें पड़ सकते हैं ।”

सत्य विरोधमें गुनगुनाया । पर क्या कहे ?—कि यकायक—

“अच्छा, अब आप क्या अपनी कट्टीकी कुछ बात कह सकते हैं ?”

कट्टी ! यह उसे क्या जाने ! ज़रूर बिहारीकी शरारत है । बोले—

“आप कट्टीको कैसे जानती हैं ?”

“आप’ न कहिए । ‘तुम’ ही ठीक है । खाखिर इतनी सम्भ्रताकी ज़रूरत ? आप तो सम्भ्रताकी ज़रूरतसे अपनेको ऊंचा पहुँचा मानते हैं ।... हाँ, कट्टीकी बात कहिए । मैं कैसे जानती उसे, आपको इससे क्या ?”

उसने देखा, कैसे एक शहरी लड़की उसे निरुत्तर कर सकती है ! जब वे दोनों अकेले हैं संसारका कोई नियम जब उनमें अन्नर डालनेको उपस्थित नहीं है, तब कई बातोंमें यह लड़की ही उससे ऊपर है । यह सत्यने देखा और उसपर विजय पानेकी इच्छा हो आई ।

“वह गँवई लड़की है, बड़ी पगली है, उसका क्या मुनोगी ?”

“बड़ी पगली है !—सुनूँ तो उसका ज़रा पागलपन ?”

“अँह छोड़िए ।”

“वह तकिया भी तो उसीका पागलपन है न !”

वह चौंका । देखा, बात बढ़ रही है ।—तो यह खोजमें भी रहती है । तकियेका भी पता लगा रक्खा है ! यह बात है ! मेरा तो अधिकार कुछ है

नहीं, अपने अधिकारकी सतर्कतासे रत्ना भी करनी आरम्भ कर सी ! पर अब वह बातमें कहींतक झुकता जाय ? बोला—

“हाँ, है तो।”

“है तो ?—बड़े ठंडे दिलसे कहते हैं यह आप !”

“नहीं तो क्या...।”

“अच्छा, जाने दो” गरिमाने कहा और तभी एक ताजे उठे हुए भावसे उसका चेहरा चमक गया, पूछा, “अच्छा, भै वैसी ही बन जाऊँ तो कैसा ?... तुम्हें अच्छा लगेगा ?”

“तुम बन नहीं सकतीं।”

‘बन सकती हूँ, यही तो तुम जानते नहीं।’

‘आप’ से ‘तुम’ पर वह कब उतर आई थी सो उसे पता नहीं चला।

“कैसे ?”

“ऐसे—”

कहकर वह झटसे भाग छूटी और पासके एक दरखतपर चढ़ गई। जैसे अभी बन्दरकी आत्मा उसमें आ गई हो ! सत्य भी उस दरखतके नीचे पहुँच गया। पहुँचना था कि उसके सिरपर सुखे पत्तों और छोटी-छोटी टहनियोंकी बारिश हो पड़ी।

“अब कैसा—?” सत्यसे पूछा गया।

“अब मैं पछताऊँगा।” सत्यने कहा।

“पछताना नहीं। कट्टोको दुनियामें सब कुछ न मानने लगना। तकियेकी बात है तो आज एक मुझसे ले लेना। तैयार रखना है।”

सत्यको लगा जैसे अब वह यही करेगा। कट्टोको भूल जायगा।

गरिमा उतरी। झटपट विपिनको साथ लिया। हँसती-खुशती एक हाथसे सत्य और दूसरेसे विपिनको पकड़कर मानो उड़ाए ले चली। पर बागके-दरवाजे-पर पहुँचकर एक अँगुली मुँहपर रखकर बोली—“बस, अब चुप !”

फिर वह भारी-भरकम गरिमा अपने बजरेमें पहुँची। बाबूजी और बिहारी वहीं थे।

काश्मीरसे लौटकर बिहारीका विवाह सम्पन्न करनेकी इच्छासे सत्य सीधा अपने गाँव पहुँचा।

आये देर नहीं हुई कि कटो भागी भागी आई : धोती मैली है, बाल बिखरे हैं, पसीना आ रहा है, हाँफ रही है। हाथ आटेमें सने हैं।

“आ गये !”

“हाँ, आ गया।”

“बड़ी जल्दी आ गये। छुट्टी हो गई ?”

“बस, अब छुट्टी ही है।”

अच्छा तो मैं अभी आऊँगी। रोटी बनाकर। अम्मोंका जी अच्छा नहीं है। सो मैं ही कई रोजसे रोटी बनाती हूँ। सुना, तो ऐसी ही भाग आई।... बिगड़ो मत, अबकी ठीक होके आऊँगी।

कहकर रुकी नहीं, भाग गई। मास्टरजी सोचमें पड़ गये। मनमें ही बोले, ‘कटो, ऐसी तू कबतक रहेगी? नादान लड़की, क्या तू नहीं जानती, तेरे आगे क्या है? नहीं जानती तब तक ही अच्छा है, नहीं तो रोनेके सिवाय तुझे कुछ काम नहीं रहेगा।’

पर मास्टरजीने बीड़ा उठाया है तो करके ही छोड़ेंगे। लेकिन बिहारीकी चर्चा कैसे चलायें?—यह सोचकर उन्हें लाज आती थी। बात कैसे बढ़ानी होगी?

थोड़ी ही देरमें कटो फिर आ पहुँची। क्या निबट आई? नहीं तो। कपड़े तो वैसे ही हैं, वही हाल है।

“चलो आज हमारे यहाँ खाने चलो। माँजीसे कह आई हूँ।”

कैसी लड़की है! माँसे भी पूछ आई! न वक्रत देखा न अपना हाल। जो सूझा, कर डाला,—न सोच, न विचार, न आगा न पीछा।

मास्टरजीने कहा—चलो।

मास्टरजीने सोचा है अपनी बातके लिए उससे अनुकूल कोई अवसर न होगा जब वह परोस रही होगी।

खानेको बैठे। बहुतोंका आतिथ्य भुगता है, पर यहाँ तो आतिथ्यका नाम ही नहीं। ऐसा निमन्त्रण उन्होंने पहला ही देखा। अम्मों तो पक्की हैं, कुछ मदद कर नहीं सकतीं। कटो सीधी चूल्हेके पास जा पहुँची। तवा थाम दिया था। चूल्हा सुलगाकर उसपर तवा रखते हुए कहा—

“बैठो न, थाली ले लो।”

मास्टर साहबको अपने आप, जहाँ दीखे वहाँसे, थाली ले लेनी पड़ी और अपनी समझके मुताबिक जगहपर जा बैठना पड़ा।

“देखो, वह पटड़ा है और वहाँ पानी रक्खा है।”

यह कसरत भी भुगती, पर यह सब बड़ा अच्छा लगा। ऐसा बेतकल्लुफीका बर्ताव, इच्छा रहते भी, अभी कभी न कर पाये थे।

“देखो, मेरी रोटी जल जायगी, नहीं तो मैं ही दे देती।”

“और मैंने जो ले लिया।”

“यही तो।जरा थाली आगेको लाना. . . .और. . . .अरे, नहीं नहीं, चौकैसे दूर।”

“यह बड़ी पाबन्दी है कट्टो।”

“अम्माँका चौका है, मेरा नहीं। मैं तो करती नहीं, पर जिसे बड़े चाहें वह तो कर देना अच्छा ही है।”

“मैं कब कहता हूँ बुरा है।”

“हाँ, कभी मत कहना बुरा है।”

इस लड़कीकी बात तो देखो। मास्टरसे गुरुआनी-सी बात करती है। पर मास्टरजीको यह शिक्षा बड़ी मीठी लगी।

आलूका साग और पराँवठे दे दिये गये। उनके साथ नमक तो दिया, अचार भी, पर क्षमा-याचनाका एक भी शब्द नहीं,---जैसे छत्तीस व्यंजन परोसकर सेठ लोग हाथ जोड़कर पेश कर दिया करते हैं।

“वक्रत तो था नहीं और कुछ बनाती, और तुम्हें रोटी खिलानी थी जरूर।साग और दूँ?भूखे रहे तो मेरी कसम।”

मास्टरजीने बड़े चावसे खाया। जो कहे, उन्हें स्वाद नहीं आया, वह महा भूटा।

मास्टरजी अपनी बात शुरू करनेकी फिक्रमें थे।

“कट्टो, हमारी भी बात सुनो।”

“सुनती हूँ---यह पराँवठा लो,---क्या कहते हो?”

“यह पेटपर जुल्म ठीक नहीं।हाँ, मेरा एक दोस्त है।”

“देखो, मैं सुनती हूँ---पराँवठा जल जायगा तो?”

“अभी जो गया था मैं, तो वह मेरे साथ था।”

“कौन ?”

“वही मेरा दोस्त।”

“कौन दोस्त ?कहाँठहरो, मेरा प.....।”

“तुम सुनती तो हो नहीं.....।”

“सुनती हूँ। निबटनेके बाद मन लगाकर सुनूँगी। अभी तो देखो.....।”
पहले प्रयत्नमें इस अजीब ढंगसे निष्फल होना शुभ-लक्षण न जान पड़ा।

अगर कृतकार्य न हुए तो...?

निबट-निबटाकर वह आई। नई धोती पहने है, बाल सँवारे हुए है, सकुची सकुची आ बैठी है। अबके अपने साथ थोड़ी-सी लाज लेती आई है।

मास्टरजीने भी देखा, यह भी मौक़ा बेढंगा हो गया है। ऐसे भारी भारी चातावरणमें बातका रख बिगड़ न जाय ! तो भी प्रयत्न तो करेंगे ही।

“तुम कुछ कहते थे,—” कट्टोने ही शुरू किया।

“हाँ, कट्टो, एक बात कहनी है।”

मास्टरजीने विचित्र दृष्टिसे देखा। कट्टो जरा भेंपी।

“कट्टो, तुम्हारी सहेली सरमो कहाँ गई ?”

“उसका ब्याह हो गया। सुसराल है।”

“और चिरोँजी ?”

“उसका तो ब्याह अभी बैसाखमें होके चुका—तुम्हें नहीं मालूम ?”

“कट्टो !...”

कट्टोने देखा कुछ बात बड़ी देरसे गले तक आई हुई है और वहाँ अटक रही है। अब वह बात निकल ही आना चाहिए। कहा, “क्या ?.....”

आवाज गिर गई,—कहीं कोई सुन न ले। फिर मानों क्षमा माँगतेसे सत्यके मुँहसे शब्द निकले—

“कट्टो, तुम्हारा ब्याह.....।”

कट्टोके मर्ममें दंश देना क्या उन्हींके भाग्यमें लिखा था ?

कट्टो सुन्न, स्तब्ध बैठी रही। धीरे धीरे, धीरे धीरे आँखें उठाई—वही आँखें ! पलकें उनपर झुकी हुई हैं, और वहाँ आर्द्रता फैली हुई है। फिर धीरे धीरे, धीरे धीरे उन्हें गिरा लिया।

“कट्टो, मेरा एक दोस्त है...।”

जो चाहे कहे जाओ—कट्टोको कुछ मतलब नहीं ।

“कट्टो, मेरा एक दोस्त है । मेरे जितना ही पढ़ा है । हम दोनों साथ रहे हैं । बड़ा अच्छा है, कट्टो मेरी बात मानो, बड़ा अच्छा है । बाप वकील हैं, पैसेवाले हैं, बड़े आदमी हैं । कट्टो, वह तुम्हें रानी बनाकर रखेगा । मैं इसका जामिन हूँ । कट्टो!—कट्टो!...मानो तो.....?”

कट्टो क्या कहे कैसे कहे? उसके पास वही आँखें हैं जिन्हें उठा सकती है और गिरा सकती है । उन्हींमें पढ़ लो क्या लिखा है,—वही उसका उत्तर है ।

“कट्टो, मेरी बात नहीं मानोगी ? मेरी एक बात ?—उसे टाल दोगी ? मुझे फिर तुमसे कुछ कहना नहीं रह जायगा ।”

उत्तरमें मिला मूक मौन और आँखोंमें भरी विवशता और आर्द्रता । इन्हें पढ़नेमें कौन भूल कर सकता है ?

“अब तुम जानो । तुम नहीं जानतीं, तुम्हारे आगे क्या है । फिर कभी इस क्षणके लिए पछताओ तो मुझे दोष न देना !”

आँखोंने कहा, “मैं किसीको दोष नहीं देती । पर तुम,—तुम मुझसे ऐसी बातें न कहो ।”

“जैसी मर्जी । भगवान् तुम्हारा भला करें ।”

इसके बाद दोनों चुप बैठे रहे । फिर उस नीरव त्रास-भरे सन्नाटेको भंग कर कट्टोने पूछा, “जाऊँ ?”

“जाओ ।”

“जाऊँ ?”

“जाओ ।”

“जाऊँ ।”

“जाओ ।”

वह चली गई ।

१२

मनमें एक बात उठी और गिरी, उठी और गिरी। बार बार गिराया गया, लेकिन फिर-फिर वह उठ आती है।

कट्टोका शून्य, नष्ट भविष्य आँखोंके सामनेसे हटकर नहीं जाता। कैसा वह हा-हा-कारसे भरा हुआ है! और वह!—आगे आते विलामको आमंत्रण दे रहा है।

एक बार फिर बुलाकर चेष्टा कर देखें। बुलाया—वह आई।

साँभ गायी होती जा रही है। प्रकाश मटमैला हो चला है। कमरेमें सूनी घड़ियाँ संध्याके अधियारेमें डोलती डोलती मानों ठहर गई हैं। सत्य एक कुर्सीपर बैठे हैं। वह भी जैसे जड़ जगत्के ही पदार्थ हैं, ऐसे निश्चेष्ट और निस्पंद बैठे हैं।

वायु जैसे प्रविष्ट हो ऐसे चुपचुपाते निरपेक्ष भावसे कट्टोने वहाँ प्रवेश किया। आकर खड़ी हो गई।

तब उठकर सत्यने कमरेका एक झरोखा खोल दिया। अमृतोन्मुख सूर्यकी एक अरुण आभा कट्टोके चेहरेको उजला कर गई। आसपासकी और चीजोंको देखते कट्टोका वह चेहरा जगमगाता दीखने लगा।

सत्यने देखा,—आँखें आँसुओंसे मूव धोई गई हैं, और फूल आई हैं। जैसे फूली-फूली धुली कमलकी दो लाल पँखुड़ियाँ हों। लेकिन उनके मारे भेद और सारे स्नेहको पलकें मजबूतीसे ढँके हुए हैं। सत्यकी दृष्टि उन मँपते-हुए कपाटोंतक पहुँचती है, भीतर नहीं पहुँच पाती, और लौट आती है। आज सत्य इनके भेदको प्राप्त कर अपने हृदयके भीतर छिपा लेना चाहता है। कोई उसे नहीं देख पायेगा।

आज यह अमानव मूर्ति, इस अधेरे वातावरणमें, मानो सत्यकी आत्माको प्रकाश दिखलानेके लिए आई है।

मूर्तिने मुँह ऊपरको उठाया। तभी, जैसे बादल सामनेसे फट गया हो, एक तेज सफेद चमकती हुई किरण भरपूर उस उठे हुए मुखपर पड़ी।

सत्यने एक निगाह देखा और सहम गया। यह तो कट्टोका मुँह नहीं है,—कुछ और ही है। चंचलतासे नहीं, सुष्ठु गांभीर्यसे भरा बालोचित औत्सुक्यकी जगह स्नेहाभिपिक्त प्रणयाकांक्षासे खिलता हुआ यह विह्वलता बरसाता चेहरा कट्टोका नहीं है।

उसी चेहरेने कहा—क्या है ?

“कट्टो, मेरी बात नहीं मानोगी ?”

“मानूँगी। सब बात मानूँगी। बस यही नहीं।”

“यही नहीं ?—क्यों ?”

“क्यों?—सो मत पूछो। इसलिए कि मेरे भाग्यमें नहीं है। मैं अभागिन हूँ।”

“कट्टो,—देखो—”

कट्टोने देखा। भरपूर देखा।

सत्यपर उस समय एक अलौकिक-सी दीप्ति झा गई थी। कुछ भीतर हो गया है, जिसने इसकी देहको दिपा दिया है।

“कट्टो, मुझे देखो। भली भाँति देखो।—देखती हो ?”

“देखती हूँ।”

“जाने दो सब बात। मैंने तुम्हें बहुत दुःख पहुँचाया। अब उसका प्रतीकार करूँगा।”

“नहीं...नहीं...”

“देख लिया ?—अब बोलो, क्या कहती हो ? मुझे-मुझे-क्या कहती हो ?”

कुछ नहीं कहती। सूरज छिप गया है। बस, वह अंधेरेमें अपने मास्टर-के पैर टटोल लेना चाहती है।

पैरोंको पाकर कट्टोने अश्रु-जलसे उनका खूब ही अभिसिंचन किया।

१३

सत्य वहाँ ठहर न सके। उनके प्राणोंमें जो एक ज्वार उठा है,—मीठे दर्दका एक तूफ़ान-सा,—वह दीवारोंमेंसे धिरे उस कमरेमें फेला नहीं जा सकेगा। पैर आँसुओंसे धोये जा रहे हैं, और मन देहके बंधनमेंसे फट निकलकर बह रहना चाहता है। कमरेमेंसे निकल पड़े, सुध-बुध जैसे खो गई, पता नहीं कहाँ जाकर क्या करेंगे ? पास ही गंगाकी नहर बहती है। वहाँ पहुँचे। ऊपर चारों ओर बिना सीमाका आकाश फैला है, जैसे माँका अंचल फैला हो। हवा हलकी हलकी बह रही है, मानो उसी माँकी ठंडी उसासे हैं। पासहीमें है वह गहन रोती जाती हुई जल-धारा, मानो अपने बच्चोंके छोटे सुखों और बड़े दुःखों-पर उबी माँके बहाए आसुओंकी धारा हो। माँके इस अंकमें आकर, जो अब सारी

सृष्टिको थपकियाँ दे-देकर सुला रहा है, और उनके ऊपर अपना तारों-से छिटका अंचल तानकर, निरंतर जा गरूक, उनकी नींदकी चौकसी कर रहा है,—इस अंक्रममें आकर उसे कुछ चैन-सा मिठा । आनंद-व्यथामें बोध प्राप्त हुआ । उनकी सावधानता लौट आई । मालूम हुआ, अब वह नींद चाहते हैं । जीवनके चूड़ांत उत्कर्षपरसे खिसक आये हैं, तो थकान हो आई है । घर आकर गादी नींदमें सो रहे ।

* * * *

धर कटो सौभाग्यके पहाड़के नीचे दबकर अचेतन-सी हो गई । जिसके पास तक स्वप्नमें भी पहुँचनेकी हिम्मत नहीं हुई थी, वही सौभाग्य जब एकदम इस तरह सिरपर बरस पड़ा तो कटो विह्वल हुई और फिर बेसुध हो गई । सुब आई तो मास्टर साहब जा चुके थे, वह अकेली ईंटके फर्शको भिगोती हुई पड़ी थी । उठी, अंधेरा था, अंधेरेमें ही धोतीका किनारा माथेके आगेतक सरका लिया, और टटोलती टटोलती दवाजिकी ओर बढ़ी ।

कहीं कोई देख न ले ! इस सौभाग्यको किसीकी नजर न लगने पावेगी । आज उसमें न जाने कहाँकी लाज समा गई है । धोतीके बाहर अपना अँगूठा दिख जाता है तो सिहर उठती है, सिमट कर वही बैठ जानेको जी होता है । आज वह अपने सौभाग्यको साथ लेकर, मन होता है, कहीं गड़कर सो जाय कि फिर उठे ही नहीं, कहीं दुबक जाय कि फिर धीखे ही नहीं । सिमटी-सिमटाई सहमी-सहमी अचक-से घरमें घुसी और बत्ती जलाकर खाटपर बैठ गई ।

रात-भर नींद नहीं आई । उसने भी व्यर्थ चेष्टा नहीं की । सारी रात न जाने कहाँ कहाँ उबती रही, धरतीपर तो एक क्षण भी टिककर ठहर सकी नहीं ।

ओहो, आज उसका छोटा-सा मन फूलकर कैसा हो गया है, मानों सारे विश्वको अपने उछाहसे और अपने प्रणयसे प्लावित कर देगा !

सारी रात जगकर उसने एक बात तय की । कल पर्वीके मेलेमें वह जरूर जायगी । बहुत जरूरी तौर पर उसे कुछ चीजें खरीद लानी हैं । मँगा तो सकती नहीं, पता जो चल जायगा ।

बारह-एक बजेसे इस बातकी टोहमें है, कि कोई पर्वी जानेवाला जगे और यह अपने जानेकी विधि ठीक कर ले ।

क्या लावेगी?—दो चुड़ियाँ लाल, एक बिंदी-टिकियोंकी डिबिया, एक... उहँ ! वह कैसे बतावे ? याद नहीं । ..लाज आती है ।...कल देखा जायगा ।

और बात देखो। कैसी गंगाकी पर्वी आई है,— ठीक जब कि उसके भी जीवनका पर्व अचानक ही आ पहुँचा है। उसके मनमें संदेह नहीं, यह इस पर्वीका ही प्रसाद है।

आखिर रात कटी और औरतोंकी तैयारियोंकी धूम सुन पड़ी। पड़ोसके अग्रवाल बनियोंके यहाँसे कई जा रही हैं,—उन्हींके साथ जाना उसने भी ठीक ठाक कर लिया।

१४

सत्य जागे तो नये लोकमें जागे। कल बीत गया, आज नया दिन आया है। यह नया फटता हुआ दिन, रोजके नित्य-नियमित कार्य और आजके विशेष विशिष्ट कार्य आदि आदि उनके मस्तकपर कब्जा जमा बैठे हैं। कल शामकी घटना किसी भूले कोनेमें पड़ गई है। कल कुछ हो तो गया है, पर वह उनके सामने धुंधला-सा है। अभी अवकाश नहीं है कि वह उसे स्पष्ट करके देखें। और कामोंकी भीड़ भी तो है जिसे निपटाना है।

काम खतम होते जा रहे हैं और वह नये नये पैदा करते जा रहे हैं। बात यह है कि कलकी घटनाकी स्मृति, जो और सब बातोंको ठेल-ठालकर अपने आप सबसे आगे आ खड़ा होना चाहती है,—उसे सामने पाने और सामने लानेसे सत्य डरते हैं। ज़बरदस्तीकी व्यस्तता ज्यादा नहीं टिक सकती। खाना खाकर अपने कमरेमें आये, तो कलकी घटनाकी एक एक बात उठकर हठात् उनके सामने आ खड़ी होने लगी। सबको एक बार देख गये, कुछ समझ नहीं पाये कि यह सब क्या और कैसे हुआ, और कुछ कुछ अपने-पर शर्मिये। उन्हें उसकी वास्तविकतापर संदेह होने लगा।

यह क्या हुआ ? बात तो बिहारीकी करने चले थे। सो तो न हुआ, पर मैं कैसे सामने पड़ गया ? बिहारी क्या सोचेगा ?... आखिर मैंने क्या कहा ? यही कि वह मुझे स्वीकार करती है या नहीं ? वह रो पड़ी, स्वीकार करती है। पर उसने ऐसा कहा तो नहीं !...तो क्या मैं उसे अपनाऊँगा ? क्या अपनाना होगा ?

सोचकर देखा, बात कुछ ऐसीही-सी प्रतीत होती है।

तब बहुत-सी बातें बढ़-बढ़कर विरोधमें खड़ी होने लगीं। बाबूजी, गरिमा !... बाबूजी भी कुछ नहीं; और गरिमा !—गरिमा भी, खैर, देखा जायगा। लेकिन—लेकिन—?

इस बहुत बड़े 'लेकिन' में कई बातें थीं,—यह कैसी अजीब-सी बात होगी ?— लोग क्या कहेंगे ? बिरादरी और गाँवमें क्या हैसियत रह जायगी ?— यह सब होगा कैसे ? और —कट्टोकी माँ !—फिर, फिर, फिर मेरी माँ !

यहाँ वह बिलकुल रुक गया। यहाँ मानों ऐसा प्रतिबंध मिला जिसके आगे गति नहीं, जिसे लाँघ सकता ही नहीं।

माँ यह कभी नहीं होने देगी। सुनेगी तो मर जायगी। थोड़ी-सी बातोंपर वह जिंदा रहती है ! लड़केको इतनी तो रस्सी दी, पर यह अधर्म नहीं होने देगी। रोकेगी तो कैसे—अगर मैं अड़ जाऊँ ?—पर जान जरूर दे देगी, इसमें शक नहीं। मौतसे जब वह कुछ वर्षोंके अन्तरपर ही रह गई है तो क्या मैं ही उसकी बची-खुची जिन्दगीके ये बरस छीन लूँ और उसे अपने ही हाथसे मौतके मुँहमें ढकेल दूँ ?

पर...पर कल क्या हो गया है, और...कट्टो !

इसपर उसे ध्यान हुआ कि उसे सुबहसे देखा नहीं। अभी जाकर वह कट्टोसे सब बातें साफ कर लेगा। कट्टोके घरपर जाकर, पुकारा—कट्टो !

कट्टोकी माँकी आवाज आई—कौन है ?

“मैं हूँ, अम्माँ !”

“आओ बेटा !”

भीतर पता चला, कट्टो गंगास्नानको गई है। सत्यने देखा माँ जिन्दगीके दूसरे किनारेके पास आती जा रही है। न जाने कब यह माँ भी छिन जाय !

“बैठो, बेटा !...देखो, वह लड़की गंगा चली गई है। मुझमें अब कस रह नहीं गया, काम नहीं होता। हाथ काँपते हैं,—जिन्दगी-भर काम करते रहे हैं, अब काँपते हैं तो उनका क्या दोष ? लड़की नहीं जाती तो क्या था ? पर वह अपनी ही चलाती है। बार बार कह चुकी हूँ, देख ऐसे दुख देखेगी। दुनियासे नीचे होकर रहना अच्छा। मेरे पीछे तेरा कोई सदाई नहीं होगा। तब तू मेरी सीख याद करेगी। अब तो तेरी निमे चली जाती है। पर दुनियामें और माँ तेरे थोड़े ही बैठी है। इसपर वह रोने लगती है ! कहती है, 'अम्माँ, तू ऐका मत कह। मैं तेरे बाद बहुत थोड़ी जीऊँगी।

माकी बातोंसे उसने बहुत कुछ दृढ़ता पा ली और स्वस्थचित्तता भी । तब कुछ देर और ठहरकर और माँको हँसा-हँसूकर वह घर आया ।

१५

पुरुष बनाता है, विधाता बिगाड़ देता है,—अंग्रेजीकी एक कहावत है । सशोधनकर यह भी किया जा सकता है,—पुरुष बनाता है, स्त्री बिगाड़ देती है । तब भी कहावतमें कम तथ्य था कम रस नहीं रहता । बात वास्तवमें यह है कि पुरुष कम बनाता या बिगाड़ता है । इसी तरह पुरुष कुछ नहीं बनाता-बिगाड़ता, जो कुछ बनाती और बिगाड़ती है, स्त्री ही । स्त्री ही व्यक्ति-को बनाती है, घरको—कुटुम्बको बनाती है; जाति और देशको भी, मैं कहता हूँ, स्त्री ही बनाती है । फिर इन्हें बिगाड़ती भी वही है । आनन्द भी वही और कलह भी; हराव भी और उजाड़ भी, दूध भी और खून भी; रोटी भी और स्कीमें भी और फिर आपकी मरम्मत और श्रेष्ठता भी,—सब कुछ स्त्री ही बनाती है । धर्म स्त्रीपर टिका है, सभ्यता स्त्रीपर निर्भर है, और फैशनकी जड़ भी वही है । बात क्यों बदाओ, एक शब्दमें कहो,—दुनिया स्त्रीपर टिकी है । जो आँखोंसे देखते हैं, चुपचाप इस तथ्यको स्वीकार कर, दबके बैठे रहते हैं, ज्यादे चूँ नहीं करते । जिनके आँखें ही नहीं वह मानें या न मानें, हमारी बलासे ।

सत्य कट्टो और गरिमाके बीचमें इधरसे उधर टकरा रहा है । अभी कुछ स्थिर कर पाया था कि कट्टोकी माँने ढा दिया, वहाँसे कुछ स्थिर करके चला तो यहाँ अपनी माँसे मुकाबला हुआ ।

खाना खिलाते-खिलाते माँने कहा—सत्य ब्याह अब और नहीं टल सकता ।

सत्यने कुछ गुनगुन किया ।

“नहीं । बहुत देखा । अब तुझे मेरी माननी पड़ेगी ।”

“अम्मों, मैं..... ।”

“मैं—मैं कुछ नहीं । जो कह दिया, बस ।”

“मैं नहीं कर सकता; माँ, तुम जानती नहीं ।”

“क्या नहीं जानती ?”

“कुछ नहीं, लेकिन ...।”

“क्या लड़कीमें कुछ है ?”

“नहीं नहीं, माँ । लेकिन...”

“फिर वही । मैं जानती हूँ, लड़की बड़ी अच्छी है । तू भी उसे चाहता है । मैं और कुछ नहीं सुन सकती ।”

“माँ, मैं नहीं कर सकता ।”

“नहीं कर सकता ! क्यों ?—सुनूँ तो ।”

“मैं...मैं...”

“कुछ बोलता है नहीं,—कहता है, नहीं कर सकता !”

“माँ,...मैं...”

“—नहीं करता तो जी चाहा कर । यह माँ भी तेरी ज्यादे नहीं बैठी रहेगी ।”

फिर उमड़न आई । माँका मुँह बिगड़ा, हिला । सत्य रोना नहीं भेल सकेगा । बोला—माँ,...

“मैंने क्या किया जो अपनी बहूका मुँह नहीं देखा । हाय, ऐसे ही मर जाऊँगी !”

अब मा फूट पड़ी । सत्य चलनेको हुआ,—ठहरा कैसे रह सकता था ? खाना छोड़ उठा, हाथ धोये,—तब माँने एक चिट्ठी जो बराबर उनके हाथोंमें थी सत्यके पास फैंक दी ।

सत्यने देखा, बिहारीकी चिट्ठी है । माँके नाम है । बिहारी दो-एक रोजमें यहाँ पहुँच जायगा । बाबूजी शाहीका सब कुछ ठीक-ठाक कर लेना चाहते हैं । इसी लिए बिहारी आ रहा है ।

यह जानकर सत्यपर बर्फ़-सा पड़ गया । बिहारीसे किस मुँहसे मिलेगा ! और शाहीका कैसे क्या होगा ! सिरकी पीड़ाको हाथोंमें लेकर खाटपर पड़ रहा और सो गया ।

१६

कटो गंगाजीसे बड़ी बड़ी चीजें लेकर लौट आई है । अम्माँके पास आई—
“अम्माँ, मैं गंगा चली गई, तुम बिगड़ी तो नहीं ? तकलीफ़ तो हुई होगी । पर अम्माँ, पर्वी अबके जरूर नहाना चाहती थी । अब कहीं नहीं जाऊँगी ।”

“बेटा, कुछ नहीं। पीछे तेरे मास्टर आये थे। मैंने तेरी बात कह दी।”

“क्या अम्माँ ?”

“यही कि तेरी जीजी फटपट ले आयें, तू अब उसीसे पढ़ना चाहती है।”

ओहो, एक भेदकी बात कट्टोके पास है। अम्माँ जानती भी नहीं। इस विशिष्ट-अधिकारपर कट्टो गर्वसे भर रही है। बोली—

“अम्माँ, तो उन्होंने क्या कहा ?”

“कहा क्या ?—तेरा मास्टर अजीब है, कट्टो। बोला, देखा जायगा, अभी जल्दी काहेकी है। कट्टो, क्या पता वह शायद ऐसा ही रह जाय !”

हाँ, कट्टोका मास्टर अजीब है पर यह माँ क्या जाने उसका अजीबपना।

“कट्टो, मेरी बातपर वह कहता था कि कभी तेरी जीजी आई भी और उसने तुम्हें पढ़ानेमें यह वह किया तो सिर फोड़ दूँगा।”

कट्टो बहुत सुन चुकी, आगे और कुछ सुनना नहीं चाहती। पूछा—

“अम्माँ, आज क्या राँधूँ ?—चावल ?”

“जो चाहे।”

वह भाग गई। भागकर चौकेंमें नहीं गई, अपने कमरेमें आई। वहाँ एक तेलसे चिकने हो रहे आलेमें अभी अभी ताजी ताजी बिसातीसे खरीबी एक टिकुलीकी डिबिया, एक छोटा-सा दर्पन, एक राधा-किसनकी तस्वीर,— ऐसी ऊट-पटौंग चीजें सजाकर रखी हैं। वहाँ आकर, उस छोटेसे दर्पनको लेकर, दोनों भौंहोंके बीचोंबीच, जरा ऊपरको, सीकसे उस डिबियोंमेंसे, बड़ी नन्हीसी एक टिकुली लगा ली। देखती रही,—कैसी यह लाल लाल बिन्दी काली पड़ती जा रही है।

तभी दर्पनको फेंक देना पड़ा और धोतीके छोरको माथेके एकदम आगे खींचकर, भागकर, कमरेके एक कोनेमें सिमट बैठ गई। हाय ! लाज आती है।

“मैं कैसी लगती हूँ,—कैसी लगूँगी ? मास्टर देखेंगे तो क्या सोचेंगे ?—ऊँह, देखेंगे ही नहीं। मैं जाऊँगी ही नहीं।... फिर याद जो करेंगे !—करें, मेरा क्या ?... मैं तो नहीं जाऊँगी।... कैसे जाऊँगी ?”

तभी एक बात उठी।

“मैं गई ही—और उन्होंने ‘कट्टो’ कह दिया। तो !—वह ऐसे ही हैं,

समझते हैं नहीं, कुछ भी कह देंगे।...उन्होंने कट्टो कहा, तो,—तो मेरा तो मरन हो जायगा।”

इस बहकमें सोचते सोचते तीव्रता आ गई। तभी वह कोनेमेंसे उठ आई। हाथके एक झटकेसे धोतीका छोर पीछे जा पड़ा, सिर उधड़ गया। उधड़ा रहो,—सो क्या हुआ। दावात कलम कागज ले आई और खाटपर बैठकर लिखने लगी। बिंदी वहीं माथेपर बैठी बैठी ऊपर उधड़े सिरको देखकर और नीचे इस लिखी जाती हुई चिट्ठीको देखकर चुप चुप कैसी लाल लाल हँसी हँस रही है।

१७

सत्य सोकर उठा तो कुछ समझ नहीं पा रहा है। पास ही वह बिहारीकी चिट्ठी सिकुड़ी सिकुड़ाई पड़ी है। उसने अनमनाये मनसे उसे उठाकर पढ़ा। जैसे पहली ही बार पढ़ा हो,—वह चौंक उठा।

क्या होगा ? वह क्या करे ? माको मर जाने दूँ ?...बिहारीसे क्या कहूँगा ? उसे क्या सफाई दे सकूँगा ? और वह मनमें क्या समझेगा ?

यह कट्टोने बीचमें आकर क्या गड़बड़ मचा दी है ! वह कौन है ?—मेरी क्या गलती है ? मुझे उसका क्या देना है ?—फिर वह मुझे क्यों इस तरह तंग करती है ?

तभी किसीने चुपकेसे कानमें कहा—

“वह कहाँ तंग करती है ?—इतने दिनसे तुम्हारे पास आई तक तो नहीं। वह तो तुमसे कुछ कहती नहीं। अपने चुपचाप दिन काट रही है, वैसे ही काट ले जायगी।”

सत्य बड़े झमेलेमें है। बड़े संकटमें है। रह रहकर सोचता है, मैं क्यों व्यर्थ अपने ऊपर ज्यादा जिम्मा लेकर विधाताके काममें अड़चन डालूँ ? होने दो जो हो, मैं कुछ नहीं बोलता। लेकिन रह-रहकर मानस क्षेत्रमें आँसुओंसे पद-प्रक्षालन करती हुई उठ आती है वह कट्टो !—जो कहती है, ‘मैं कुछ नहीं कहती। मैं किस लायक हूँ ? जो चाहे सो करो।’

यह गड़बड़ उससे खत्म होती मालूम नहीं होती। वह क्या करे? सोचा, अपनेको निश्चेष्ट,—ठीला छोड़ दूँ। जो होगा, हो जायगा।

लेकिन इस तरह देखा, निश्चेष्टतासे कुछ नहीं होगा। यही होगा कि बाबूजी जीत जायेंगे, कट्टो हार जायगी। जो हारता रहा है हारेगा, जो जीतता रहा है वह जीतेगा। और कट्टो इस हारको ही प्राण-प्राणसे स्वीकार कर दूसरेकी जीतको खट्टा बना देगी। कट्टो तो जीवनके इस खेलमें हारका ही दौंव आगे बढ़ाकर चलती है, इसलिए जो मिलता है उसीमें उसकी जीत है।

सोचते सोचते उसका सिर मानों धुन ढाला गया है। एक ओर अपनी बातकी रक्षा है और विचारी कट्टोकी रक्षा है। दूसरी ओर अपनी हैसियतकी, अपनी मौकी, अपने सब कुछकी रक्षाका खयाल है। और कट्टो क्या सचमुच आवश्यक रूपमें उसके ही द्वारा रक्षणीय है?

कट्टो, मैं अपनी माँके पास जाता हूँ। पैरोंमें सिर रखकर कहूँगा, 'माँ, बहुत दुःख दिया। अब और दुःख न दूँगा। आज्ञा करो।' यह सोचकर अपनी माँके पास जानेके लिए वह संकल्प कमानेमें लगा।

तभी मुँहपर नाक और धूलकी लेही लेपेटे अग्रवालोंके घरकी खीरा आ खड़ी हुई।

“क्यों, खीरा बेटी, क्या है?”

“ये कागद,” कहकर उसने हाथकी मुट्ठी खोल दी।

“किन्हे दिया?...”

“उत्ते ही...” कहकर वह अपना बताशेका इनाम लेने चली गई। बुरी तरह गुड़ीमुड़ी हुआ वह बदामी कागज खुला—

“मेरे...मेरी एक बात है। उड़ाना नहीं, बुरा होगा। मुझे अबसे कट्टो मत कहना। लाज आती है। ब्याह हो जाय तब चाहे जो कुछ कहना। उससे पहले नहीं,—तुम्हें मेरी क्रसम। —कट्टो।”

“पीछे तुम अम्माँके पास गये, मुझे पता चल गया है। क्यों गये? मेरे कारन सोचमें मत पड़ना। —कट्टो।”

खत पढ़कर उनका माँके पास जाना रुक गया।

१८

बिहारीको घरपर चैन नहीं पड़ा। भीतर जो कट्टोका कल्पनाके सहारे बनाया हुआ एक चित्र बैठ गया है, वह दिलको गुदगुदाता रहता है। इसी-लिए पिताको वह पत्र लिखानेके लिए उकसाया और इस तरह गाँव आनेका बहाना प्राप्त किया। बाबूजी भी अब सचमुच बहुत घाट देखते बैठना नहीं चाहते। वह सत्यको खो देनेको तैयार हैं, पर इस वर्षसे आगे गरिमाका ब्याह टालनेको तैयार नहीं।

पिताकी इन सब इच्छाओंको समझकर और कैसे क्या करना होगा, इस सबका भी खाका मनमें बिठाकर बिहारी सत्यके गाँवके लिए रवाना हुआ।

कट्टो कैसे मिलेगी, कैसी होगी? इन सब संभावनाओंपर उसकी कल्पना दौड़ रही है और उसे चुटकियाँ ले रही है। वह अपनी कल्पनाओंको बहकाना चाहता है, पर वे न अखबारमें, न किताबमें और न रेलके बाहरके खेत और जंगलके दृश्योंमें ही अटक पाती हैं,—वे तो छूट छूट कर वहीं गाँवकी कट्टोके पास भाग निकलती हैं।

वह गाँवमें कभी नहीं आया है। तो भी उसे दिक्कत न होगी,—वह सब ठीक-ठाक कर चुका है।

कट्टो पानी भर रही हो तो—? तो मुझे क्या समझेगी?—क्या करेगी?

ओह! अगर कहीं मास्टर साहबके पास पढ़ती हुई मिली तो बड़ा मजा है।

...भई, बड़ी अच्छी बात होगी। मैं गाँवमें रहने लूँगा। एक भोंपड़ी बनवा लूँगा। शहरमें रहना कुछ नहीं,—तमाम दुनियाकी आफत! उसे तो मैं शहरी कभी नहीं बनाऊँगा। देखी तो हैं शहरकी,—मानों आसमानपर चढ़ जायेंगी!...नहीं जी, गाँवमें रहेंगे हम,—मैं और कट्टो।...बाबूजी कहेंगे तो कहे,—मुझे नहीं पसंद यह वकालत। मनहूसियत छा जाती है। जिन्दगीका मजा कुछ रहता ही नहीं। पैसा, अदालत, मुक्किल और भूठ और फरेब, और...। नहीं बढ़िया किसान बनकर रहूँगा। फिर अपनी अंप्रेजी डिग्रीको, चोरों और सनदोंको खूटीपर लटकाकर कूँगा,—लोगो, वह रही तुम्हारी वकालत और वह रही तुम्हारी अंप्रेजी! उन्हें हाथ जोड़ो, मुझे छोड़ दो। मुझे चुपचाप किसान बनकर रहने दो। कैसा मजा रहेगा! खुरीसे भरी और फ्रिक्से खाली, मनुष्यतासे भरी और बनावटसे खाली,—बड़ी सुन्दर

जिंदगी होगी वह । लोगोसे कहूँगा,—सलामत रहें ये सनदें, इन्हें लटका रहने दो, (कमी कमी झाड़नसे उन्हें झाड़ भी दूँगा) पर मुझे तो मेरी किसानी भली, और मेरी गाय,—गाय एक जरूर रक्खूँगा और, और वह मेरी कटो !

इसी तरहकी बहकमें वह बेरोक बह चला । रेलमें बैठे बैठे इस तरह जो बग्गीचे उसने बनाये और क़िले खड़े किये, उन सबके बीचमें आ प्रतिष्ठित होती भी वही कटो !

तब वह सोचता था, बनी रहे यह तन्दुरुस्ती और यह शरीर, अपने भ्रौंपड़ेमें मैं कटोको महारानी बनाकर रक्खूँगा । रुपया मुझे नहीं चाहिए । सब सत्यको दे दिया जाय तो ठीक । वह इसके क़ाबिल भी है । मैं तो ऐसा ही ठीक रहूँगा ।

गाँवमें आखिर वह आया । लड़कियाँ राहमें मिलीं,—पर कटो तो कोई नहीं है । क्या वह उसके ताँगेको इस तरह देखती रह जाती ? न जाने क्यों उसे विश्वास है, कटोको पहचाननेमें भूल वह कमी कर ही नहीं सकता ।

सत्यके मकानपर पहुँचकर चिल्लाया—‘ मास्टर साहब ! ’

सत्य सो रहा है । अपनेसे निबट नहीं सकता तो सोना ही उमरका काम रह जाता है ।

सत्यकी माँ आई । झिझकती हुई घूँघट आगे डालनेको तैयार । देखा, कोई बल्यका समवस्यक है,—बिहारी ही न हो ।

“ दिल्लीसे आ रहे हो भाई ? ”

“ हौं जी । ” समझ गया वह मौंजीके सामने है । झट-से पैर छुए ।

“ मैं बिहारी हूँ । ”

“ सो ही तो मैं समझी । ”

“ सत्य दादा कहाँ हैं ? ”

“ ऊपर सो रहा है । ”

सामान रख-रखाकर कहा—मौंजी, मैं ऊपर जाऊँ ?

“ हौं हौं । वह जीना है । ”

बिहारीको जल्दी है । कटोके कारण सत्यसे मिलनेकी जल्दी है । झट ऊपर पहुँच गया ।

सत्य सो रहा है । जगाये या न जगाये ? पाँच-सात मिनट बैठनेके बाद बिना जगाये उससे रहा न गया ।

“मास्टर साहब !”

मास्टर साहबको भ्रमकोर उठाना पड़ा । उठे ।

“बिहारी !—बिहारी तुम !”

बिहारीने कहा—हाँ हाँ, अभी टपक पड़ रहा हूँ । घबड़ाओ नहीं, होआ नहीं हूँ, सदेह बिहारी ही हूँ । यह प्रमाण लो ।” कहकर, एक बार कंधा पकड़कर फिर भ्रमकोर दिया ।

मास्टर साहब अपने-पनमें आये ।

“आओ, बैठो ।”

“आया भी हूँ, और बैठा भी हूँ । अब आदमी बन चलो, सुना ? यों रोते-से मत बने रहो ।”

दोनों फिर दो कुर्सियोंपर बैठ गये । बात शुरू होनेकी देर थी, बिहारी बोला—हाँ कट्टो.....।

मास्टर साहबने चिहूँककर कहा—कट्टो !.. ...

और उनकी दृष्टि उस दूर चित्तिजके ऊपर उड़ती हुई चीलपर जा पड़ी ।

१६

जिस बातको कहना है उसको कब तक गलेमें अटकाये रक्खा जाय ? लेकिन कहनेमें बड़ी कठिनता होती है । जैसे आत्मग्लानिका घूँट जो उबककर मुँहमें आता है, उसे फिर गलेके नीचे उतार लेना पड़ता हो । सत्य दोनोंके ही अपराधी हैं,—कट्टोके भी और बिहारीके भी । दोनोंको बढ़ाया, और अब दोनोंको खोकर आप बच निकले जा रहे हैं । तो भी सारी कहानी सच सच कह दी ।

पर बिहारी मर्द है,—सच्चा बिहारी है । इतनी मेहनतसे अभी अभी जिस भविष्यके स्वर्गको खड़ा किया था, और जिसे अभी सजा ही रहा था, उसको सत्यने नष्ट-भ्रष्ट कर डाला है । और सत्य ही वह व्यक्ति है जिसने उसे उस भविष्यकी दागबेल डालनेको निमंत्रित किया था । लेकिन अभी तो उस भविष्यके चकनाचूर ढेरके पास खड़ा होकर वह सिर सीधा रखकर मुस्करा

ही देगा, पीछे फिर चाहे कितना ही रोये। वह अभी तक अपनेसे अलग खड़ी हुई निराशाके अंधेरेका छेदन कर यह भी देखता है कि सच पूछो तो इस जगतमें कहीं किसीपर भी दोष रखनेमें अर्थ नहीं है। लेकिन सत्य एक बात कहकर उससे डिग रहा है, यह उसकी समझमें नहीं आता। उसने कहा—

“चलो मेरा भगवा छोड़ो। लेकिन अब तुम क्या करोगे ?”

“माँको मार नहीं सकूँगा।”

बिहारी जानता है कि उसकी बहिनका मामला है। पर बिहारी असमंजसको बहुत जल्दी काट फेंकता है। उसने अपने जीवनका आदर्श कुछ बहुत ही स्पष्ट और निर्णीत धारणाओंपर गढ़ रक्खा है। उसमें ज्यादा हेर-फेर और घुमाव-फिराव नहीं है। इसीलिए ऐसे मौकोंपर वह संकटमें नहीं पड़ता। इसीलिए वह सदा हलका हलका बना रह सकता है,—क्योंकि वास्तवमें वह खूब भारी है। उसके व्यक्तित्वका लंगर खूब गहराईमें बड़ी मजबूतीके साथ, एक निष्ठामें गढ़ा हुआ है। इसीलिए वह चाहे दुनियाके पानीपर कितना ही लहराता क्यों न रहे, Buoy की तरह, डिग नहीं सकता। एक ओर गरिमा और दूसरी ओर कट्टो,—इन दोनोंके बीच अपनी राह बूमते हुए सत्यको इसीलिए बिहारी ठीक निर्णय दे सकता है। बिहारीने कहा—

“कुछ भी कहो। मैं होता तो मैं अपनेको छल न सकता।”

“यह बात नहीं है, बिहारी। लेकिन...कुछ और ही बात।”

“मुझसे पृथक् हो तुम ? मैं तो यह कहूँगा कि तुम आत्म-प्रवंचन करते हो, और उसके साथ चलनेवाली जो आत्म-ग्लानि है, उसे अपनी माँ और बाबूजी और गरिमाकी ओट बैठकर बचा जाना चाहते हो। सो नहीं होगा, सत्य।”

“तुम अन्याय करते हो बिहारी।”

“ऐसा समझो, ऐसा ही सही। लेकिन, सत्य, तुम थोड़ा अन्याय नहीं कर रहे हो।”

“मैं बँधा हुआ हूँ।”

“बचनसे नहीं ?”

“उसमें भी ज्यादासे,—कर्तव्यसे।”

“कर्तव्यसे ?—ओहो ! फिर तो धागे जुबान बंद। इस शब्दके आगे तो मैं घुटने टेककर बैठ जाता हूँ। जी तो कुछ और होता है, पर इस शब्दकी अद्भुत पवित्रताको यादकर हाथ ही जोड़ देने पड़ते हैं ! अभी काली माईके

पंडोंसे कुछ कहूँ तो इसी थैलीका एक शब्द सुन पड़े—धर्म ! जहाँ धर्म और कर्तव्य बहुत सुन पड़ते हैं, वहाँ मुझे कानपर हाथ रखनेके अतिरिक्त कुछ काम नहीं रहता । सुना सत्य ? ”

बिहारीकी यह वक्तृता सत्य पचा नहीं सका । अब तक वह अपनेको बड़ा मानता था । लेकिन जब देखा कि बिहारी बिना प्रयास यह अंतर लाँघ सकता है तो यह अनुभव सत्यको रुचिकर न हुआ । कहा—

“बिहारी, यह लेक्चर देना कबसे सीख गये ? ”

“नहीं नहीं, माफ करो ।...तो फिर क्या तुम निश्चयपर आ गये हो ! ” अभी निश्चयसे जरा दूर थे, पर बिहारीके शब्दोंने मानों धक्का देकर उन्हें वहाँ पहुँचा दिया ।

“हाँ, अपनी माँसे आज ही कह देना होगा । तुमको तो इससे प्रसन्न होना चाहिए । ”

“हाँ, हाँ क्यों नहीं । मैं आया ही इसलिए हूँ । लेकिन एक बात बताओ, —कट्टोसे तुमने कह दिया है न ? ” “ न... ”

“न ?—कहा नहीं ? तुम बड़े सुस्त हो । जरा शंका थी, तभी यह बात उसे कह देनी थी । लेकिन अब न कहना, यह काम अब मुझे करना होगा । पर एक काम करोगे ? ” “बोलो... ”

“एक बार कट्टोको बुलाना होगा, मेरा परिचय कराना होगा । ”

२०

दोनों मित्र बैठे हैं, अपने अपने ध्यानमें हैं,—और प्रतीक्षामें हैं । कट्टो अब आना चाहती है । कट्टो आना चाहती है,—कहीं खटका न हो । समय मानों रुक गया है, हवा ठहर गई है । मित्रोंकी निकलती हुई साँस ही मानों वहाँ कमरेमें सचल वस्तु है ।

कट्टो आई । छायाकी तरह, चलती हुई मूर्तिकी तरह ।

हैं, य, कौन ! एकदम बहुत लम्बा घूँघट निकल आया और वह दर्वाजेके पास ही, इधर पीठ करके, दोहरी होती हुई खड़ी हो गई ।

बिहारीके मनमें हुआ सत्यको शाप दे डाले ।

सत्यके जीको जैसे कोई ऐंठकर निचोड़ने लगा ।

सुन्न सजाटा रहा । किसीको बोल नहीं आया । तीनोंके मनसे न जाने क्या क्या निकलकर अलङ्घित और अव्याहत रूपमें उस कमरेकी शून्यता-में व्याप्त हो गया । एक भारी त्रास सारे कमरेमें इन तीनोंहीके जीको घोटने लगा ।

अब बिहारी जायगा । सत्यकी जीभ मानों जकड़ गई है,—वह मानों रो देगा, बोल नहीं सकेगा । ऐसे संकटमें बिहारी ही प्राण देगा । उसने कहा—
“भाभी !...”

सत्य कॉप उठा । कहीं वह अभी दयाकी भीख न माँग उठे ।

कट्टे, अगर हिल सके तो किवाड़के पीछेवाली परछाहींमें समा जाय ।
‘भाभी !’—इस शब्दके अर्थने मानों बिजलीकी तरह उसके शरीरमें कौंध कर उसे सुन्न कर डाला ।

“भाभी !—यह नहीं होगा । मैं पर्दा नहीं करने दूँगा ।” यह कहा और पास पहुँचकर दोनों हाथोंसे दो छोरोंको पकड़कर बिहारीने धूँघट डलड दिया ।

श्रो: बिहारी, यह न करो, लाज करो, तरस खाओ । देखो, वह कॉप रही है, मुड़ती जा रही है, सिंदूर-सी पड़ी जा रही है !—कहीं और कुछ न हो जाय ।
बिहारीने देखा,—माथेपर नन्हीं-सी टिकुली है, बाल चिपटाकर सँवारे हुए हैं, हाथोंकी दो लाल चूड़ियाँ उभक उभक कर अपनेको दिखला देना चाहती हैं ।

उसके जीमें उठा कि हाय, सत्य तू पशु है !

अब क्या सिंदूरिया यह रंग ठहरेगा, यह टिकुली क्या फिर लगेगी ?—क्या यह गाँवकी लड़की दूसरी बार अपनेको ऐसा सँवारनेका अवसर पायेगी ? हाय, अगर बिहारी...? लेकिन...

“भाभी ! ऐसे नहीं खड़ी रह सकेगी ।...तुम्हारा नटखट बिहारी आया है । वह तुमको अपना परिचय देना चाहता है । चलो उसकी सुनो ।”

कलाई पकड़कर उस मुर्झाती हुई बालाको निर्दयी बिहारी खचेड़ ले चला । ले जाकर कुर्सीपर प्रस्थापित कर दिया ।

अब खून उसमें दौड़ रहा है । गड़ तो कहीं पाई नहीं,—और अब अवसर निकल गया । अब हठात् वही दरख्तवाली कट्टे बड़े बिना उससे नहीं रहा

जायगा। वैसे यह अपनेको बिहारी कहनेवाला निर्दयी भी उसे क्या यों ही छोड़ देगा ?

अब कटोकी गर्दन उठी। आँखें उठीं, फलों, कोयोंमें जरा स्निग्धता आई। वही आँखें जिनमें छुना हुआ स्त्रीत्व भरा है।

“देखो अब मैं पराया नहीं हूँ। बताऊँ, मैं कौन हूँ, क्यों आया हूँ ?” बिहारी उन आँखोंमें प्रोत्साहन पाकर बोलता ही रहा “बताऊँ ?—इन तुम्हारे मास्टरजीपर कुछ रोजसे एक भूत आने लगा है।...”

झोंठ फैले, जहाँ अभी गुलाबी-सी चमक थी गालोंमें, वहाँ अब एक छोटा-सा गड्ढा पड़ गया। वह मुस्कराई।

“उस भूतका नाम है गुम-सुम। जिसपर चढ़ता है उसे गुम-सुम कर देता है। मैं भूत उतारनेमें खूब होशियार हूँ। बरसों मैं इनके साथ पड़ा हूँ,—यह मेरी तारीफ़ जानते हैं। इस भूतकी बात जानकर फ़ौरन दौड़ आया हूँ। देखो भी मामी, अब करता हूँ चेष्टा इनके भूत उतारनेकी।”

कटोकी हँसी—

“चुप क्यों बैठे हो जी !—नहीं तो यह शुरू करें उतारना तुम्हारा भूत !”

उनकी तो जीभ जैसे और भी ऐंठी जा रही है। बोलना चाहते हैं, पर जैसे वह जवाब दे रही है।

“ऐसे नहीं, देखो, एक काम करो। तुम उधर जाओ, मैं इधर खड़ा होता हूँ। एक-दो-तीन कहूँगा, तीनपर एक साथ मैं भी और तुम भी, इनकी बगलके ठीक बीचोंबीच बिन्दुपर गुदगुदी मचा दें। ठीक बीचों-बीच बिन्दुपर, इधर उधर नहीं, और ठीक तीनपर, आगे-पीछे नहीं !—नहीं तो गुम्मा-सुम्मा और चढ़ जायगा। समझती तो हो न ?...ठीक...”

“हाँ हाँ, बिल्कुल ठीक लो, बिल्कुल...”

“तो बोलता हूँ। ए...क, दो ..ओ...ओ,...देखो,...ठीक...हाँ... बोलता हूँ आगे।”

“यह क्या तुम लोग तमाशा बना रहे हो ?” सत्य झल्लाया।

बिहारी बोला—देखा, भागा वह भूत, भागा !

“चुप रहो जी, शरारत बन्द करो।”

कटोकी हँसीकी फुहार उड़ती पड़ रही है।

बिहारीने कहा, “देखो, मैंने कहा था न ? पर-यहाँ तो दवाके नामसे ही काम चल गया।”—

बिहारीपर डाँट पड़ी—बिहारी !.....

कट्टेने कहा—अब तो भाग गया भूत । अब तो बोलो ।

सत्य इधर झुका, बोला—कट्टे !...

कट्टे ! दूसरेके सामने यह !

बोली, “किसे कहते हो कट्टे ? कौन है कट्टे ? तुम्हें शऊर नहीं है,—कि कौन है, क्या है...! कट्टे कट्टे !”

कट्टेकी इस भड़कनपर बिहारीको हुआ कि यहाँसे छिपकर वह कहीं दूर जा सकता और रो लेता !

अपने साथ बहुत जोर लगाकर, “अच्छा, बिगड़ो मत । और कोई नाम भी तो नहीं मिलता—क्या कहूँ ?” सत्य आखिर बोला—

“कुछ भी कहो—हम नहीं जानते।”

। “अच्छा.....यह मेरे साथी हैं । मैंने एक रोज़ तुमसे जिक्र किया था,—यह वही हैं ।”

बात खतम नहीं हो पाई थी कि कट्टेने बिगड़कर बिहारीसे कहा—

“तुम.....”

तभी कुछ हो गया कि उसने फिर घूँघट आगे बढ़ा लिया—पहले जितना नहीं, ज़रा थोड़ा ।

“भाभी, मैं तुम्हें अब शर्मने न दूँगा ।” कहकर उसने घूँघटको वैसे ही उठा दिया ।

लेकिन अब कट्टे अदब नहीं भूल सकती ।

बिहारीने कहा, “एक मिनटमें बड़ी-बूढ़ी हो जाना चाहती हो तो तुम्हारी मर्जी । लेकिन एक बात कहो । मैं तुम्हारे घरपर आऊँ तो भोजन दोगी न ?”

कट्टेने अपने मास्टर-साहबकी ओर देखा, इस भावसे कि—आज्ञा है ? फिर कहा—

“हाँ, कल सबेरेका निमन्त्रण है । याद रखना, भूलना नहीं । इन्हें भी साथ ले आना ।”

२१

इसी ढाकसे बाबूजीको दो पत्र गये हैं। बिहारीने लिख दिया है,—सब ठीक है, मुहूर्त निकलवा लें, सत्यको राजी समझिए, सत्यकी माँ जल्दी ही चाहती है।

इधर बिहारीकी शोखी देखकर सत्य फिर पलटा खा गया है। साथ ही समझता है,—आनाकानी करते रहनेमें भी कुछ बात है। उसने बाबूजीको यह पत्र लिखा है—

“बाबूजी, बिहारी आ गया है, प्रसन्न है। उसे लौटनेमें विलम्ब हो तो आप चिन्ता न करें। मैं उसे जल्दी नहीं लौटने दूँगा। कब तो आया है। ...मैंने आपको एक लडकीकी बात कही थी। आप भूले न होंगे। पिछले दिनोंमें कुछ ऐसी परिस्थितियाँ उठ आईं कि मुझे उसकी विशेष चिन्ता करनी पड़ी। वह बातें मैं आपको लिख नहीं सका, अब भी खुलकर लिख नहीं सकता। शायद बिहारीने आपको कुछ लिखा होगा। बिहारीको मैं अपना पूरा दिल कैसे दे सकता हूँ? मालूम नहीं, बिहारीने क्या लिखा है। लेकिन मैं तो अभी पूरी तौरसे हॉ कर नहीं सकता। उस लडकीसे कुछ बातोंमें मैं बँध बैठा हूँ। वह मुझे न जाने किस ढंगसे देखने लगी है। वह समझती है, मैं उसको अपनाऊँगा। या तो इस समझको मुझे अपनी ओरसे तोड़ना होगा, या नहीं तो किसी तरहसे उसीके दिलमेंसे यह भाव निकाल देना होगा। पहली बात मुझसे न होगी, दूसरी बात मालूम नहीं कैसी होगी। लेकिन जबतक यह न होगी तबतक मैं अपने हाथोंमें नहीं हूँ, और आप कुछ भी निश्चित न समझें।

गरिमाको नमस्ते दे दें और विपिनको प्यार। —आपका सत्य”

जैसे मन उसका अस्थिर है वैसे ही उसकी बात भी डिगमिगती होती है। दो-टूक कहना नहीं जानता। इस चिट्ठीके बाद भी उसका मन डौंवाडोरु है। सोचता है, देखें बाबूजी क्या जवाब देते हैं। जैसे अपना निर्णय वह आप नहीं करना चाहता,—चाहता है दूसरे उसके लिए निर्णय करके दे दें। मन-भाया निर्णय दूसरेसे पाकर वह झट उसे मान लेगा। हमें बिहारीकी बात ही ठीक जँचती है। वह दूसरोंकी श्रोत चाहता है, जिससे कामका सारा उत्तरदायित्व वह उनपर फेंक दे सके, और खुद अपने सामने अपराधी बनकर खड़े होनेसे बच जाय।

बिहारी नहरसे नहाकर आया है। अब वह कट्टेके निमन्त्रणपर जायगा। सत्य मन ही मन सोच रहा है—अगर बाबूजीने लिख दिया कि ‘जो चाहे

करो, मेरी और गरिमाकी चिंता न करो, गरिमाका इसी सालमें कहीं और न्याह कर, दूंगा—तो ? तब तो मैं कहींका नहीं रह जाऊंगा । यह ठीक नहीं होगा । लेकिन देखें तो बाबूजी क्या लिखते हैं ।

सत्यको अब जमीनपर और हिस्साब किताबके साथ चलनेकी अकाल सूझी है । अब वह चारों ओर ठोक-बजाकर, जॉब-पड़तालके बाद, नफे-नुकसानकी सारी बातोंका लेखा लगा चुकनेपर, आगे बढ़ना चाहता है । अब उसे हठात् यह सूझ रहा है, कि इधर क्या लाभ-हानि है और उधर कितनी है, यह सब देख-भाल लेनेकी जरूरत है । इस आमद-खर्चकी हिसाबी सूक्ष्म-बुद्धिपर चढ़कर जब वह तोलने बैठा है तो देखता है, कटोकी और आमद नहीं, खर्च ही खर्च है । दूसरी तरफ आमदनीकी कई मद्धें हैं, खर्च लगभग है ही नहीं । प्रतिष्ठा बढ़ेगी, पैसा आयेगा, सुख भी मिलेगा, और भी बहुत कुछ । दूसरी तरफ सब कुछ खर्च होगा,—मिलेगा क्या ? यह नहीं कि सत्य खर्चसे चूकता है पर अब वह खर्च लेखा देखकर करना चाहता है । आमदनी देख ले, तब दान देगा । बिना पड़ता बैठाये उत्सर्ग करनेसे, वह देखता है, कुछ हाथ नहीं आता ।

ऊहापोहमें बहुत काल पड़े रहनेपर एक दिन जब यह कामकी बुद्धि सत्यमें पैठी, तब देखा, वह अब तक कैसे बे-लाभ आदर्श कल्पनाके वीरान मैदानमें फिरता रहा है । यह भी देखा, बाबूजीको वह चिट्ठी लिख चुका है, और सम्भव है, तीर वापिब न आये । तो भी अभी आशा है, काम बिलकुल नहीं बिगड़ा, देखें तो बाबूजी क्या लिखते हैं ।

इस कुर्सीपर बैठा बैठा सत्य कहाँका बहका कहाँ पहुँच गया है, नहरसे नहाया आता हुआ बिहारी इसकी बिलकुल कल्पना न कर सकता था । वह अब कटोके यहाँ जा रहा है । उसने पूछा, “सत्य, चलोगे ? वह खास तौरसे तुम्हें लानेको कह गई है ।”

“मैं नहीं जाता, तुम्हीं जाओ ।”

“वह बिगड़ेगी मुझपर ।”

“कह देना सिरमें दर्द है ।”

“तब तो वह मुझे थालीपर बैठा छोड़कर तुम्हारा सिर संभालने दौड़ी आयगी ।

“कुछ कह देना, लेकिन मैं जा नहीं सकता ।”

“क्या बात...?”

“बात नहीं । लेकिन...यूँ ही ।”

“अच्छी बात है ।...सत्य, मैं सोच ही रहा था, तुमसे कहूँ कि तुम न जाओ, मुझे अकेला ही जाने दो ।”

“सो ही तो ।...”

सत्य खुद पलट चुका है, फिर भी कोई कट्टोकी ओर खिंचे यह उसे नहीं चाहिए । इसीलिए वह इस बेढंगे संक्षिप्त ‘सो ही तो’ के अलावा और कुछ न कह सका ।

बिहारीने धोती फैलाई, बाल काढ़े, नई कमीज पहनी, धोती भी दूसरी बारीक निकाल ली-यह सब सत्य देखता रहा । आज पढ़ती बार सत्यको पता चला कि बिहारीके सभी कपड़े मुझसे अच्छे हैं, और बिहारी शकल सूरतमें अच्छा लगता है । बिहारीने पैरोंमें स्लीपर डालकर कहा—

“चलता हूँ । तुम्हारे लिए एम।फी माँग लूँगा । लेकिन मैं भाभीके विनाशके लिए जा रहा हूँ । आज भाभी अंतर्दान कर जायेंगी, कट्टोका पुनरुद्भव होगा ।-भाभी, यह बिहारी आता है, आज तुम्हारा संहार करने, यह तुम्हें जगत्से लोप-विलोप-संलोप कर जायगा, और तुम्हारी जगह छोड़ जायगा एक आलुलायित लोल-लोचन, कटाक्ष-संयुता, शुभ्रांबरपरिवेष्टिता, विधवा-विशेषणयुक्ता, जगदम्बस्वरूपा, मुक्तकेशी, सुहासिनी गँवारिणी ।” यह कहकर दोनों पैर जोड़े ‘एटेन्शन’, खड़ा हो गया और बोला—

“देखा, सत्य, मैं भी कैसी साहित्यिक भाषा बोलकर अभिनय कर सकता हूँ ?” कौन बताये, इस अभिनयके खिलवाड़में और साहित्यिक-व्यर्थताके आडंबरमें बिहारी किस गहरी उमड़नको छिपा डालना चाहता था ।

जब चलनेको मुझ तो आँखोंके कोनोंमें आई हुई दो नन्हीं-सी खारी बूँदोंको उसने झटपट पोंछ डाला । बिहारी, तुम धन्य हो, जो जब रोना आता है तो हँसकर दुनियाको धोखेमें डालकर बेजाने-बेदेखे आँसू पोंछनेका अवसर निकाल लेते हो ! पर बिहारी, यह तुम्हारा बिहार दुनियाको भुलावेमें डाल दे, तुम्हें खुदको और इस लेखकको भुलावेमें नहीं डाल सकता । यह देखो, जीनेसे उतरकर कोनेमें तुम बहुत-से मोती आँखोंसे डाल रहे हो, यह तुम्हारा लेखक तुम्हें देख रहा है और तुम्हें पढ़ रहा है ।

जाओ, कट्टोके पास जाओ । वह तुम्हारे बहाने मास्टरका इन्तजार कर रही है ।

२२

हँसते हुए बिहारी कट्टेके घरमें घुस गया। सामने ही कट्टेकी अम्माँ खाटपर बैठी हैं। वह कभी इस घरमें नहीं आया है, और अम्माँ उसे नहीं जानती।

सीधा आकर बिहारीने कहा—अम्माँ, मुझे जानती हो ?

अम्माने देखा, एक अच्छे कपड़े पहने खूब अच्छा दिखनेवाला युवा सामने हँसता हुआ खड़ा है।

“नहीं तो बेटा !”

“अच्छा बताता हूँ,—पहले पैर छू लेने दो।” कहकर पैर छुए और उसी खाटपर अम्माँके पास बैठ गया।

“अम्माँ, मैं सत्यके यहाँ आया हूँ। कल आया था,—दिल्लीसे।

“दिल्लीसे ?—”

“हाँ, अम्माँ।”

“दिल्लीमें तो सत्य...”

“हाँ हाँ वहींसे।”

“बड़ा अच्छा आया तू। सत्य तो...”

“अम्माँ, मैं रोटी खाने आया हूँ। कट्टे कल मुझे न्यौता दे आई है।”

“तू कट्टेको कैसे जान गया ?”

“उसके मास्टर-साहबसे जान गया हूँ।”

“सो वह तुझे न्यौता देकर आई थी ? तभी तो सवेरेसे लगी है।”

“सो बात नहीं, अम्माँ। लग तो मास्टरजीकी वजहसे रही है। उन्हें भी न्यौता था। पर वह तो आये नहीं,—आ नहीं सके। अब मैं ही दोनोंके बदलेका खाऊँगा।”

“है कट्टे बड़ी अच्छी। उसने मेरे मनकी बात की। पहले तो तेरा हमारे ही यहाँ हक है।”

कट्टेकी अम्माँ, कट्टेकी तारीफ़ इस बिहारीके सामने न करो। नहीं तो वह शुरू करेगा तो रात-दिन एक कर देगा। तुम नहीं सुन सकोगी,—इसीलिए वह चुप हैं।

“जा भाई, जा। उधर है चौका।... कट्टे, देख तो, तेरे मेहमान आये हैं।”

“कौन है ?” जानती है, फिर भी पूछनेके लिए कट्टेने पूछा।

चौकेमें कदम रखते हुए बिहारीने कहा—

“दासानुदास बिहारीदास !”

“वह नहीं आये ?”

बिहारी शैतान है, उसने पूछा, “कौन ?”

कट्टे भैपी,— चुप ।

बिहारीने यहाँ सत्यको गाली दे डालनेकी इच्छा की ।

“नहीं...”

स्वरमें भारी निराशा थी बोली, “क्यों...?”

“यों ही कुछ काम जरूरी लग गया, आ नहीं सके ।” कहा है, “मेरे लिए माफी माँग लेना ।”

“तबीयत तो कुछ खराब नहीं है ?”

“बिल्कुल नहीं...”

आज बहुत-बहुत सी चीजें बनाई गई हैं । उस दिन-कैसा खाना नहीं है— गिनतीमें सात-आठ चीजें होंगी । आज पहले-ही-से दो पट्टे रक्खे हैं, पानी भरा रक्खा है, सब काम ठीक है । लेकिन आज खानेवाला बिहारी ही है,— और कोई नहीं है । मास्टरको सिर्फ एक ही दफे खिला सकी है जब कि उन्हें अपना पट्टा खुद बिछाना पडा था और अपना पानी आप ओम्ह लेना पडा था । यह कैसा दुर्दैव है ।

पर यह बिहारी उसे दुर्दैवकी चिन्तामें पड़े रहनेके लिए खाली नहीं छोड़ेगा । आते ही बात-चीतका सिलसिला छेड़ दिया है, और कट्टेके दुर्दैवकी याद भागती जा रही है ।

खाते खाते बिहारीने कहा—

“भाभी,—ऊँह भाभी मैं तुम्हें नहीं कहना चाहता । तुम बार-बार लजाती जो हो । हमारा तुम्हारा एक और रिश्ता भी है,—बताऊँ ?”

कट्टेने देखा यह ‘भाभी’ कहकर शुरू करनेवाला बिहारी बडा दुर्घट जीव है । न जाने अब कैसा मजाक करनेवाला है ? वह व्यस्ततासे अपने रोटीके काममें लग गई जैसे बिहारीकी बकवासपर उसे ध्यान देनेकी फुर्सत नहीं है ।

“वह फिर बताऊँगा । उसे सुननेके लिए तुम्हें तैयारी करनी पड़ेगी । अब तो ‘कट्टे’ कहना चाहता हूँ ।...एँ, यों चौको नहीं । ‘कट्टे’ कोई बुरी बात नहीं है ।”

“तुम नहीं कह सकते कुछ मुझको !”

“मेरा विश्वास सुनोगी, तो समझोगी, क्यूँ, मैं कह सकता हूँ।”

कट्टो अब भगड़ पड़नेको तैयार है। यह निर्दय उद्धत व्यक्ति आतिथ्य-का दुर्लाभ उठाता है। जैसे कट्टो बिल्कुल ही बच्ची है !

“तुम कुछ नहीं कह सकते—समझे ?”

बात कहींकी कहीं जा पड़ी है। अपनेको बिल्कुल खोलकर रख देनेसे ही अब वह मोड़ी जा सकती है। नहीं तो समझो, बिहारीका आजन्म-निर्वासन हो जायगा। कट्टोकी उपस्थितिमें फिर वह कभी प्रवेश न पा सकेगा। यह सब बिहारी तुरन्त समझ गया। उसने कहा—

“तुम बिहारीको नहीं समझतीं। अगर उसने तुम्हें जरा भी दुःख पहुँचाया है तो उस जैसा अभागा व्यक्ति दुनियामें कोई नहीं। वह तुमसे क्षमा चाहता है। उसकी बात सुनोगी तो उसपर बिगड़ न सकोगी। और जितनी जल्दी सुन लोगी उतना ही अच्छा होगा। विश्वास रखो, तुम्हें तनिक दुख पहुँचानेसे पहले वह—खैर, तुम क्या समझती हो, वह भूत उतारनेके लिए यहाँ आया है ?”

“बिहारी बाबू, मैं कुछ नहीं जानती। पर मुझसे मजाक मत करो।”

“नहीं करूँगा। पर रोकर रोनेसे हँसकर रोना अच्छा है। इसीलिए मजाक करता हूँ,—क्योंकि भीतरसे तुम्हें हलानेकी तैयारी कर रहा हूँ।”

“मुझे तुम्हारी बात समझ नहीं आती। साफ़ क्यों नहीं कहते हो ?”

“खानेसे निबटकर सब कहूँगा, अभी तो एक रोटी दे दो, और वह साग ...वह नहीं, ...आलुका।”

फिर कोई कुछ नहीं बोला। खाना खाकर उठा तो पूछा, “अपनी बात अब कह सकूँगा ?”

‘चौकेसे निबट लूँ, तब। जाओ नहीं, अम्माँके पास बैठो।’ फिर थोड़ी बेर रुककर कहा “बिहारी बाबू, तुम कोई हो, बड़े भले आदमी हो। इस बारे-में मैं अब कभी भूल नहीं करूँगी। कोई अपराध बन गया हो तो भूल जाना। मैं, देखो, गँवारिन हूँ।”

बिहारी ऐसी आत्म-पीडनसे भरी क्षमा-आशाके सामने बिल्कुल न ठहर सका।

“अम्माँके पास बैठता हूँ, तमी जाऊँगा।”

चौकेसे बाहर होते ही ‘अम्मा-अम्मा !’ धूम मचाता-हुआ बिहारी चल।

अम्माँके पास ।

“खा लिया रे ?”

“इतनी चीजें बनाई, अम्माँ, कि खाते खाते सब नहीं खा सका। सबको चखते चखते ही पेट दूना भर गया। अब तो, अम्माँ, लेटे बगैर गुजारना होगा, —पेट जवाब दे देगा।”

अम्माने अपनी खाट छोड़ पीढ़ा सँभाला, कहा—

“धूप आ गई है, खाट वहाँ जामनकी छौंहमें कर ले, और नेक सो जा।”

वह छेड़ गया। पेड़पर अधपकी जामन लग रही हैं। देखते देखते बिहारीके सिरपर कट्टसे एक जामन पड़ी।

“अम्माँ, तुम्हारे घरमें यों आकाशसे बम्बके गोले गिरते रहेंगे, तब तो मैं यहींका हो रहूँगा। घर भी नहीं पहुँच पाऊँगा।”

“अरे, रो मत, सो जा। मर नहीं जानेका, जा, मैं कहती हूँ। दिल्लीमें भी मिना है कभी तुम्हें ऐसे सोनेको? वहाँ तो चाहे इसके लिए तरसता ही हो!”

“जाने दो, मेरा क्या, मैं तो सोये जाता हूँ। मेरा सिर फूट गया तो दूसरा अम्माँको ही देना होगा।”

“हाँ हाँ, दे देंगे। सो-तू-अब।”

बिहारी जामनके तले माँके प्यारकी छौंहमें, कट्टोके इस गँवई स्वर्गगृहके आँगनमें आँख मीचकर सो गया।

२३

कट्टोके तेलसे गीले हो रहे आले-वाले कमरेमें।

“मैं दिल्लीसे सत्यके लिए विवाह-प्रस्ताव लेकर आया हूँ

“तो—?”

“तो तुम्हें इससे कुछ मतलब नहीं?”

“कुछ नहीं।”

“तुमने गरिमाका नाम सुना है?”

“नहीं।”

“मैं उसका भाई हूँ।”

“अच्छा । . . .”

“अभी जो थोड़े ही दिन हुए सत्य गया था तो हमारे ही साथ गया था ।”

“हूँ . . .”

“मैं वहाँसे विवाहकी बात पक्की करने आया हूँ ।”

“पक्की हो गई ?”

“बिल्कुल तो नहीं । लेकिन—”

“भूठ बोलते हो ।”

“भूठ क्या ?”

“यही कि विवाहकी बात पक्की हो गई । तुम त्रुथा आये हो । विवाहकी बात पक्की नहीं कर सकोगे ।”

“यह तुम कैसे कहती हो ?”

“मैं कहती हूँ ।”

“लेकिन तुम भूलमें हो ।”

“नहीं हो सकती ।”

“हो तो—?”

“हो नहीं सकती ।”

इतना विश्वास ! हाय, क्या सत्य इसके योग्य है ? क्या सत्य ऐसे निश्चल विश्वासके साथ खेल करने चला है ? ऐसे स्वर्गीय विश्वासको फुसलाकर फिर उसके साथ छल करेगा ?

आह ! इस कट्टीपर वह छल फूटेगा तो क्या हाल होगा ?

बिहारी बोला, “परमात्मा करे, मैं भूठ बोल रहा हूँ । मालूम होता है, सत्य असमंजसमें है । वह शायद मेरी बहनके साथ ही शादी करनेको लाचार हो । मुझे यही सीखता है ।”

“_____?”

“लेकिन मानुम होता है, वह बंधनमें है । तुम उसे खोल सकती हो ।”

“ओह, क्या कहते हो ? मेरा बंधन !—मेरा कैसा बंधन !! मैंने कब क्या बाँधा है जो खोल सकूँ ? मैं क्या बाँध रखने लायक हूँ ? लेकिन यह सब तुम क्या कर रहे हो ? जानते हो, यह उससे कह रहे हो जिसके लिए यह बातें कही न कही सब बराबर हैं ।”

“मैंने सत्यसे पूछा है। बातें की हैं। उसने सारी बातें मुझसे खोलकर कह दी हैं। अगर उसे अपनी बातका ख्याल न हो, तो उसकी खुशी, मैं जानता हूँ, किधर है।”

“उनकी खुशीके लिए मेरा तन ले लो। पर मुझसे ऐसी बात न करो।”

बिहारी यह किसे मनाने चला है, जो बिना शर्त, बिना कारण सुने, बिना माँगे सब कुछ दे डालनेको,—सब कुछ मान लेनेको पहलेहीसे तैयार है ? फिर भी तफसील देना, सफ़ाई देना, मानों काटकर फिर उसे नमकसे भरनेका प्रयत्न करना है। लेकिन बिहारी कह ही रहा है—

“सत्यका उतना दोष नहीं है। वह अपनी बात पूरी करे तो उसकी माँ मर जायगी। उस...”

कट्टो निरपेक्ष—चुप।

“उसकी क्या प्रतिष्ठा रह जायगी ? लोग क्या कहेंगे ?...”

कट्टो चुप—सुन्न।

“मेरे बाबूजीसे उसे ऊँचे लोगोंसे सम्बन्ध और पैसेकी सुविधा प्राप्त होगी। तुमसे...?”

कट्टो सुन्न—मूर्तिवत्।

“मेरी बहिन खूब पढ़ी है। अंग्रेजी जानती है, और बड़ी बड़ी बातें जानती है। तुम...?”

कट्टो मूर्ति-सरीखी—जबवत्।

“मेरी बहिन उसे खूब सुख पहुँचा सकेगी। तुमसे उसे संतोष नहीं प्राप्त होगा।... उसे खोल क्यों नहीं देती ?”

कट्टो जबवत्—अचेत।

बिहारी कहे जा रहा है—

“सत्यकी माँ, सत्यकी बच्चाई, सुख, प्रतिष्ठा, संतोष और सत्यकी भलाई... पर देखो देखो, कट्टो अचेत मूर्छित होकर गिरी जा रही है।

बिहारीने फ़ट-से सँभाल लिया। सत्यपर उसे बड़ा गुस्सा आ रहा है। सत्य यहाँ होता तो उसका सिर पकड़कर इस कट्टोके पैरोंके पास धूलमें,— धूलमें इतना घिसता कि बाल सारे उड़ जाते। हाय, कम्बख्त स्वर्गके इस अछूते पारिजातकी गंधको जूठा करके छोड़े जा रहा है।

कट्टोको खाटपर छिटा दिया । कुछ उपचारसे होश आया । कट्टोने जागकर देखा, कि बिहारी शुश्रूषामें लगा है ।

“बिहारी बाबू, आप जाओ । उनसे कह देना कि अपने कामोंमें कट्टोकी गिनती न करें । मेरे पीछे उन्हें थोड़ी भी चिन्ता भुगतनी पड़ी तो मैं अपनेको चूमा न कर सकूँगी । मैं क्या रही, जो मेरे पीछे उन्होंने दुख भुगता ! न हो, तो मैं ही उनसे कहूँगी । कहूँगी, अपनी कट्टोपर इतना एहसानका बोझ न डालो, मुझसे उठायाना न जायगा, मैं उसके नीचे सदा दुखी रहूँगी । इससे मेरी गिनती छोड़ दो । तुम्हारे सुखसे ज्यादा मुझे और कुछ नहीं चाहिए । उसीको नष्ट कर दूँगी तो कहींकी न रहूँगी ।” बिहारी बाबू, आप जाओ । बड़ा कष्ट पहुँचाया आपको । पर कट्टो बड़ी सुखी है । बहुत दिनोंके बाद आज मालूम होता है वह कुछ दे सकेगी जो उनकी खुशीकी राह खोल दे । बड़ा सौभाग्य है कि आखिर मैं उनके किरी काम आऊँगी । उनसे कहना, कट्टोपर विश्वास रखें, वह उनकी बड़ी अग्रणी है;—नहीं, मैं ही कहूँगी ।’

बिहारीने कहा—

“दुनियामें सभी सत्य नहीं हैं, बिहारी भी हैं । तुम्हारी तरह पुरुष भी हैं जो बिना लिये दे सकते हैं ।”

“नहीं, सभी उन जैसे नहीं हो सकते । वह जो करेंगे, ठीक करेंगे । और ठीक करनेमें अपनेको बचायेंगे नहीं । देने-लेनेका कुछ सवाल नहीं है ।”

“लेकिन । . . .”

“नहीं, तुम उन्हें नहीं समझ सकते ।”

इस तरह कटकर बिहारी चुप खड़ा रह गया । इस लड़कीका विश्वास, जो अब गड़कर हिलनेका नाम नहीं लेता,—चाहे प्रलय आ जाय, चाहे हिमालय ढह पड़े; जो अटल-अडिग खड़ा रहेगा ।—हो जो होना हो । इस विश्वासको देखकर वह स्तंभित रह गया । कुछ देर चुप रहकर बोला—

“परमात्मासे मैं बात नहीं करता । कलूँगा तो उसे भी ‘तुम’ कहूँगा । क्या तुम्हें अब ‘कट्टो’ भी नहीं कह सकता ?”

“अब जो चाहे सो कहो । . . . ‘कट्टो’ ही ठीक है ।” फिर हिचक कर कहा “नहीं ठहरो, पहले उनसे मिलना होगा ।”

“कुछ कहो, अब मिलूँगा तो—‘कट्टो’ ही कहूँगा, और तुम नाराज न हो

सकोगी। बिहारीसे नाराज होगी तो वह मना छोड़ेगा। अब जाता हूँ।”

“जाओ, पर उनसे कुछ न कहना। मैं ही अऊँगी।”

बिहारी विस्मय और विचोभ लेकर चला गया।

२४

सत्यको बाबूजीके पत्रकी प्रतीक्षा है, इसलिए बिहारीको नहीं जाने देता। बिहारीको भी बाबूजीके पत्रकी प्रतीक्षा है इसलिए वह ठहर रहा है।

एक ही ढाकसे दोनों पत्र आये। सत्यने अपनी ढाकमेंसे बिहारीका पत्र उसे निकालकर दिया और उसकी तरफ़ शंकासे देखा।

सत्यने अपना पत्र भी उतावले काँपते मनसे अकेलेमें खोला। पढ़ा—

“बेटा सत्य, तुम्हारा खत मिला। तुम समझदार हो, अपने लिए आप-तय कर सकते हो। अगर तुम उस लड़कीका भला चाहते हो तो मैं कैसे भी मना नहीं कर सकता। गरिमाके लिए दूसरा वर ढूँढ़नेमें मुझे बहुत दिक्कत नहीं होगी,—उस ओरसे निर्दिष्ट रहो। लेकिन होगी यह एक बात दुःखकी। क्या मैं बताऊँ कि इस संबन्धपर ज्यादा जोर मैं तुम्हारे ही कारण देता रहा हूँ। तुम्हें न जाने क्यों, बेटा मानने लगा हूँ। वैसी ही मुहब्बत करता हूँ। मेरा कुछ नहीं, पर ऐसा होगा तो तुम्हें बड़ा नुकसान होगा। उसीका ख्याल है। तुमपर तो अब भी मैं दया करना चाहता हूँ,—मुहब्बत करना चाहता हूँ। तुम उधर फँस बैठे हो तो जाने दो। खुरी है कि इसमें मेरा कसूर नहीं, अपने अलाभके लिए अपनेको ही धन्यवाद दे सकोगे

“मत्य, मैंने उमर यों ही न खोई। कुछ दुनिया भी जानी है। दुनिया मोमकी चीज़ नहीं, और न किताब ही है जिसे पढ़कर खतम कर सकते हो। यहाँ जगह जगह टक्कर खाना पड़ता है और समझौता करना पड़ता है। जीवन दायित्वका खेल है, पग-पगपर समझौता है। जो मन नहीं मार सकता, जिसे झुकना और छोटा बनना नहीं आता,—जिसे दूसरोंकी सुविधा और दूसरेको निभानेकी दृष्टिसे झुकना और राह छोड़ना नहीं आता,—वह जिन्दगीमें कमी कुछ नहीं कमा पाता।—जिन्दगीका संतोष भी नहीं। सत्य, तुम्हें यह सीखनेकी आवश्यकता है। कोई यहाँ नितान्त स्वतन्त्र, नितान्त एकाकी नहीं है,—जो ऐसा समझता है वह दायित्वसे डरता है और कापुरुष है। अब

ज्यादे महत्त्वकी,—ज्यादे ऊँची और पवित्र चीज है। प्रेम,—जो अन्तमें केवल एक आवेश—एक भाव है, उसपर जीवन कैसे निछावर कर दिया जाय ? वकील साहबकी यह बात उसे स्पष्ट-अमित सत्यकी नाई लग रही है। मानों वह जिस आधारभूत जीवन-सिद्धान्तपर पहुँचनेका अबतक प्रयत्न कर रहा था,—वह जगह जहाँ पैर टिके और जहाँ पककी नींव बाँधकर जीवन खड़ा किया जा सके,—वह मानों उसे मिल गया। अब उसके बारेमें भूल नहीं करेगा। अब उसे साफ़ दीख रहा है—अबतक जिन बातोंको ठीक समझकर वह अपनेसे चिपटता था, वह कोरे शब्द थे,—कोरे भाव। उनपर दुनिया नहीं टिक रही है। जो वकील साहबने लिखा,—“वह है जिसको केन्द्र मानकर दुनिया चल रही है, और व्यक्तिको चलना चाहिए। जीवन एक दायित्व है,—कैसी सुन्दर बात है, कैसी अच्छी लगती है ! और वह दायित्व है किसके प्रति ?—संसारके प्रति, संसारकी उन्नतिके प्रति !

बिहारी होता तो कहता, “—अपने प्रति, अपने अंतःकरणके प्रति।” विनोदशील बिहारी और विचारशील सत्यमें यही अंतर है।

लेकिन सत्यके लिए पत्रके उत्तर-पैराप्राप्त तो ठीक हैं, पहला गड़बड़ है। यह बात उसके अहंभावको चुटकियाँ ले रही है कि यह विवाह उलट गया तो उसकी ही मुश्किल है, गरिमाकी नहीं,—यह कि उसीपर दयाकर वह अबतक इस संबंधपर जोर दे रहे थे। लेकिन सोचता है तो बात ठीक ही है। गरिमाको, जब चाहो तब, उससे हर हालतमें अच्छा वर प्राप्त हो सकता है, और उसके बिना वकील साहबके जीवनमें कोई अभाव, कोई अपूर्णता नहीं पैदा होती। जब कि इधर तो सत्यके लिए आगे कुछ दीखनेका मार्ग ही बंद हो जाता है।

पर, बिल्कुल निराश हो बैठनेकी अभी बात नहीं है।

बहु कमरेमें आया। बिहारी वहीं बैठा है। बाबूजीका पत्र पाकर सत्यके प्रति उपद्रका आदर बढ़ गया है। उस पत्रसे बिहारीने देखा कि सत्य अब भी अपनेसे झगड़ रहा है, हार मान नहीं बैठा। और अपने आपसे बराबर लड़ते रहना ही तो जीवनमें एक कीमती चीज है !

लेकिन बिहारीको यह नहीं मालूम कि सत्य हारको हार नहीं मान रहा, वह लड़ाईसे विमुख होकर इस कीमती लड़ाईको बिल्कुल व्यर्थ चीज ठहराकर

स्वीकार कर रहा है ।

बिहारीने कहा—आओ भाई सत्य, मेरा धन्यवाद लो ।

“धन्यवाद कैसा ?”

“पता चला है कि मुझसे कहनेके बाद भी तुम कट्टेके बारेमें बिनकुल लापवाह नहीं बन चुके थे ।”

“हाँ, बाबूजीको कुछ ऐसा ही खिखा था । लेकिन...”

“लेकिन ?...”

“लेकिन जीवन एक दायित्व है ।...”

“फिर ?”

“और...और प्रेम एक अस्थायी भावना । जीवनके स्थायित्वको अस्थायी भावनाओंका आधार नहीं काम देगा ।”

“सीधी सादी हिन्दी भी क्या काम नहीं देगी ? भई, ऐसे तो बात करो जो यह बिहारी समझ जाय । जीवनका स्थायित्व कैसा ?—क्या जीवन स्थायी चीज है ? यानी संसारमें बिताये जानेवाले ये पचास-साठ-सौ साल ?—स्थायित्वकी परिभाषाकी हद क्या सौके अंक तक ही है ?”

“गलत मन समझो । जीवन स्थायी है, उसे एक दिशाकी ओर ही बढ़ते रहना चाहिए,—यही उसका स्थायित्व है ।”

“...और यही आपका पांडित्य है ।”

“बिहारी, तुम यह नहीं समझते, इसमें मेरा क्या दोष ? अपनेको टटोलता हूँ, तो देखता हूँ कि कट्टेकी ओर मैं उस भावसे खिंच रहा हूँ जिसे प्यार कहा जाता है । यह प्रेम एक भाव है, और भाव पैदा होने और मिटनेके लिए होता है । अर्थात् यह क्षणस्थायी है । अब विवाह एक टिकनेवाला सत्य है, दायित्वका अंश है । प्रेमको उसमें दखल देने देना ठीक नहीं होगा ।”

“और सब कामोंमें बहुत ज्यादा अकलको भी दखल देने देना ठीक नहीं होगा ।—तो आपने इतने दिनोंमें यह उधेक-बुन की है ? और आपको मालूम है, इन दिनों आपकी कट्टे क्या करती रही है ? वह आपको ध्याती रही है, और आपको मन ही मन परमात्मा बनाती रही है ।”

“लेकिन मैं क्या करूँ ? प्रेममें जहाँ कच्चेकी इच्छा है, वहाँ मैल भी

है। क्या इस-मैलका काबू स्वीकार करूँ ?”

“नहीं जी, सो क्यों ? विशुद्ध विशुद्धताको ही स्वीकार करो। वह विशुद्धता क्या है, जानूँ तो ?”

जिस बातको मानकर दुनिया खड़ी है, जिस दुनियाकी कीलीको हम और तुम नहीं बदल सकते, उसको हिलानेकी कोशिश करनेके बजाय हम मजबूत करनेमें सचेष्ट हों तो ज्यादा कार्यकर हो सकते हैं। और वह आधार-भूत तत्त्व की बात यह है कि कोई नितान्त स्वतन्त्र नहीं है, सब ही उत्तरदायित्वोंमें बँधे हुए हैं, उन्हींमें उनका मोक्ष और कृतार्थता है।”

“बहुत ठीक। आपके जीवनका एक उत्तरदायित्व है गरिमाका पति होना। बहुत सुन्दर—और आगे ?”

“बिहारी, तुमने अभी दुनियापर हँसना ही सीखा है। इसमें कुछ नहीं लगता। पर उसे समझना मुश्किल है। सो तुम्हें बाकी है।”

“ओहो, एक ही क्षणमें आप दुनियाको समझ बैठे ! ऐसी दुनियाकी समझ आपको मुबारिक और उस समयके बाद रोना मुबारिक। मुझे तो परमात्मा मेरा हँसना ही दिये रखे।”

“बिहारी, तुम अभी नहीं समझोगे। जाने दो।”

“ठीक है, आप समझ गये। ऐसे विशाल गहन तत्त्वकी बात बिहारीके इस हल्के-से हँसोड़ दिमागमें नहीं आयेगी। लेकिन अब बताइए, क्या ठीक रहता है ? क्योंकि दुर्भाग्य कहो या सौभाग्य,—या दोनों ही, वह आपकी दायित्वपरिणीता गरिमाका भाई है। और आपके निर्णयको सुनकर घर पहुँचानेका कर्तव्य उसपर आ पडा है।”

“बिहारी, बाबूजीकी जो इच्छा है, मैं जिसके लिए कबसे जोर दे रही हूँ, जिसमें तुम भी और गरिमा भी शायद हृदयसे सहमत हैं,—उसे मैं नहीं टालूँगा। बबोंकी बात मानूँगा,—उनका आशीर्वाद खो न सकूँगा।”

“शुभमस्तु।”...लेकिन बिहारी श्री सत्यधनजीको एक सूचना देना चाहता है। कष्टो उनसे मिलने आया चाहती है।”

खिड़क़ मेंसे कट्टोको आते बिहारीने देख लिया है।

“एक निवेदन और है,” बिहारीने कहना जारी रक्खा “कट्टोकी संस्कृत-

शिक्षा अगाध नहीं है। उसने अभी विश्वकी फ़िलासफी भी नहीं पढ़ी है। इससे उसके सामने श्री सत्यधनजी संस्कृत फ़िलासफी ज्यादा न बख़ेरें। कहीं वह समझ न सके और उन्हें परमात्मासे भी ऊँचा मानने लग जाय। कष्टोकी ज़रा भी पर्वाह करते होंगे, तो विश्वास है, सत्यजी मेरा अनुरोध टालेंगे नहीं।”
नभी कष्टो दरवाजेमें आई।

२६

कष्टो दरवाजेमें आई,—बिहारी चलने लगा।

“नहीं, जाओ नहीं।” कहकर कष्टो मत्यसे कुछ हाथके फ़ासलेपर खड़ी हो गई।

सत्यपर उसकी आँखें पड़ रही हैं। उनमें कैसा भाव है। जैसे एक अकिंचन अनुग्रहीता किंवरी उनकी पदधूलिकी भीख लेने आई है,—बस और कुछ नहीं।

“तुमने इनका परिचय मुझे क्यों नहीं बताया !” कष्टोने मत्यसे कहा।

“बताया तो...”

कष्टोने शरारत-भरी माँठी-सी हलकी-सी एक हँसी हँसकर कहा—

“किस कामके लिए आये, सो तो...”

इस समय सत्यको फ़िलासफीके टेकनकी बहुत सख्त जरूरत है, क्योंकि मन गिरता जा रहा है और उसे इसी टेकनपर टिकाकर मजबूत रखना होगा। अच्छी तरह इस तत्त्वज्ञानकी टेकनीको जमा-जमू कर उसने कहा—

“वह बिहारीने खुद ही कहनेका जिम्मा ले लिया था।”

कष्टोको मास्टरका यह पक्कापन बड़ा अच्छा लग रहा है।—

“सो इन्होंने ही तो घर आकर सब बताया।”

अब सब चुप।

फिर कुछ देरसे कष्टोने ही कहा—

“तो हमारी जीजीको कब लाओगे ?”

इस कल्पनातीत बात,—इस अनोखे दावके आगे तत्त्वज्ञताकी सुसज्ज शब्द-सेनाके रहते भी सत्य सिद्धी भूल गये। चुप रहे, कुछ उत्तर न बन पड़ा।

“बोलो, कब आयेगी हमारी जीजी ?”

धीरे धीरे अपने पत्नका भान इन्हें हुआ । इच्छा-शक्तिको कड़ा किया, दठाव हँसकर बोले—तुम चाहती हो, मैं जीजी लाऊँ ?

“वाह, नहीं चाहती ? जो तुम चाहते हो, मो सब चाहती हूँ । मेरा परमात्मा जानता है ।”

इस अबोध प्रतिपक्षीके आगे जोर लगाकर तैयार की हुई सत्यकी सेना कुछ काम नहीं दे सकेगी । सत्य फिर जैसे खो गये, जैसे वह आधार मनके नीचेसे खिसकने लगा और मन धँसकने लगा ।

“इन बिहारी बाबूने मुझसे कहा था कि तुम्हें मेरी जरूरत पड़ गई है । भला मैं सोच सकती थी, कभी मेरी भी जरूरत पड़ जायगी ! अब हाजिर हो गई हूँ । बोलो, सामने खड़ी हूँ । मैं तो तुम्हारी ही हूँ । मुझसे बोलते, मुझसे माँगते डरते हो ? जैसे परायेसे कुछ माँग रहे हो ? छिः—सो नहीं । तुम्हारे काम नहीं आई, तो हुई ही क्या ?”

बोले जाओ कट्टो, मास्टरजी तो अचरजसे तुम्हारी सब बात सुन रहे हैं । जुबान उनकी जकड़ गई है और डरके मारे हिल नहीं सकती ।

“जो कुछ भी तुम चाहते हो सबमें कट्टोकी खूब राय है । कट्टो भी उसे खूब चाहती है । उसका पूरा पूरा विश्वास रखो । तुम्हारी खुशीमें उसकी खुशी है । तुम्हारे सोचमें उसकी मौत है । अपने कामोंमें कट्टोकी गिनती मत करो,—वह गिनने लायक नहीं है । उसकी खुशी तुममें शामिल है । बस तुम ब्याह करना चाहते हो, तो कट्टो तुम्हारी सबसे पहले तुम्हारा ब्याह चाहती है । ओहो, वह कितनी खुश होगी, खूब खूब खुश होगी । तुम कट्टोको क्या समझते हो ?—वह तुम्हारी नाखुशी लेकर जिन्दा रह सकेगी ?—और क्या समझते हो कि वह तुम्हें समझती ही नहीं ? वह तुम्हें खूब समझती है । तुम जो करोगे, अच्छा करोगे, और कट्टो उस अच्छेमें खूब आनन्द मनायेगी । तुम तो कट्टोके मालिक हो,—फिर उसकी फिकर क्यों करते हो ?...”

सत्य सफेद-फक हुए खड़े हैं । बिहारी एक कोनेमें मुँह फिराकर न जाने क्या देखता खड़ा हो गया है ।

“अरे, ऐसे खड़े हो ? क्या गुम्मा-सुम्... बिहारी बाबू ।” अंतिम

शब्दोंके निकलते निकलते निगाह बिहारीकी और फिरी, “अरे, यह बिहारी बाबूको भी क्या हो गया है !...”

बिहारीको क्या हो गया है, कुछ नहीं ! वह तो हँसता हुआ बढ़ा आ रहा है । आँखें लाल हैं, गाल धोखा देकर भेदकी बात कहनेको हो रहे हैं,— फिर भी बिहारी हँसता बढ़ा आ रहा है । सामने आकर बोला—

“यह हाजिर हैं, बिहारी बाबू ?”

“तुम्हें कौन-सा भूत चढ़ता है, बिहारी बाबू ?”

“मुझे तो एक ही भूत चढ़ता है,—हँसीका । वह जब कामसे कहीं जाता है, तो मुझे मुँह छिपाकर खड़ा हो जाना पड़ता है ।”

“देखो; यह मुझसे बोलते नहीं । इनपर क्या फिर भूत चढ़ गया है, बिहारी बाबू ?”

“चढ़ा भी होगा तो उतर जायगा । अब वह नहीं चढ़ा करेगा । इन्होंने एक देवीकी आराधना की है । तुम नहीं जानती उसे । उसका नाम है फ़िला-सफ़ी । वह ऐसे ऐसे भूतोंको पास नहीं फ़टकने देती । मेरेवाला भी उस देवीसे बहुत घबड़ाता है ।”

“इनको बुलाओ तो.. .”

“चेष्टा करता हूँ । पर सम्भव है इनके मुँहसे अभी वह देवी ही बोल उठे । तब तो उसकी बात शायद है कि आपके समझमें न आये पर आप घबड़ायें नहीं,—समझनेके लिए धैरान न हों, क्योंकि वे बातें बिरलौंहीकी समझमें आती हैं ।”

इतना कहकर बिहारीने सत्यके कानमें गुनगुना दिया, गड़बड़ करोगे तो गरिमा गई, कट्टो चढ़ी ! तब तो गजब हो जायगा ! चेत उठो !”

सत्य एकदम झुल्ला पड़े—बिहारी चले जाओ तुम यहाँसे !

बिहारीने फ़रियादके ढंगसे कट्टोसे कहा—

“भूत तो भागा, पर साथ ही मुझे भागना पड़ता है !—यह क्या न्याय है ?”

“बिहारी बाबूको रहने दो न ।” कट्टोने मानो निर्णय देते हुए कहा,
“उन्हें क्यों मेजते हो ?”

सत्य अब फिर चुप ।

कट्टोने कहा, “बोलो । बोलोगे नहीं ?”

चुप ।

बोलोगे नहीं, तो मैं जाऊँ ?”

“—”

“जाऊँ ?”

“जाओ ।”

“तब एक बात कहती हूँ । एक,—बस एक । उसे स्वीकार करना ही पड़ेगा । करोगे ?”

“कहो ।”

“करोगे ?—कहती हूँ, तुम्हारा उसमें कुछ नहीं जायगा । कहो,—करोगे ।”

“कहाँगा ।”

“जीजी आर्यंगी तो पहले मेरे यहाँ खायेंगी । मैं पहले खिलाऊँगी,—चाहे कुछ हो, मैं खिलाऊँगी । न होगा तो तुम्हारे घर आकर मैं बनाऊँगी । पर पहली रोटी वे मेरे हाथकी खायेंगी । इतनी अरदास मेरी कबूल रखनी होगी । कहो, हाँ ।”

सत्यने अपना सारा बल करणमें खींचकर कहा—‘हाँ ।’

इस ‘हाँ’ को सुनकर कट्टो पत्थरकी मूर्ति-से खड़े सत्यके पैरोंमें जाकर लोट गई ।

एक बार और लोटी थी । तब शाम थी, अब दोपहर है । तब स्वर्गके द्वार खोले गये थे आमन्त्रण पूर्वक, अब आमन्त्रित कट्टोके मुँहपर ही ढोंप दिये गये हैं । खुले थे तब भी वह इन पैरोंमें लोटी थी, बंद कर दिये गये हैं तब भी वह इनमें ही पड़ी है । उसकी यह कैसी समझ है !

कुछ देर सनाटेके बाद आवाज आई—जाऊँ ?

सत्यने भरी आवाजसे कहा—“जाओ ।”

“जाऊँ ?”

“जाओ ।”

तब वह कट्टो उठी । आँसू ढरकना बंद हो गया है, मेहके बाद अब चाँदनी मानों मुँहपर थिरकनेको रही है,—यह अब ताजी धुती-हुई कट्टोकी किरण-

कौमुदी मानों हँस देगी। बोझी—बिहारी बाबू, घरतक साथ चलोगे ? काम है।

बिहारी बाबू मानों जग उठे, फिर भी अधजगसे कट्टोके पीछे पीछे चल दिये।

२७

वही कमरा है, वही आला है, वही कट्टो है। फिर भी वही नहीं हैं। उसी कटोरेमें वैसा ही सफ़ेद दूध है,—पर जैसे जादूका फूँक फेर दिया गया है, और वह दूध नहीं हालाहल है। इस कमरेकी स्मृति, यह सामनेका आला जिसमें उस दिनका छः पैसेका दर्पण रक्खा है और वह कंघा और टिकुलीकी डिबिया, —मानों सब उसको चिढ़ाते हुए उससे कह रहे हैं, 'तुमने हमें धोखा देकर रक्खा है, हम पराये हैं ! पराये हैं !!' स्मृतियाँ उमड़ उमड़ कर कह रही हैं 'तुम' स्वप्नकालमें हमसे खूब खेलीं। अब तुम्हें जगा दिया है, अब हम जाती हैं। जाती हैं,—कहीं और।' वह सब अँगूठा दिखा दिखा कर मानों कह रही हैं, 'कहीं और ! कहीं और !!' जो अभी बीते क्षण तक सत्य था, वह सब कुछ इन स्मृतियोंका साथ देकर उसे बिरा रहा है, जा रहा है, कहीं और, कहीं और !!!'

ठठली करते हुए, पराये दिखते हुए, इस कमरेमें ही बिहारी खड़ा है।

कट्टोने अब बिहारीको देख पाया,—ऐसे विस्मित-चकित भावसे देखा मानों पूछना चाहती है, 'तुम कौन हो, क्यों आये ?—क्या चाहते हो ?' बिहारीने निरसंकोच 'कट्टो' का हाथ अपने हाथोंमें लेकर कहा, " मैं गरिमाका भाई हूँ। समझी कौन हूँ ? अब 'कट्टो' के सिवाय कुछ नहीं कहूँगा।"

"जो चाहे कहो, बिहारी बाबू। तुम उनके मित्र हो, और मेरे लिए सब कुछ हो।"

बिहारीने बड़ी तीक्ष्ण जिज्ञासा, बड़ी आशंका, बड़ी आकांक्षासे पूछा—

"कट्टो अब क्या...?"

"पहले एक थे, अब दो हो गये हैं। दोकी सेवा करूँगी। मेरा तो काम और बढ़ गया है।"

बिहारी कहना चाहता है, सत्य इस योग्य नहीं है। पर सामने खड़ी इस भक्तिनके आगे मूर्तिगर हाथ रखते डर लगता है। कट्टोकी खातिर वह

सत्यको अब कुछ न कहेगा ।

“सत्य अब तुम्हारी मेवा नहीं लेगा, कट्टो । न तुम्हारी जीजी यह होने देगी ।”

“न सही, मेरा काम मेरा काम है । तनसे नहीं तो मनसे तो करूंगी ही ।”
इसी क्षण भीतर कुछ उठा और बिहारीके शरीर और आत्माको एक रंगमें रंग गया । परमात्माने हम दोनोंको साथ ला दिया है,—अब दोनों धाराएँ एक होकर बहेंगी, उनका कुछ और काम न होगा । अपनी संयुक्त-जीवन-धारापर किनारे किनारे तीर्थ स्थापित करें और यह पुराय गंगाकी तरह लोकमें बहती निकलती चली जाय,—कल्याण सरसाती हुई, खेतीको इरियाती हुई, लोगोंको नहलाती हुई, लहराती हुई अनन्त सागरमें विलीन हो जाय । बिहारी एक क्षण इस लोकोत्तर भावनाके प्रबल प्रस्फुटनमें आत्म-सात हो गया । फिर बोला—

“कट्टो, एक साक्षात्कार हुआ है ।.....”

यहाँ उसका कण्ठ काँप गया और सुर लरज आया ।

“बिहारी बाबू !....”

वह भी इतना कहकर चुप हो गई । रुककर फिर कहा—

“रह न समझो, मैं तुम्हें गलत समझती हूँ । तुममें तो कुछ समझनेको है ही नहीं । जो बाहर है, वही भीतर भी है । भीतर वही विनोदका भरना भरता रहता है, जिसका आधा जल आँसूका और आधा हँसीका है, और जिसमेंसे हर बात आर-पार दिखाई देती है । लेकिन अज्ञानी घट नहीं सकती, होनी टल नहीं सकती । जो हो गया, हो गया । उसे मिटाना अब बससे बाहरकी बात है । जो चढ़ चुका,—उसे चरणोंमें वापिस खींच नहीं ला सकती । वह अब मेरा नहीं रह गया । लेकिन.....”

“लेकिन...?” बड़ी व्यग्र उत्कंठासे बिहारीने कहा—

“लेकिन एक बात है । सोती हूँ तो आकाश-गंगाको ऊपर खिलखिलते देखती हूँ । वह हमपर नीचेको देखती रहती है । हमारी जगतकी यह गंगा भी ऐसे ही ऊपरको देख देखकर बहती रहती और हँसती रहती है । मुझे लगता है कि ये दोनों गंगाएँ एक दूसरेको देख देख कर ही जीती हैं । इस सारे अनन्त शून्य,—किसी गणानामें न आ सकनेवाले आकाशको भेदकर इनकी हँसी एक दूसरेको परस्पर कुशल-क्षेम दे आती है । दोनोंका मन एक

है, नियम एक है । मालूम होता है, दोनों आपसके समझौतेसे इतनी दूर जा पड़ी हैं कि दोनों एक ही उद्देश्यको दो जगह पूरा करें । दूर हैं, फिर भी पास हैं । अलग हैं, फिर भी एक हैं । बिहारी बाबू . . बिहारी बाबू, क्या बह नहीं हो सकता ?—क्या हम भी दो ऐसे नहीं हो सकते ? दूर, फिर भी बिल्कुल पास । अलग, फिर भी अभिन्न । दो, फिर भी एक । एक ही उद्देश्य, एक ही जीवन-लक्ष्यमें पिरोये हुए ? ”

बिहारीने कहा—कट्टो ! . .

कट्टोने कहा, “ आओ, मेरे साथ बँधते हो ? मैंने तुम्हें देखा, तुमने मुझे देखा । तुमने मेरी भाषा भी देखी, भाव तो देखे ही । ‘वह’ नहीं जानते मैं कितनी पढ़ गई, कोई भी नहीं जानता, मैं भी नहीं जानती थी । अभी जानी हूँ, जब तुम जाने हो । इतनी हिन्दी जाननेके बाद कुछ करोगे तो तुम्हें भी मदद पहुँचा सकूँगी । इतनी भाषा, अर्म्माँके बाद, मुझे रोगी भी दे ही देगी । इस तरह, पढ़ने-लिखनेके लिहाजसे भी तुम्हें मुझपर शर्म करनेकी जरूरत नहीं । बोलो, बँधते हो ? ”

“भाबमें फेंको पढ़नेको ! . . . बँधता हूँ । ”

“बिहारी बाबू, बड़ा कठिन यज्ञ सम्पन्न करनेके लिए बँधते हैं हम । सोच लो तुम । बहुत लम्बा जीवन आगे पड़ा है . . ”

“तुम मुझसे छोटी हो । तुम्हारे लिए व्रत और कठिन . .

“मुझपर तो आ पड़ा है, पर तुम . . ! ”

“कट्टो, बँधता हूँ . . । ”

“ उस यज्ञके लिए सबसे सुंदर शब्द है मेरे पास ‘वैधव्य’ । अर्थ है, ‘आत्म-आहुति’ । बँधते हो ? ”

“ बँधता हूँ । ”

कट्टोका बायाँ हाथ बढ़ा, बिहारीका दायाँ । दोनों एकमें जुंथ गये ।

“ हम दोनों वैधव्य-यज्ञकी प्रतिज्ञामें एक दूसरेका हाथ लेकर आजन्म बँधते हैं । हम एक होंगे,—एक प्राण, दो तन । कोई हमें जुदा नहीं कर सकेगा । ”—कट्टोने कहा ।

“ हम दोनों वैधव्य-यज्ञकी प्रतिज्ञामें एक दूसरेका हाथ लेकर आजन्म

बंधते हैं। हम एक होंगे,—एक प्राण दो तन। कोई हमें जुदा नहीं कर सकेगा।” बिहारीने दोहरा दिया।

कट्टोने कहा—

“आज मेरा त्रिवाह पूर्ण हुआ। वैधव्य सार्थक हुआ।”

बिहारीने कहा—

“यह महाशून्य साक्षी हो, हम कट्टो-बिहारी सदा एक दूसरेके प्रति कट्टो बिहारी रहेंगे, न कम न ज्यादा।”

फिर बिहारीने कहा, “कट्टो, कहो, जो दूंगा, लोगी।”

“जो दोगे, लूँगी।”

कुछ देर वह चुप रहे। फिर कट्टोने थोड़ा हँसकर कहा—

“हमारे जीवनका अकेलेपनसे अनायास इस तरह उद्धार हो गया। अब आओ, मेरा एक काम करो। तुम घर कब जा रहे हो ?”

“आज रात, नहीं तो कल सवेरे जरूर।”

कट्टोने तिसपर टिकुलीकी वह डिबिया ली, कंधा और शीशा, और हाथोंसे वह दो लाल चूड़ियाँ निकालीं, उन्हें एक पोटीमें बाँध दिया, कहा—

“तुम्हारी बहिन,—क्या नाम है ?—गरिमा। वही मेरी जीजी। उन्हें यह जाकर देना। कहना—एक कट्टो है, नटखट लड़की, गँवारिन, उसने ये ही हैं। वह उसके मास्टर रहे हैं और वह उसकी जीजी हैं। कहना मैंने उनसे वायदा ले लिया है, पहले जीजीको मेरे यहाँ खाना होगा। यह भी कहना, कट्टोको उन्हें अँग्रेजी पढ़ानी होगी। और कहना कट्टोको असीस भेजें। सेव-काईका मौक़ा मिलेगा, एक बार तो उससे पहले भी आशीर्वाद दे ही दें।... यह सब कहोगे न ? कहो—कहोगे।”

“जरूर कहूँगा, यह सुहाग कट्टोका उतरन है—।”

“हैं हैं। यह क्या कहते हो ? यह तो मैंने जबर्दस्ती चढ़ा लिया था। उतरन कैसे हुआ ? नहीं नहीं, बिल्कुल नहीं। मेरे पास शुभसे शुभ जो चीज है, दे रही हूँ।”

“सब कहूँगा। और कहूँगा, कट्टोके साथ मेरा वरण हो चुका है।”

“कह देना।”

“तो मेरा काम हो चुका ?”

“हाँ।”

“जाऊँ ?”

“जाओ, —मौँके पैर छूते जाना।”

“जानेसे पहले कुछ दोगी नहीं ?—यह अच्छा वरण !”

“क्या दूँ ?”

“कुछ भी तो—”

“अच्छा लो.. .”

तभी उसने एक आसनपर बैठकर भट-से चर्खेपर सूत काता। हल्कीके रंगमें उसे रंगकर माला बनाई। दोनों हाथोंसे वरमालाके रूपमें पकड़ा, धोतीका झोर जरा आगेको किया, और एक खट्टी मीठी हँसी हँसके बिहारीके गलेमें डाल दिया। फिर एक नमस्कार किया, चरणोंमें हाथ लगाया और फिर उस हाथको अपने माथेसे छुआ लिया।

इस समारोहमें बस उस कमरेकी स्तब्ध शून्यताने मानों अपनेको खोकर मौन योग दिया। बाहरी आँख इस शुचि व्यापारपर पढ़नेसे बची रहीं। इस ग्रंथि-बंधनकी एकमात्र साक्षी होकर अचर-प्रकृति मानों जी-ही-जीमें मग्न-मूक थी।

“माला सत्यको दिखाऊँगा।” बिहारीने मन्त्र-बद्धताको तोड़कर कहा।

“तुम्हारी है, जो करो।”

“जाता हूँ, कब मिलना होगा ?”

“देखो—”

“अच्छा, कट्टो, प्रणाम बिहारीका प्रणाम। प्रणाम लो और यह लो।” एक बुरी तरह गुन्नीमुड़ी हुआ कागज थमाकर बिहारी निकला, मौँकी चरण-रज ली, रुका नहीं, चला गया।

सौ रूपयेका नोट खोले कट्टो कुछ सेकिब खोई-सी खड़ी रही, फिर चौके-की संभालमें चली गई।

२८

बिहारी अपने घर पहुँचा। बाबूजी बैठकमें ही बैठे हैं।

तोंगिसे उतरा नहीं कि पूछा, “आ गये !...” अर्थात्—‘क्या लाये ?’

“हाँ, आ गया।”

“क्या बात रही ?”

“अभी आता हूँ, जरा यह सामान....ऊपर....”

“हाँ हाँ।”

बाबूजीने देखा कि सामान नौकर ले ही जा रहा है, एक मिनटको तो यहाँ बैठ ही सकता था, बात कहनेमें देर लगती कितनी है, पर नहीं, ऊपर... और, लक्षण बुरे नहीं हैं।

बाबूजीसे बात तो कहेगा ही, पर कट्टोका काम खत्म करनेकी उसे जल्दी है। सबसे पहले कट्टो, फिर और कोई। जरा-सी तो पोटली है, जेबमें डालकर ऊपर पहुँचा। पुकारा—“गिरी!—गिरी !....”

गिरी चौकैमें है। बालसुखा-सुख कर अभी गई है देखने कि महाराजिन सब कुछ ठीक कर रही है या नहीं। महाराजिनको इतना कद चुकी है, फिर भी कुछ न कुछ गड़बड़ हो ही जाता है। गरिमाको क्या वह जानती नहीं है? ठीक नहीं करेगी तो दिल्लीमें, महाराजिनोंकी कमी पड़ी है? सो ही बात गरिमा अब बारहवीं बार महाराजिनके कानके रास्ते अकालमें प्रवेश करा देनेको वहाँ पहुँची है। मोटी, फूले नथनोंवाली, सागके बाजारमें जो सब कुँजड़ोंसे बाजी ले जाती है, वही कुसलो इस छोटी मालकिनके सामने थर-थर काँपती है। इस देहके कम्पनमें अगर नोन बटलोईमें गिरते गिरते खीरकी पतीलीमें पड़ जाता हो तो पाठक अचरज न करेंगे और उसे क्षमा कर देंगे। लेकिन जिन्हें वह खीर खानी पड़ती है, उन सबके रोषकी संपूर्ण स्वतवाधिकारिणी प्रतिनिधि होकर जब वह छोटी मालकिन सौपिनकी तरह चमकती और फुफकारती महाराजिनके सिरपर आ खड़ी होती है तो अगर नोन खीरमें नहीं पड़ता, तो मिर्च दालके बजाय आँचमें पड़ जाती है। तब महाराजिन खौंसी और झींकेसे व्यग्र होकर अपनी सफाई देनेमें अक्षम हो जाती है और छोटी मालकिन भी अपने गुस्सेको आधा निकला हुआ और आधा पेटमें ही खौलता हुआ लेकर वापिस पलायन कर जाता है। तब वह झींकती भी

जाती है और भींकती भी जाती है। ऐसा ही साधारण संयोग इस समय भी घट गया था। चौकेमें उसने भैयाका आना सुना। तभी मिर्चाहुति चूल्हा-भिनमें छूट गई। और तभी वह बाहर दौड़ी और तभी बोली —

“मैं...छिं:—छीं...भैया...छिं:..”

भैयाने यह अपनी अगवानीपर लगातार छींकोंकी सलामी सुनी।

“यह क्या मामला है ? ”

“वह कम्बख्त—आक् छिं:, डैम...छिं:..”

“यह छिं: और सुशब्दोंकी बौछार मेरे आते ही... ”

“यह डैम् रैस्कल—आ...आ...क्...छिं:..”

“मुझे माफ़ करो, मैं चला जाता हूँ भई ।”

“शैतान, कलसे ही.. छिं: छिं:.. छिं:.. छिं:..”

छींकोंका प्रकोप शांत हुआ तब बिहारिने संबोधन किया—

“गिरी... ”

“वह महाराजिन कलसे नहीं रह सकती। म कहती हूँ..”

“मेरी बात सुनती हो या..”

“सुनती हूँ, लेकिन तुमने ही.. ”

“हाँ, मैंने ही सृष्टि रची, और मैं ही बिगाड़—”

“तुमने ही यह महाराजिन रखवाई थी । ”

“अब दोष नहीं होगा, तो। बस, अब तो स्वस्थ हुई?—या अब...”

“स्वस्थकी बात नहीं, कोई न कोई गढ़बढ़ कर ही देती है ।”

अच्छा, अब इस अध्यायको खतम करो। प्रकोप-पर्व समाप्त, नवीन पर्व आरम्भ। सुनो—”

सारी आकृति और चेष्टामें ‘सुनाओ—’का भाव लेकर वह सुननेको खड़ी हो गई।

“मैं वहाँसे आ गया हूँ। तुम्हारे लिए सोहाग-कोयली ले आया हूँ। लो ।”

बिहारिने वह पोटली खोलकर गरिमाके आगे फैला दी।

“किसने दी ?—उस...?”

“हाँ उसने ही। अनती तो हो उस कट्टोको ?”

गरिमा कट्टोको खूब जानती है। सत्यका रुख अब तक वह खूब समझती जा रही थी। जानती थी,—जबमें कट्टो ही है। यह जानते ही उसने उसे अपने प्रतिद्वंद्वीके रूपमें स्वीकार कर लिया था। बाबूजी और सब जोर लगा रहे हैं, तब भी वह रुख अनमनाया ही हुआ है,—यह देखकर इसने समझ लिया प्रतिद्वंद्वी प्रबल है। तभी इसके बड़प्पनने उठकर इस हलकी-सी उठती हुई स्पर्द्धाको तीक्ष्ण धार दे डाली। 'वह गँवार छोकरी मेरा मुकाबला करेगी—मेरा ?' यह भाव उसे दिन—रात सुलगाये रहने लगा। यह सुलगता हुआ भाव कभी महाराजिनके सिरपर फूटता था, कभी माँके, और कभी बाबूजीके। गरिमा सत्यको चाहती थी, इसमें सन्देह नहीं। वह युवती थी तिसपर पढ़ी—लिखी। और सत्य भी शकलमें बिल्कुल अपरूप नहीं था। और अनिच्छा यौवनका स्वभाव नहीं है। लेकिन जब कट्टोका नाम सुना, और वह तकिया देखा, तब यह साधारण-सा खिंचाव एकदम ईर्ष्याकी धारकी तरह पैना हो उठा। तब यह सत्यको प्यार करनेपर लाचार हो गई। और यह प्यार ही काटने और घायल करने लगा।

अब बिहारी पक्की खबर ले आया है, और कट्टोने दी हैं कुछ चीजें ! इन सबको अपनी जीतकी भेंटके रूपमें उसने स्वीकार किया। कट्टो कैसी कट गई होगी, देखो न, चली थी मुझसे बदन ?—आदि आदि चहकते विचारोंमें वास्तव संवादकी खुशी मानो खो गई है। सत्यसे विवाह होगा, यह बात तो जैसे उसके ध्यानमें है ही नहीं, मैं जीती हूँ, कट्टो आखिर हार गई है,—इसीकी नशीली खुशीमें खुश है।

“तो यह उसीने दी ?”

“हाँ—”

“वह क्या यह जानती नहीं, मैं उस जैसी गँवारिन नहीं हूँ ?”

“वह कुछ नहीं जानती...”

“मेरे लिए इनका उपयोग कुछ नहीं, सिवाय... फेंक देनेके !...”

“हैं हैं, फेंकना नहीं, मेरी कसम।”

“य' कंधा, य' शीशा, और ओ—यह कुंकुम !—छिः !—मैं क्या करूँगी इनका ?—बड़ी सौगते हैं न ?”

“गिरी, ये सौगते ही हैं। मेरी कसम जो इन्हें फेंका तो।”

“ऐसे इनमें क्या लाल हैं ? कितने पैसेकी होंगी ये सब ?”

“गिरी, कट्टोने कुछ कह भी दिया है तुम्हें कहनेको...”

“क्या क्या, सुनूँ तो ?”

“कहा है कि कहना, ‘वह मेरी जीजी हैं । यहाँ आयेंगी तो मैं उनसे अंग्रेजी पहुँगी और टहल करूँगी ।’ और...और गिरी, तुम्हें वहाँ पहली रोटी उसके घर—उसके हाथकी खानी पड़ेगी । कट्टोने सत्यसे वायदा ले लिया है । और,—और उसने आशीर्वाद माँगा है ।”

यह बात गरिमाके भीतर तक पहुँच गई, लेकिन जैसे भीतर उसको आश्रय नहीं मिला । गरिमा इस बातको कुछ समझ पाई नहीं और उसको लेकर वह उधेड़-बुनमें पड़ गई । इसके कहनेका क्या तात्पर्य है, कैसे वह कह सकी यह बात !—सो उसकी समझमें नहीं बैठता । उसने कहा—

“उसे मानो और कुछ कहनेको नहीं था ?”

“गिरी, एक बात कहूँ ?”

“कट्टोके बारेमें ?—कहो, जो कहना चाहो ।”

वह अब कट्टोको रोषका पात्र नहीं देखती । कभी उसके बारेमें सोचा था,—मानो उसपर अनुग्रह किया था । अब मानो उस अपेक्षित चिन्ताकी आवश्यकता शेष हो गई है । अब वह कृपाके साथ उससे सहयोग-सम्बन्ध स्थापित कर लेगी । अब काहेका खिंचाव,—काहेका तनाव ? मानो, जो पहले रोष किया, अब अनुग्रह दिखाकर उसका सारा बदला चुका डालना चाहती है । इसी लिए आग्रहके साथ उसने कहा, “कहो जो कहना चाहो । न हो, तो कहो वह कैसी हैं । मैं उसे अब प्यार करूँगी ।”

“गिरी, वह सुन्दर नहीं है । पढ़ी-लिखी ज्यादा नहीं है । हम-वह बँध गये हैं, मैंने विवाह किया है ।”

इसके लिए गरिमा तैयार नहीं थी । यह सौभाग्य क्या कट्टोके योग्य है ? कट्टोको प्यार तो करेगी,—करती; पर यह एकदम इतना सौभाग्य !—कट्टोने यह अपनी योग्यतासे कमाया नहीं है, निस्संशय छलसे प्राप्त कर लिया है ।—इननी उसकी स्पर्धा ! उसने कहा—

“ओह तुम्हें क्या हो जाता है, भैया । उसने जादू कर दिया है, चुड़ै... कहींकी !”

“हाँ, जादू किया है। वह जादूगरनी है। मैंने ही उसके जादूसे सत्यकी रक्षा की है। पर रक्षा-रक्षामें खुद फँस बैठा।”

“यह क्या पागलपन है...?” गरिमा बोली।

“क्या पागलपन है!—” कहते कहते बाबूजीने प्रवेश किया। अब तक बिहारी लौटा ही नहीं, यह कैसी बात है? आखिर उकताकर बाबूजी खुद ऊपर चढ़ आये हैं। गरिमाकी तरफ़ देखकर कहा—

“...यह पागलपन क्या...?”

“बाबूजी, बिहारीने ब्याह कर लिया है। वह कटो...”

बाबूजी चौंके, “क्या?”

“वह कटो लडकी, आपने सुना होगा...”

बाबूजीके मुँहसे निकला—“बिहारी?”

बिहारीने अविचलित अकम्प स्वरमें कहा—“जी।”

बाबूजी क्षणिक गुम रहे। फिर क्या हो गया?—बोले—

“बहूको कब लाओगे घरमें?”

“बाबूजी, वह घर नहीं आयेगी, वहीं रहेगी।”

“क्या?” जोरसे झटककर बाबूजीने कहा।

“वह वहीं रहना चाहती है।”

“और तू?”

“अभी तो इम्तहान देकर घूमने जाऊँगा। आप फिर न करें, फेल अब कभी न हूँगा। घूमनेमें दो साल लग जायँ,—शायद ज्यादा भी। लौटकर आपसे परामर्शके बाद, देखूँगा, क्या करूँगा।”

“और बहू?—नहीं, वह यहाँ रहेगी। मेरी बहू वहाँ रहेगी, वैसी रहेगी और यह रुपया यों भरा भरा सबेगा? नहीं वह यहाँ रहेगी, बिहारी।”

“बुला भेजिएगा। आये, तो आ जायगी।”

“मैं पहेली सुलझाना नहीं चाहता।—कैसा यह ब्याह है तेरा?”

“हमारा ब्याह हुआ है इसलिए कि हम दूसरा ब्याह न करेंगे। साथ रहे रहे, न रहे न रहे,—कुछ बात नहीं। क्योंकि हम हमेशा साथ हैं।”

“यह पागलपन खतम करो। जाना हो जाओ। पर यह पागलपन मैं नहीं सुनना चाहता। मैं तुम्हें किसी बातसे नहीं रोकेँगा। पर ऐसी दुनियासे परेकी

बातें मेरे सामने न किया करो ।”

तब बाबूजीने घरके आँगनमें जाकर बिहारीकी माँसे पुकार कर कहा—

“सुना कुछ ? बिहारीने ब्याह कर लिया है । बहू वहाँ गाँवमें रहेगी,— बिहारी लापता होगा । ऐसी बात तुमने सुनी है कभी ?”

“ब्याह हो गया—किसीको पता भी नहीं ! और बहू वहाँ, और यह यहाँ भी नहीं वहाँ भी नहीं !!—यह कैसा किरसा कह रहे हो तुम ?”

“कैसा है, सो बिहारीको ही बुलाकर पूछ लेना ।”

कहकर बाबूजी बैठकमें जाकर आजके अखबारमेंसे दुनियाकी असारता खोजने लगे । गरिमाकी बात, हठात, भूल ही गये ।

२६

ब्याह हो गया है । बड़े घरकी बेटी,—खूब अँग्रेजी-पढ़ी बहू गाँव आई है । दुनियाँका आठवाँ आरचर्य उठकर मानों गाँव आ गया है ।

पर ठहरो, नई--नवेली बहूको देखनेकी उतावली न करो । औरतोंकी भीड़ उसे घेरे है उसे छूँट जाने दो, और कट्टोको जरा लुट्टी पा लेने दो । उसके साथ--साथ अकेलेमें चलेंगे ।

इधर कट्टोकी जान--पहचान नई बना लें । वह अब वैसी ही पेड़-वाली कट्टो बन गई है । कुछ आया था जिसके कारण वह लड़ेंगा--ओढ़ना पहनकर कौनेमें दुबकी सिमटी बैठे रहनेकी बात सोचने लगी थी, लेकिन वह चला गया,—चलो अच्छा ही हुआ,—और अब फिर वह वैसी ही भागने-उछलने, चहचहाने लगी है ।

जीजी कबकी आई हैं,—पर उसे फुर्सत नहीं निकल रही है । बात यह है कि वह इतनी जनियाँके बीचमें जायगी तो चुपचाप बैठे रहना पड़ेगा,—और यह उससे न होगा । वह तो जीजीसे मचलना चाहती है, अभी कुछ जीजीसे उलझे बिना उससे कैसे रहा जायगा ? बाल भी तो उनके काढ़ेंगी, उनकी चीजें भी देखेंगी,—सब उनकी किताबें भी, गहने भी । इसीसे वह कुछ न कुछ धरा-सँभाल किये ही जा रही है ।—पर ये औरतें भी कैसी हैं, जमके ही बैठ गई हैं, टलती ही नहीं ! अब कट्टो भीतर ही भीतर कुलबुलाते कुलबुलाते तंग हो गई हैं । बैठी हैं तो बैठी रहो,—यह तो अब जायगी ही ।

लो, तैयार हो जाओ ।

प्रौढ़ा और नवीना, मुखरा और मौना उज्ज्वला अपितु श्यामलकांता आदि विविध बखानकी स्त्रियाँ विभिन्न वर्णों और वर्णोंके साज और सिंगार पहने, अचरजसे थोड़ा सम्मान-संभ्रम-पूर्ण अंतर छोड़े 'एक' को चारों तरफसे घेरे बैठी हैं । वह एक बहू बनकर आई हुई गरिमा है । देखो तो, कैसा ओआ ओड़े बैठी हैं और लहँगा सिमटाकर ऐसा कर लिया है कि दीखे ही नहीं । मानों इसे और कुछ पहनना आता ही नहीं, सदा यही पहिना की है, और सदा मानों यही कपड़े पहिने, यों ही बैठी रही है । गहने एक एक अंग-पर झलमल झलमल कर रहे हैं । आँखें सामने किसी अज्ञात बिन्दुके भीतर घुसनेका प्रयास कर रही हैं, थक जाती हैं तो बायें हाथके कंगनकी एक उठी हुई नोकपर आ ठहरती हैं । बहू इस तरह इतनी दृष्टियोंसे जकड़ी हुई बैठे बैठे थक गई है, चाहती है इनकी नजरें कुछ ढीली हों, कुछ बातचीत हो, जिससे उसके चारों ओर फैला हुआ यह विशिष्टताका परिवेष्टन टूटे और उसे आदमीकी तरह कुछ करने-धरनेका अवकाश मिले । पर ये सब आपसमें बोल सकती हैं, उससे नहीं बोल सकतीं,—न जाने यह कहीं अंग्रेजी बोल पड़े !—वे तो बस इसे देख सकती हैं ।

बहू उठ सकती नहीं, और अब बैठी भी रह सकती नहीं । वह बढ़ी व्यथा पा रही है । कितनी बार उस बिन्दुसे हटकर कंगनेपर और कंगनेसे उस बिन्दुपर लौट लौट जाकर उसकी दृष्टि थक चुकी है । तभी सुनाई दिया—

“जीजी !”

उठ पड़ी । देखा, जरूर वही है । अनायास कह उठी ‘कटो!’ अनायास वह खिल गई; अनायास हाथ फैल गये,—मानों स्वागतके लिए; एकदम, सब कुछ बह गया; अनायास इस कटोको बैठानेके लिए मानों हृदय किवाड़ खोलकर सन्मान-महित खड़ा हो गया ।

कटो दौबी आई, उस आलिंगनमें बँध गई ।

“जीजी !”

“कटो !”

जैसे दो सरिताएँ मिल गई, दो लताएँ मिल गई, दो कोमलताएँ मिल गई ।

स्त्रियोंने देखा कि यह क्या ? कटो बाहर कभी नहीं गई, बहू यहाँ पहली बार आई है, फिर यह क्या ?

वे क्या जानें कि दोनोंके हृदय,—एक ओरसे चाहे स्पर्धा और ईर्ष्यासे हो, और दूसरी ओरसे श्रद्धा और अर्चनासे बहुत पहलेसे एक-दूसरेसे परिचित हैं। और वे क्या जाने स्पर्धा और श्रद्धा, और ईर्ष्या और अर्चना एक ही भावनाके ओर और ओर हैं, ऋण और धन दो सिरे हैं। उन दोनों सिरोंके बीचमें रहने और बढ़नेवाला तत्त्व है आकर्षण।

३०

दोनों अकेली हैं :

“जीजी, मेरी बात उन्होंने कही थी !”

“कही थी। ब्याहकी भी कही थी।”

“बट तो हँसी बहुत करते हैं। हमेशा हँसी !—यह कोई ठीक बात है !”

“अच्छा, उसकी ठीक बात नहीं है। फिर तू ही बता ठीक बात।”

“जीजी, कुछ नहीं। भला, ब्याह कैसा ? जीजी, जानती नहीं तुम, मैं तो विधवा हूँ। विधवाओंका ब्याह होता है !—ऋः।”

“तुम तो एकदम ब्याहपर जैसे लानत भेजती हो !—फिर क्या बात है !”

“कुछ बात भी हो जीजी !—बिहारी बाबू तो यों ही...”

“देख, कटो, छिपेगी तो ठीक नहीं। मैं फिर तेरी कुछ भी न हूँ ! मैं तेरी जीजी नहीं हूँ, भला ? और जीजीसे तू अपनी बात न कहेगी ?”

“हमने प्रतिज्ञा की है, वह कुँआरे रहेंगे, मैं ऐसी ही रहूँगी। और हम दोनों अपनी बात नहीं सोचेंगे, दूसरोंकी सोचेंगे। मुझे तो सोचनेके लिए तुम हो, और तुम्हारे ‘वे’ हैं। जीजी, उन्होंने तो मुझे पढ़ाया है। मैं भला क्या जानती थी, और वह न होते तो आज क्या मैं तुम्हें जान पाती ? बिहारी बाबूसे भी अपने आपमें ही सुखी नहीं रदा जाता। बिहारी बाबू तो दुनियामें बिहारके लिए ही बने हैं। वह क्या एकके होने लायक हैं,—सबके हैं। मैंने यही देखकर उनके साथ प्रतिज्ञा बाँध ली। बस, यही बात है जीजी,—इसे बिहारी बाबू ब्याह कह लें या कुछ भी कह लें।”

“यह अद्भुत बात तुम्हें कैसे सूझी कटो ?”

“अद्भुत क्या है जीजी इसमें ? बिहारी बाबूको देखकर मुझे ऐसा

लगा कि उनकी आत्मा किसी एकका सहारा पाकर कल्याण-रूप होकर व्याप्त हो जाना चाहती है। और वह उस 'एक' को खोजते फिर रहे हैं। मैंने अपनेसे पूछा, 'क्या मैं वह 'एक' हो सकती हूँ?' मनने कहा, 'क्यों नहीं?' जीजी, सो यह बात हिम्मत करके मैंने कह डाली.....'

"तुमने यह आत्मा पढ़ना कहाँ सीखा? देखती हूँ, तुम तो बड़ी हाशियार हो!"

"जीजी, तुम तो ठट्टा करती हो! आत्मा क्या कोई सबकी पढ़ी जाती है? और क्या कोई सीखा जाता है? बिहारी बाबू तो मुझे ऐसे दीखे जैसे आपके अन्तर, कोई साफ़ साफ़ एक एक पढ़ ले।"

"तो फिर यह ब्याह कैसे हुआ? वह तो कहने से, ब्याह हुआ है और तुमने उनपर जादू फेरा है।"

"जीजी, वह तो बात ऐसी ही ठट्टेस कहा करते हैं। हम कब चाहते हैं, लोग उसे ब्याह कहें, ब्याह समझें। हाँ, इतना है कि मैं उनके और वह मेरे जीवनसे मिल गये हैं।—हम बँध जो चुके हैं एक ही प्रतिज्ञामें। उनसे मेरा और मुझसे उनका जीवन बनेगा और पूर्ण होगा। उनकी वजहसे मैं इकली भी अकेली न हूँगी, और हम एक दूसरेके होकर सबके होनेकी राह पा लेंगे। मैं उनके लिए मर जाऊँगी, ऐसे ही वह मेरे लिए मिट जायेंगे।.....पर जीजी, तुम मुझे ऐसे देख रही हो जैसे मैं बिल्कुल पगली हूँ। बिल्कुल पगली थोड़े ही हूँ, हाँ तुम्हारे जितना तो नहीं जानती। सो क्या उस बातपर तुम मुझे यों देखोगी। न न, मुझपर तुम बिगड़ नहीं पाओगी।...अच्छा, चलो अब जीजी, घर चलो हमारे। तुम रोटी तो बनाना क्या जानती होगी, क्या काम पढ़ता होगा वहाँ तुम्हें ऐसा। बैठी रहना, बताती जाना, मैं बनाती रहूँगी। तुमसे कहा न होगा उन्हींने, आज तो तुम्हें मेरे ही यहाँ खाना खाना पड़ेगा। हाँ...और भी तो बात है,—आशीर्वादकी.....आशीर्वाद दिया तुमने?—अब यहाँ देना पड़ेगा।—पहले दे दोगी, तब रोटी मिलेगी।"

यह कच्चे ऐसी बात क़रती है कि कहींसे बचनेकी राह ही नहीं छोड़ती। सवाल भी करती है, और जवाब भी अपने ही आप दे देती है, जिससे 'नाहीं' करनेका मौका नहीं रहता। गरिमा इसकी यही बात देख देखकर अचरज कर रही है। गरिमासे जो चाहे करवा लेती है, और हर बातमें अपनी ही चलाती है,—पर ऐसे ढंगसे कि कुछ कहते नहीं बनता, बिल्कुल अखरता ही नहीं

यह आशीर्वाद देना-दिवाना तो किसी शिष्टताके 'कोड'में उसने सीखा नहीं । न वह आशीर्वाद देनेको अत्यन्त उत्सुक है । पर—

“जीजी, चुप क्यों हो ? देखो, ऐसे । मैं बैठती हूँ घुटनेके बल, फिर पैरोंमें पड़ूंगी, तुम मेरे सिरपर हाथ रख दोगी,—प्रेमसे जैसे माँ हो । फिर मैं उठ जाऊँगी, और मुझे गले लगा लेना । पर देखो, असली मनसे करना, नहीं तो मुझे फिर कसरत करनी पड़ेगी । जबतक ठीक नहीं होगा, तबतक कूट्टी नहीं दूँगी । ”

कट्टो बात तो बहुत बड़ी बड़ी करती है, पर बोलती बिल्कुल बच्ची-सी है । गरिमाने अपने लिए 'माँ' सुना, और उसका हृदय न जाने एक कैसे रससे भीना हो गया । अब तो सचमुच इस लड़कीको वह कंठसे लगा लेना चाहती है । इस लड़कीसे तनकर रहा नहीं जायगा,—वक्त वक्तपर बहुत पगिड-नाईकी बात कर जाती है तो क्या ? उसके भीतर जो प्रसुप्त मातृत्व है, इस लड़कीने अपने लड़कपनकी मीठी बोलीसे छेड़कर उसे चंचल कर दिया है । तानसेनने अपने कण्ठके दर्दसे पत्थरोंको पिघला दिया, आर्तोंकी पुकारने न्याय-कठिन परमात्माको पिघला दिया,—तब कट्टोकी इठ-मचलने शिश्ना-कठिन गरिमाको पिघला दिया तो इतनी बड़ी बात क्या हुई ?—मातृत्वके गौरव और स्नेहसे कोमल गरिमाने कहा—“कट्टो, म...”

लेकिन तबतक तो वह घुटनेके बल बैठ गई थी । उसने माया पैरोंमें लगाया,—पैर खींच लिये और गरिमा पानी पानी हो बह चली ।

स्नेहार्द्र-कंपित वाणीसे गरिमाने कहा—

“हैं हैं, कट्टो, ...”

पर कण्ठ बहुत भर रहा था,—हाथसे सिरको थपका और फिर दोनों हाथोंसे उठाकर आलिंगनमें बाँध लिया ।

छूटते ही कट्टोने कहा—

“मेरी अच्छी जीजी, कैसी भली हो ! जीजी, चलो, मेरे घर नहीं चलोगी ?”

गरिमा बहुत बार नहीं रोई है । पर यह रोना तो बड़ा सुखप्रद मालूम हुआ । वह इससे हरी हो गई, जैसे बारिशसे झरी-धुली नई फुलवारी हो ।

“कट्टो, तू मेरे णस नहीं रह सकेगी ? मेरे साथ घर चली चलो तो बड़ा

ही अच्छा हो। ऐसी ही कट्टो धनकर रहना, सब तुझे प्यार करेंगे। तुझे कोई प्यार न करेगा तो किसे करेगा ?”

“मैं साथ चलूंगी ? कैसी अनिष्ट बात कहती हो जीजी ? इस गाँवको छोड़कर और कहीं रहूँगी तो डालसे टूटे फूलकी तरह ज्यादा न रहूँगी। और वहाँ तुम्हारे घरमें मेरे जैसी गँवारिन क्या भली लगेगी ? जीजी, मेरी तो यही जगह है,—यही अम्माका जामन-वाला घर।...पर यह ऐसी बात क्या कह बी ? क्या उन्होंने कहा था ?”

कट्टो, इस स्थलपर क्यों झूठी हो ? वह अभी अभी फूटकर बह चुका है, अभी तो दर्द देता है। पर मानृत्वकी इस हिलोरमें गरिमा इस हल्केसे दर्दको बेपीर मेल गई। बोली—

“उन्होंने तो नहीं कहा। वह क्यों कहते ? पर कहो, तो कह देखूँ ?”

“नहीं नहीं नहीं...”

“अब तो जरूर कहूँगी, डरती क्यों हो ?”

“उन्होंने ‘हाँ’ कर भी दी, तब भी मैं नहीं जाऊँगी।”

“तब तो तू आप जायगी।” एकदम ‘तू’ से उसने ऐसी गहरी बात कह डाली।

कुछ देर और बात हुई। पर ऐसी सब बातें हम नहीं बता सकते। ऐसी जगह ज्यादा खोद-बीनकी जिज्ञासा भले आदमी नहीं किया करते। इससे मन मनमें जो चाहे समझ लीजिए, पर जोरसे कहिए मत और पूछिए मत।

उसके बाद कट्टोने अपनी जीजीसे अनुरोध किया—

“घर चलो। रोटी मैं बनाऊँगी तुम देखती रहना, बताती रहना।”

सो तो नहीं होगा। गरिमा क्या चुप बैठी रहेगी ? वह भी जरूर बनायगी। बनायगी नहीं तो मदद तो खूब ही जोर शोरसे देगी। लेकिन—

“लेकिन, मैं अभी आती हूँ—मेरी कसम। तू चल इतने...। मैं... मैं जरा...”

बस बस बस, कट्टोसे ज्यादा मत कहो। वह समझ गई है। वह चली जाती है, अभी भागी जा रही है। खूब बातें करो, तुम दोनोंके बीचमें अब वह कौन है, अब उसे एकदम अकेले भाग जानेकी बड़ी भटपट पड़ गई।—पर बातोंमें जीजी आना भूल न जायें ! बातें ही ठहरी,—क्या अचरज है ! इससे चलते

चलते याद दिला गई—

“देखो, आना । कहीं...! तुम्हें मेरी...”

“हाँ, जरूर, जरूर, जरूर ।”

कहती रहो कितनी ही ‘जरूर’, कट्टो तो यह गई, वह गई ! छोड़ गई हैं तुम्हें कि अब खुलकर बातें कर लो—लेकिन झटपट उसके यहाँ भी जाना है ।

नई बहूने (अब तक भी टोहमें लगी हुई, सबसे नये मिनटकी और ज्यादेसे ज्यादे मिर्चवाली कोई खरी--खोटी सुनने और सुनानेके लिए सदा घात देखनेवाली प्रौढाओंकी रायमें बड़ी बेहयाईके साथ) अपने नये वरको खोज निकाला—

“जी, यह कट्टो मेरे साथ चली जाय तो कैसा ?”

क्या ?—कट्टो ? फिर कट्टो ?—मानों कुछ गलत सुना गया है, इसलिए प्रश्न-सूचक दृष्टिसे देखा । “.....!”

“क्यों, सुना नहीं ? या कट्टोको जानते नहीं ?”

“क्या ? कट्टो—? तब ?”

“वह मेरे साथ दिल्ली जाय तो कैसा ?”

“नहीं ।” झटकेसे पूरा जोर निर्णयमें फेंककर कहा ।

“नहीं ?”

“हाँ, नहीं । जहर रखना चाहो पास, रखो । पर मैं नहीं कहूँगा, मैं नहीं रखूँगा । कभी मरनेका लालच आ जाय तो खानेको पास ही तैयार रहे !—नहीं । कट्टोको तुम्हारे साथ या अपने साथ कभी रखनेको नहीं कहूँगा । समझी ?”

समझी भी और नहीं भी समझी । लेकिन इस वारेमें और ज्यादे कुछ बढ़ना ठीक नहीं समझा ।

फिर बादमें बहुत ही नियमित, दोनों ओरसे पाबन्द; और अत्यन्त उचित रूपमें थोड़ा-सा परस्पर प्रेम-परिवर्तन हुआ । (नहीं, आप नहीं सुन पायेंगे,—धीरज न खोयें और मुँह न बनायें) जब पाबन्दी, शिष्टता और औचित्यकी परिधि आ गई, तब विवाहके बादके प्रथम दिनका प्रेमालाप रोक रखना पड़ा और गरिमा कट्टोके घरके लिए चल दी ।

३१

साग तो अब हुआ जाता है। रायता हो ही गया है सब कुछ हो गया है, बस अब पूरी उतारनीहैं ! यह चून तो अभी निकला ही नहीं है, पराँत तो यूँ ही पड़ी है ! ! उसनेगा, तब कहीं....., इतने कढ़ाई जल...यह सब सोचकर, साग-सनी कर्छीको भट-से छोड़, हड़बड़ाई उठ खड़ी हो गई। देखो न, यह जीजीके भंगभटमें आटा रह ही गया—पर लो, अब सब हुआ जाता है। वह चलानेको हुई ही कि—

“क्यों क्यों ?—क्या हुआ ?”

कट्टोने हँसते-हँसते बताया—

“सब हुआ, आटा तो निकाला ही नहीं। ब्याहके सामान तो हो गये-दूल्हा कहाँ है !”

“लो मैं लाई !”

“नहीं नहीं...”

“कहाँ है ?”

“वह रहा मटकमें !”

गरिमा पराँत लेकर आटा लेने गई। कट्टो अपने सागमें लग गई। साग चलाते चलाते—देखा कि यह क्या ?

“जीजी चून खिटा दिया !”

“—उठाये देती हूँ !”

“हैं हैं, धरतीका चून !”

उठानेको हो ही रही थी कि वहीं छोड़ दिया। फिर कट्टोका ख्याल गया—

“जीजी: इतना चून नहीं, थोड़ा !”

एक एक मुट्टी डालती जाती और पूछती जाती ‘इतना ?’ आखिर घटते घटते ठीक परिमाणमें आया ही, -डरते डरते कितनी मुट्टी कम की गई: पता नहीं !

जीजी जब चलनेको हुई कि पता चला उसकी आस्मानी रंगकी बेलदार साड़ीका सामनेका हिस्सा सफेद हो गया है, और कोहनी तक हाथ भी मानों भूरे पाउडरसे सफेद कर लिये गये हैं।

“जीजी, यह क्या कर रही हो ? आज सबको हँसानेकी ठानी है या यह हाथका और साड़ीका रंग नहीं भाता ?”

“बोल बोल, और क्या कहँ ?”

“करो यह कि बैठो, और मुझे हुकम दो। सबके अलग अलग काम होते हैं। कोई किसीका करे तो बड़ी गड़बड़ हो जाय। तुम्हें तो तुम्हारा काम ही सोभता है। चून-दालका और बासन-भाँडोंका काम तो तुम्हारा है नहीं जीजी। मेरा है, मुझे करने दो। और तुम्हारा जो देखनेका, धतानेका, करवानेका है, सो तुम करो।”

“नहीं-री, ... मैं अच्छी लोई बनाती हूँ, पूरीकी। ...”

रोज रोजकी बात तो कहती नहीं। रोज तो उससे हो भी नहीं सकेगा। लेकिन आज तो बगैर काम किये वह नहीं मानेगी। जरूर कुछ पूरियाँ, -और अपनी साड़ी और अपने हाथ स्रराब करेगी, -चाहे पसीना आये, आँखोंमें पानी आये, धी उछलकर हाथ जला दे, और चाहे कट्टोको कितनी ही थड़चन पैदा हो ! कट्टोका कहाँ भाग कि ऐसी थड़चन पैदा करनेवाली उसके यहाँ आई है ! वह मदद करनेके नामपर सिर्फ काम बढ़ा रही है, और कट्टोको अपने खानेके सामान ही की नहीं, इस गरिमाकी और गरिमाके सामानकी भी फिक्र करनी पड़ रही है -पर चाहती है, रोज रोज ऐसा ही हो। कोई भिले तो उसे प्यार करनेवाला, वह उसे सिंहासनपर बैठाकर चौबीसों घण्टे उसकी चाकरी बजायेगी और इसमें वह कृतार्थ होगी। आज वह कितनी खुश है, इसको बहुत कम लोग समझ सकते हैं।

इसी तरह खाना आखिर बन गया है। कट्टोकी अम्माँ भी अब आ गई हैं। बहूकी लोरियाँ वह ले चुकी हैं। कैसी महारानी बहू है ! बड़-भागिनी हो पूतोंसे सुखी रहे, राज करे, आदि अपनी मातृहृदयकी उच्चाह-रससे भरी अम्मीसें वह उसपर बरसा चुकी है, -कुछ हर्षके आँसू भी।

वही माँ इस नौसिखुए हाथोंकी बेढब कार्रवाईको देखकर बड़ी लुशरी हो रही है।

तब सत्यको बुलाकर जिमाया गया। गरिमाकी साड़ी कानके आगे तक खींच ली गई है। पर वह ज्यादा बोल नहीं रही है। सत्य भी ज्यादा बोला नहीं। माने जो बात छोड़ी तो सत्यने उखड़ी ‘हाँ हूँ’ से उसका स्वागत किया, इससे बात करनेका मौका उत्पाह भी भंग हो गया है। कट्टो तो मानों अपनी कढ़ाहीकी मम्हालमें एकदम व्यस्त है। उसे तो सत्यकी ओर आँख उठानेकी

भी छुट्टी नहीं मिल रही है। और यह कौन कह सकता है कि वह इस प्रकार की छुट्टी नहीं चाहती। उसका मुँह मानों कामकी भीड़ने सी रक्खा है। उससे इसलिए, एक भी शब्द नहीं निकला है। हाँ, काम बेधक चल रहा है। न सिर उघड़े-बे-उघड़ेकी पर्वाह है, न यह कि हाथ यहाँ तक खुले हैं, और न इस बातकी ही कि थालीमें पूरी ठीक जगह पड़ती है या नहीं, क्योंकि अक्सर ठीक उसी समय कढ़ाईके घीमें कुछ खास काम निकल आता है, और आँखें उम घीकी ओर ही रखनी पड़ती हैं।

वृत्तांतके अध्यायका यह पृष्ठ, या कहें यह पैराग्राफ़, इन सब जमी हुई चुपियोंके कारण, इतना नीरस हो गया है कि हम उसे पाठकोंके सामने नहीं रखना चाहते। इसलिए—

*

*

*

“जीजी बैठो न।”

“तुम भी तो बैठो।”

“मैं पीछे खाऊँगी। निपटाना भी तो है।”

“निपटा लो तो फिर। मैं भी पीछे ही खाऊँगी।”

“नहीं जीजी, यह कोई बात है? तुम तो मिहमान हो, जीजी हो।”

“अच्छी जीजी हूँ, और अच्छी मेहमान हूँ,—इतना तो काम लिया कि—

“नहीं नहीं, मैंने तो यह परोस भी दी थाली—”

“परोस दी तो रक्खी रहने दो। ठंडी काटेगी तो है नहीं।”

कटो हार गई। और यह हारना कैसा अच्छा लगता है! कटोने कहा—

“अच्छा तो लो, मैं भी अब निबटी। तुम्हें देर तक भूखी नहीं रक्खूँगी।

पर तुमने फैलानेमें मदद दी तो अब निबटानेमें भी तो,....”

“बोलो, बोलो—”

तब मिलकर उठा-धराई की गई। कटोने आधा काम किया, आधा बताया कि ऐसे करो। इससे काममें कुछ शीघ्रता हुई हो सो बात नहीं। पर वह देर किसीको मालूम नहीं हुई.—और ऐसा लगा जैसे काम सचमुच जल्दी हो गया।

तब खाना हुआ दोनों सहेलियोंका। उनहार-मनुहार, झीन-भपट-गुदगुदा-हट और जवरदस्ती आदि आदि बहुतसे-व्यंजन भी थालीके व्यंजनोंमें मिल गये। और इनके कारण भोजन बहुत स्वादिष्ट हो गया। वे कटोने बनाये थे, इनके

बनानेमें ज्यादा श्रेय गरिमाका था। शहर दिल्लीमें वह नियमकी विधि-निषेधकी रेखाओंसे घिरकर कई कोणोंकी ऐसी ज्यामितिकी पिराड बन गई थी जो हिल-हिला नहीं सकती। यहाँ,—कट्टोके यहाँ आकर वह रेखाएँ हट गईं। तब जो कुछ दबा हुआ, घुटा हुआ और घिरा हुआ था, वह तनिक तीखे वेगसे उमड़ पड़ा। इसलिए इस एक थालीमें खाते वक्त उसने कट्टोके साथ ऐसा दंगा मचाया कि क्या कोई मचा सके।

सहेलियोंका यह काम हम नहीं देखेंगे, क्योंकि क्या ठीक, इस ऊधम दंगेमें धोती कहाँ बहक जाय, पल्ला कहाँ हो जाय, और हाथ न जाने कहाँ कहाँ पड़ें। इसलिए अगर सभ्य हो तो आँख मींचकर लौट पड़ो। कहीं पता चल जाय और आर्यदा वैसा ऊधम ही बन्द हो जाय,—तब तो दुनियाकी भारी क्षति होगी;—हम सच कहते हैं।

३२

लेकिन दिन एक-से नहीं रहते। काल चला जाता है और चीजोंको नई-पुरानी कर जाता है। नईका काम है पुरानी हो जायँ, पुरानीका काम है मर जायँ। यह मरी, फिर शायद किसी विशेष पद्धतिसे नई हो जाती है। वह विशेष विधि क्या है, सो हम क्या जानें? जिसे विद्वानोंने खोजा, मर गये पर नहीं पा गये; खोज रहे हैं, मर रहे हैं, पर नहीं पा रहे हैं,—उसीको हम क्या जानें? हमसे बहुत ज्यादा मेहनत नहीं होती, इस खोजने खोजनेमें ही और पानेके लालचमें खोने खोनेमें ही हमसे जिन्दगी नहीं बिनायी जायगी। हमने तो एक शब्दमें कह दिया 'परमात्मा', और मानों हमने पा लिया। हमारी छोटी-सी गर्ज; तो पूरी हो गई। पर लोग हैं, खोजनेसे थकना ही नहीं चाहते। कहते हैं, हम पाकर ही छोड़ेंगे। हम उनको धन्यवाद देते हैं, हाथ जोड़ते हैं, बड़ी श्रद्धासे 'नास्तिक' कहते हैं, पर कहते हैं, 'भई, खूब खोजो, जितना बने उतना। पर बिदासे एक दिन पहले समाधान नहीं मिल पाये तो हमारे साथ हो जाना और कहना 'परमात्मा'। मिल गया तो हम इसका जिम्मा लेते हैं कि जितने कोष मिलेंगे हम जबरदस्ती उनमेंसे 'परमात्मा' मिटा डालेंगे।

पर हम बहक गये। कट्टो और गरिमा और हमारे वृत्तांतका परमात्मासे

कोई विशेष निजी सम्बन्ध नहीं है। सिर्फ नये-पुरानेकी बात थी। सो बात यह है कि गाँवका स्वाद पुराना हो गया है; कट्टोसे मन अब वैसा नहीं खिंचता, पहले-जैसा नहीं मिलता और नहीं बढ़लता। अब अखबारोंकी जरूरत अनुभव हो रही है,—किताबें भी तो नहीं हैं! उनसे अच्छी बोलती है, बहुत तनकर भी नहीं रहती, पर ये गाँवकी औरतें,—उँह उनसे दिल नहीं मिलाया जा सकता; ठीक बोलतीं नहीं, ठीक बैठतीं नहीं, ठीक बात भी नहीं समझतीं। —बोलो, बात भी तो नहीं समझतीं! फिर कैसे दो मिनट उनसे चर्चाको जी चाहे? वहाँ दिल्लीमें लता थी, जाहूवी थी, कभी घर आ जाती थों, होता तो वहीं चली जाती थी,—उन्से बात तो होती थी दुनियाकी और कुछ अक्लकी, यहाँ तो वह बात नहीं। दुनियाकी कुछ खबर नहीं रहती,—एक ही धंधा रोटी-चूल्हा और पति। और आपसकी 'तू और मैं'। वहाँ बाग़ थे, बगीचे थे, जी चाहा जब साफ़ हवा ले ली,—यहाँ हवा भी गन्दगीमेंसे छनकर आती है, गाँवके चारों तरफ़ जहाँ-देखो घूरा, उसकी हवा,—क्या, वह, कार्बन, कार्बन आक... नैर, कुछ तन्दुरुस्तीको मरबाब कर देगी। मैं, देखो, कैसी सूखी-सी...।

सारांश यह कि जब नई बात पुरानी बूढ़ी हो गई तो ये दोष सब उसके ऊपर सिकुड़नकी तरह, गिन-लो ऐसे, फैल गये।

तब एक दिन एक चिट्ठी भी बाबूजीकी आ गई।

—“सत्य, गाँवमें तो काफी दिन हो गये। अब चाहो तो यहाँ आ जाओ। गिरिका मन पूरी तरह न लगा हो, तो तुम जानते ही हो, अचरजकी बात नहीं। वह ऐसी जगह रही नहीं। मुझे कुछ और नहीं, यही खयाल है कि कहीं स्वास्थ्यपर असर न पड़ जाय। स्वास्थ्य पढ़ले, सब कुछ बादमें। लिखो, कब आ रहे हो, ताकि गाड़ी भेज दी जाय। जल्दी ही आ जाओ। गरिमा अच्छी होगी। प्यार कह दो, कहो, मुझे चिट्ठी लिखना एकदम भूल न जाय। और सब अच्छे हैं।

तुम्हारा—

भगवद्वाल

पुनः

चाहो तो आनेका तार दे देना—।

“म० द०”

तब तक सत्य घर जानेके काफ़ी पक्षमें हो गया था। गरिमाके स्वास्थ्यकी ओरसे निश्चिन्त वह नहीं रहना चाहता। गरिमाने बताया है, गर्मी है, हवाकी तबदीली चाहिए, यहाँका पानी ठीक नहीं, जी मिचलाया-सा अनमना-सा रहता है। Aloofness की (एकाकी) जिंदगी बितानी पड़ती है, सोसायटीका अभाव है, दिमागको खुराक और ताज़गी नहीं मिलती,—शायद इसीसे ऐसा है। गरिमाने यह भी कहा था, “पर मुझे कुछ नहीं। तुम जहाँ अच्छे, मैं भी वहाँ ही अच्छी। तुम्हें गाँव माफ़िक है तो ठीक है, मेरा क्या !

यह अन्तका उलटा लगनेवाला तर्क ज़्यादेतर तुरन्त सिद्धि दिलवा देता है। यह बहुत कम चूकता है, और मर्मपर इस प्रकार बैठता है कि सौमें निन्यानवे हिस्से सिद्धि हुई ही रक्खी समझो। अशु-सिचन-तर्ककी यह सूक्ष्म और हल्की पर्याय है, पर गला देने, पिघला देने और कहींका न छोड़नेमें उससे कहीं कारगर। सोचते तो ये ही जानेकी, इस चिट्ठीने मानों दर्वाज़ा खोल दिया, कहा, “आओ आ जाओ।”

फिर चलनेके साज-सामान होने लगे, पुलिन्दों और ट्रकोंकी सँभाल और बाँध। नयी बहू जा रही है, यह खबर कुसलोने इससे, और उसने दूसरे उससे और फिर तीसरे और चौथे... इस प्रकार ‘इस उस’ के पंखोंपर चढ़कर गाँव-भरका चक्रर लगा आई। इसी चक्ररमें मिली वह कट्टोको।

“जीजी जा रही हैं ! बहू भी जा रहे हैं !”

वह कई दिनोंसे नहीं गई तो क्या, और जीजी नहीं बोलती तो क्या, अब जाये बग़ैर उससे नहीं रहा जायगा।

पहुँची।—बहुत-सा सामान उठाना-धरना है। कपड़े-लत्ते कुछ मैले हैं, सो अलग पोटलीमें बँधेंगे। और ये धोबीके यहाँसे नये मँगाये हैं,—सबके सब ट्रकोंमें चिने जायेंगे। यह भी ख्याल रक्खा जायगा कि कौन किसमें।—यह सब काम देखकर कट्टो चुप इन्तज़ार करने लगी है, जीजी वक्त पायें, देखें, तब बोलें। जो वह मैली धोती वहाँ लटक रही है, उसे देखनेमें अचानक ही यह कट्टो षीख गई है। पर अभी तो और भी बहुत-से कपड़े हैं। निगाह उठानेकी कब फुर्सत मिलेगी,—कुछ ठिकाना तो नहीं।

गरिमाके मनकी पूछते हो ? वह अपनेको मन ही मन दोषी छमझ रही है। देखकर भी नहीं देख रही है,—सो भी अनुभव कर रही है कि दोष हो रहा

है। पर दोषको मिटानेकी चेष्टा उसके जैसे स्वभाववालीको कठिन हो रही है। इसलिए, वह अपने मनको भुलानेके लिए, कि जैसे मन मान ले सचमुच कट्टो बीखी ही नहीं, धोबीके कपड़ोंके ढेरमेंसे वह अत्यधिक व्यस्तता प्राप्त कर लेना चाहती है।

आखिर, कट्टोने कहा, “जीजी !..”

अब तो यह व्यर्थ भुलानेकी कोशिश, यह अभिनय, समाप्त करनाही पड़ेगा:

“कट्टो !..”

“जीजी, जा रही हो ?”

“हाँ।”

“आओगी ?—कब आओगी ?”

“सो तो वह जानें।”

“नहीं आओगी ?”

“क्या कह सकती हूँ, कट्टो ?”

“जीजी, आना चाहो, आ सकोगी। क्या और कुछ रोज नहीं रह सकती।”

“कट्टो, मन नहीं लगता। कोई बोलनेवाला नहीं मिलता। ऐसी जगह में रही भी नहीं कभी।”

“पॉच छः रोजसे मैं आई नहीं। क्या मालूम था, मेरी जीजीका मन नहीं लग रहा है। जीजी, न होता तुम्हीं बुला लेतीं। भुलानेपर सिरके बल आती। जीजी, कट्टोसे हठोगी तो कट्टो क्या करेगी ?”

जीजी कुछ बोल नहीं सकी। कुछ ‘नहीं-हाँ’ कर दिया। कट्टोको छोटा बनना आता है, और जिसे छोटा बनना आता है, उसे प्यार पाना आता है। जब इम तरह पीछे पड़ जाती है तो कट्टोको प्यार न देना कठिन हो जाता है। सो ही गरिमाकी अवस्था है।

“जीजी, नाराज हुई हो तो बता दो। कुसूर हुआ हो तो बता दो, अब नहीं होगा। और देखो”, उमने आँख मिलाकर, और फिर पैर झूकर, हाथ जोड़ते हुए कहा, “देखो, जो हुआ सो माफ़ कर दो।” कर दिया न ? देखो जीजी, कट्टोकी बुरी बात मनमें ले जाओगी तो ठीक नहीं। तुम्हारे मनको भी चैन नहीं मिलेगा, मैं तो यहाँ मरती रहूँगी ही।”

गरिमाने दोनों हाथ उसके कंधेपर रखे।

“कपड़े ठीक” कहते हुए सत्य भीतर आये। देखकर ठिठक गये। वह अब कट्टेके सामने पड़ते घबड़ाते हैं। पदध्वनिपर मुड़कर कट्टेने देखा, सत्य हैं। उसने पैर झूकर, पूछा—

“तुम ज़ारहे हो?—जीजी फिर कब आयेंगी?”

“कह नहीं सकता।”

“बिल्कुल नहीं कह सकते?”

“कैसे कह सकता हूँ?”

“तो फिर कब मिलना हो?—कट्टेका कहा-सुना माफ़ कर देना। और कुछ हो तो लिखना। कट्टेको पढ़ाया, अब उससे कुछ सेवा नहीं लेना चाहते?”

मास्टर चुप।

“तो मैं जाती हूँ। जीजी, इनको कुछ हो जाय तो मुझे जरूर जरूर लिखना। और तुमसे जब बने यहाँ आना। घर तो तुम्हारा यही है अब। और तुम दोनों माफ़ कर देना। कट्टे बड़ी भूलें करती है, बड़ी मूर्ख लड़की है। और तुम दोनों सुखी रहना। और कट्टेकी भी कमी याद कर लेना, क्योंकि कट्टे तुम्हारी बहुत बहुत याद करेगी।”

कट्टे फिर एक बार दोनोंको नमस्कार करके और जीजीसे गले मिलकर चली गई।

सत्य अब जल्दी जल्दी किसी काममें नहीं लग जायेंगे तो रो पड़ेंगे, इससे भट भट कपड़े फैलाने और इकट्ठे करने लगे। कहा—

“जल्दी करो, जल्दी।”

गरिमाको आँसू छिपानेकी बहुत ज़्यादा जरूरत नहीं है, इसलिए वह स्वतन्त्रतासे कपड़े भिगो रही है।

३३

गरिमा-सत्यका, और कट्टे-बिहारीका विवाह हो गया है। और बहुत कुछ काम हमारा खतम हो गया है। इसीसर्वी सदीके अनुसार हम सन्तानके शौकीन नहीं हैं,—इसलिए उस बात तक कहनेके लिए ठहरेगे नहीं।

सत्यने दिल्ली जाकर देखा, यह मकान ज़्यादा खुला और अच्छा है। पत्थरका फ़र्श है, नल-बिजलीका आराम है। और भी सब सुविधाएँ ही सुविधाएँ हैं। इसलिए बाबूजी कहते हैं तो वह दिल्ली ही रहेगा।

रहना अब दिल्लीमें ही होने लगा। बिहारीपर भरोसा नहीं है। बिहारी कच्चा आदमी नहीं है कि किसीकी खातिर टूट जाय,—बाबूजी यह बहुत अच्छी तरह जानते हैं। इसी लिए सत्यको अपने पास बसाया है।

तो अब माँको भी गाँवसे बुला लिया जाय। माँ आई तो, पर बाप-दादोंका मकान छोड़नेका सदमा साथ लेकर आई, और थोड़े दिनों बाद यह घर भी और यह लोक भी छोड़ गईं। दो हफ्तेके अनन्तर गरिमाकी माँका भी देह झूट गया।

तब घरके भीतरका बोझ गरिमाके सिरपर आया। उसने काफ़ी अच्छी तरह निबाहा। पर निबाहनेमें नौकर अब काफ़ी लगते हैं। गरिमाने नौकरोंसे निबटनेका भी एक काफ़ी जटिल काम बढ़ा लिया है।

बाबूजी अब इधर हीले हो चले हैं। बाहरकी दौड़-धूप सत्यके सिर आ पड़ी है। इस तरह सत्यके निर्बाध आदर्श चिन्तनमें बाधा पड़ती है। वह, जो होता है, करता तो है, पर भीकते हुए, झिझकते हुए और शर्मते हुए।

अब बाबूजीने उसे समझाना शुरू किया है और गरिमाने टेढ़े ढङ्गसे लेना। आदर्शकी आराधनाका काम उसकी निगाहमें कितना ही बढ़ा काम हो, दूसरोंको विश्वास कराना बठिन है। लोगोंकी निगाहमें वह सब-कुछ निठल्लेपनका बहाना है, अकर्मग्यताकी सफाईका नाम है। निठल्लेपनसे दुनिया नाखुश रहती है, और फिर आदमी खुद ही अपनेसे नाखुश रहने लगता है।

गरिमा जब तब ऐसी चोटें करती है कि भीतर ही भीतर झुलस रहते हैं, पर कहते कुछ नहीं बन सकता। घरका जो अधिकार है, कहा जा सकता है वह गरिमाक अनुग्रहका फल है। और गरिमा इस सत्यका प्रयोग खूब होशियारीसे और खूब निशानेसे करना जानती है।

इधर बाबूजीने अदालतका थोड़ा-बहुत काम पहले ही लेना शुरू कर रक्खा था। अब ज़्यादे ज़्यादे लेने लगे। उधर ऊँच-नीच भी समझाते जाते थे। परिणाम यह हुआ कि एक रोज सत्यका नाम भी वाक्तायदा वकीलोंमें दर्ज हो गया।

धीरे धीरे ठाठ भी बढ़े, नखरे भी बढ़े और अधिकार-प्रयोग भी। जिनकी

वकालत कम चलती थी, उतने ही ठाठकी ज्यादा जरूरत थी, शायद व्यवसायकी नीतिके तौरपर। और जितनी ही वकालत कम चलती थी, उतना ही नखरे और अधिकार-प्रयोग तीखे होते जाते थे। मानों जो अदालतके खाली घंटोंमें, सूट-बूट सज्जित अवस्थामें, आत्मदर्पके विचार बन्द हृदयमें उठने रहते हैं वे घरमें डकन खुलते ही बदलेके साथ निकलते हैं।

बिहारी इम्तहान देकर चला ही गया है। वह पास भी हो गया और पास हुएको भी दस महीने होने आ गये। पत्र तो उसके आते हैं, पर पूरा पता नहीं लिखा होना। बाबूजी जानते हैं कि फ़िक और डूँडसे कुछ परिणाम न होगा, इससे चुप हैं।

बाबूजी अब गरिमासे कभी कभी तंग दीख आते हैं। गरिमाका भी ख्याल है कि बाबूजी जुदाकर चिड़-चिड़े बन गये हैं। इसलिए अब वह उनकी बातको उतनी पचाहसे नहीं सुन सकती।

अब घर उसके हाथमें है। उस घरकी एक बात है?—दस बातें हैं। बाबूजीको वे सब कैसे समझाई जा सकती हैं? बाबूजी यह सब तो देखते नहीं, यों ही गरिमा बेचारीसे उलझ पड़ते हैं। उसे भी लाचार कुछ सी-सी-सी कइ देनी पड़ती है।

ऐसी अवस्थामें वह बिहारी कहाँ चला गया है? फिर फिर कर बिचारे आपको वही याद आता है। अब ज़रा अस्वस्थ रहते हैं। खौंसी उठती है, बदन दर्द करता रहता है। सत्य नियमसे बंधे दो वक्त आता है। अब कामकाजी आदमी है, वकील है, बहुत तो फ़ुर्सत पाता नहीं। दस धंधे हैं, सौ फ़कट हैं। बाबूजी तो बीमार हैं,—जमीन-जायदाद, लेन-देनका भी सब काम उसीको भुगताना पड़ता है। लेकिन बाबूजी चाहते हैं कि दस बार आये, सो कैसे आये? अब फ़ुर्सत निकालकर दोसे ज्यादा बार आता है तो इशारे इशारेमें यह सब बात बाबूजीको समझाता है। बाबूजी आंख भीच लेते हैं,—मानों समझ गये हों, पर समझते नहीं, फिर वही उम्मीद करने लगते हैं।

हाय!—बिहारी कहाँ है? बेचारा बाप उसीकी याद करता है। उसका यह सफ़ेद पका सिर बहुत कुछ जानता है, पर लाचार है। जानता है, बिहारी था जो सेकिंड-भर न छोड़ता उसे,—चाहे वकालत जाती चूल्हेमें। और वकालत नहीं जाती चूल्हेमें, जैसी कि अब सत्य उसे मेज रहा है। लेकिन बूढ़ा लाचार है। बिहारी?—

तभी दुर्घटना हो गई। मोटर टकरा गई, वृद्धके चोट आई, सत्य बच गया। सत्य श्वसुरको अस्पताल पहुँचाने ही जरा घर आ गया है। पीछे ही उसके बिहारी अस्पताल पहुँच गया।

वृद्धने पहचान लिया, “आ गया बेटा ?”

“आ गया बाबूजी।—बस अब अच्छे हुए, घर चलेंगे।”

“बिहारी, नहीं, दर्द बहुत है। दिन हो गये पूरे।”

“नहीं नहीं बाबूजी, अभी मैं कट्टोको दिखाऊँगा। और वह आपकी सेवा करेगी और आप अच्छे हो जायेंगे। कट्टो और कुछ जानती नहीं, सिवा सेवा करनेके। आपको बह चंगा करके छोड़ेगी।”

“कहाँ है,—कहाँ है वह बेटा ?”

“अब शाम तक पहुँची। तार दे दिया है।”

“मैं उसे नहीं जानता, तुम्हे जानता हूँ। तेरी पसन्द कभी गलत नहीं हो सकती।”

“बाबूजी, वह देवी है।”

“बिहारी, दर्द बहुत है। बोलो मत बेटा, बोलनेसे.. बात आगे पूरी नहीं हो पाई।

कट्टो आई। कट्टोने सेवा की, आशीर्वाद पाया, सफेद पलकोंके नीचे रोती हुई आँखोंके कुछ बहुत मीठे आँसू पाये। और पिता मर गये।

मोटर कमबख्त रास्तेमें खराब हो गई थी, भीड़में धीरेसे चली, यह और वह !—“हाय !” सत्यने कहा, “मैं आखिरी वक्त पिताके पास भी न रह सका !”

३४

अगले रोज यह चिट्ठी सत्यको सि०..... एडवोकेटका चपरासी दे गयी—

“बेटा सत्य, मेरे दो बेटे थे, बिहारी और सत्य। तुम्हें मैंने गरिमा:दी, जिसपर मैंने सबसे ज्यादा प्यार वारा और जिसको मैंने सबसे कीमती चीज

समझा। अब बाकी चीज बिहारीको दे जाता हूँ। मि०.....एडवोकेटके यहाँ.....बैंकके 'करण्ट एकाउण्ट' के अतिरिक्त मेरी सम्पत्तिका सब ब्योरा है। वह ठीक कर लेंगे। बिहारीको शायद इसकी जरूरत पड़े। तुम तो लायक हो, कमा लोगे और दुनियामें अपनी जगह बना लोगे। पर बिहारीको तो उबानेके लिए शायद ये भी काफ़ी न हों।

तुम्हारा—भगवद्व्याल।”

पढ़कर सत्यको गुस्सा हुआ,—बदल गये। वह अब इस मकानमें भी नहीं रह सकते। बिहारीके दानपर वह नहीं रहेंगे,—एक मिनट भी नहीं रहेंगे। ये सब विचार और उनका कारण समझाकर उन्होंने गरिमासे कह दिया। गरिमा मकान छोड़नेको राज़ी नहीं हुई। मत हो, पर सत्यका आत्म-सम्मान इतना सस्ता नहीं है। तत्क्षण कुछ अपना सामान लेकर और नकद सौ रुपये लेकर वह चला गया। एक छोटा-सा घर किराये लिया, और वहाँ रहने लगा। मि०.....एडवोकेटको लिख दिया—

“मि०....., एडवोकेट,

‘मैंने मृत मि० भगवद्व्यालकी जायदाद परसे क़ब्ज़ा छोड़ दिया है। आप जब चाहें मुझे आफिस बुलाकर सब समझ सकते हैं। उनकी लड़की,—मेरी स्त्री अभी उसी मकानमें है। उसके लिए मैं जिम्मेदार नहीं हूँ।

आपका

.....”

बिहारीको पता चला। बिहारीसे कट्टोको।

पता आख़िर मकानका लगाया ही। एक खाटपर बैठा सत्य सोचमें है। जीवनपर दृष्टि डाल रहा है और उसे समझनेकी चेष्टा कर रहा है। उस सारे जीवनमें कोई रीढ़ नहीं दिखाई देती।

आहट हुई, आँखें उठीं, देखा, कट्टो है। जहाँ गरिमा नहीं आई,—इंकार कर दिया, जहाँ अभी कोई भी आस बँधानेवाला नहीं, वहाँ कट्टो!—कट्टो, जिसको लांछित और अपमानित किया है। वही कट्टो!—क्या उपहास करने आई है ?

“तुम घर क्यों छोड़ आये ?”

“वह मेरा घर नहीं था।”

“यह कैसी बात कहते हो ?”

“वह बिहारीका है।”

“वह क्या पराये हैं ?”

“हाँ, पराये हैं।”

“हैं हैं, यह न कहो।”

“वह घर-भर मेरा पराया है।”

“हैं, यह क्या कहते हो ? खबरदार, जो ऐसा कहा ! मेरी जंजीर तुम—”

“देखीं तुम्हारी जीजी....।”

तब उसने गिरकर पैर पकड़ लिए—

“मेरी जीजीको तुम कुछ नहीं कह पाओगे। क्या मैं तुम्हारी नहीं हूँ ?”

“नहीं, कोई नहीं हो। मैंने अपने हाथसं तोड़कर तुम्हें दूर फेंक दिया, और उस....”

“बस बस, मेरी खातिर बस। मैं तुमसे कहती हूँ, उन्हीं घरसे न आकर गलती नहीं की। तुम्हीं क्यों चले आये ?”

“क्या मैं जेहया बनकर रहता ?”

“मेरी प्रार्थना मानो, चलो ! हाथ जोड़ती हूँ।”

“यह नहीं कर सकूँगा, कटो। माफ़ करना।”

“नहीं ?”

“नहीं।”

“नहीं कर सकोगे ?”

“और सब कर सकूँगा। यह नहीं।”

“और सब ?”

“और सब,—हाँ। यह नहीं।”

“अपनी बातको याद रखना।” कहकर उसने चरण छुए और वह चली गई।

अगले रोज़ आई, चालीस हजारके नक़द नोट सामने किये।

“न न न।”

“बोलो नहीं, कह चुके हो।”

“कटो !...”

“देखो, तुम जबान हार चुके हो।”

“कटो, मुझे नरकमें मत घसीटो।”

“हैं, यह क्या अशुभ लाते हो मुँहपर !”

उन्हें रुपयोंकी जरूरत थी। वह उनकी आदतमें पड़ गये थे। यही कमी थी जिसने 'न न न' को कम करते करते आखिर अनमने मनसे लेनेको बाध्य कर दिया। अब उनकी पैरोंमें पड़नेकी बारी आई। जो तना रहा, उसे रुपयोंने फुकाया। सत्य कटोके पैर छूनेको बढ़ा—

असह्य त्रासके भावसे झट पैर पीछे खींचकर वह बोली—हाथ जोड़ती हूँ, मुझे लज्जित न करो।

“कटो !”

“एक अच्छा-सा मकान लो। मेरी जीजी वहाँ रहेंगी, यहाँ कैसे रहतीं ?”

सत्य कुछ देर बेसुध-सा सुनता रहा। फिर हठात् स्वस्थ बनकर बोला—

“तुम्हारे कहनेसे सब कहूँगा, नहीं तो ...”

मुँहपर उँगली रखकर कटोने कहा—

“चुप !”

सत्य चुप।

“जीजीको मेरी कुछ मत कहना।—कहो।”

“कुछ नहीं कहूँगा।”

तब फिर कटो सत्यको पानी पानी हुआ छोड़कर चली गई।

३५

“अब ?”

कटोने बिहारीसे पूछा—

“अब ?”

“अब हमारा यज्ञ आरम्भ होता है।”

“मैं क्या करूँ ?”

“गाँव जाओ। बच्चियोंको पढ़ाना, उसीसे गुजारा चलाना।”

“तुम ?”

“मैं भी गाँव जाकर किसान बनता हूँ।”

“उस,—मेरे गाँवमें...?”

“नहीं। वही—दूर, फिर भी पास। अलग, तो भी एक। कहीं दूर गाँवमें जाऊँगा।”

स्वर हठात् बदल गया, मानों उसमें कुछ कषक आ मिली। जिज्ञासा की—

“यह रुपया !”

“इसका उपयोग कुछ समझमें नहीं आता ।”

“इतने पर्यटनसे इसका उपयोग नहीं समझ आया ?”

“नहीं । भिखारियोंको बाँटूँ, वह बढ़ते हैं । किसानोंको दूँ, वह इसपर आसरा डालनेकी आदतमें पड़ जाते हैं । जिसे देता हूँ, वही उसके चस्केमें पड़ जाता है, और फिर परिश्रमसे कटता और जी चुराता है । उद्योग चलाऊँ तो और रोग पीछे पड़ जाते हैं,—मशीनका और केन्द्रित सम्पत्ति और केन्द्रित व्यवसायका । पैदा करो, और फिर खपाओ । जहाँ श्रम केन्द्रित हो गया, वहाँ श्रमका मूल्य और श्रमकी अस्तित्व घट गई, और पैदायश बढ़ानेकी फिर हो गई । उसके लिए फिर बलात् खपत बढ़ानेकी तरकीबें सोचनी पड़ती हैं । यह अपनी अपनी खातिर पैदायश और खपत बढ़ानेकी प्रवृत्ति मेरे ख्यालमें बड़ी गड़बड़ है । मेरे ख्यालमें यह पैसा ही गड़बड़ है । पैसेने परिश्रमका सम्मान नष्ट कर दिया और उसे किरायेकी चीज बना दिया ।...”

“फिर ?”

“फिर क्या ? जिसका दाँव लगे मेरी सम्पत्ति लूट ले जाय । मेरी है वह किस बातकी ? मैंने वह कब कमाई है ? मैं तो कहता हूँ वकील छुटेरे जो चाहें मेरा मकान ले लें, जो चाहें नकदी ले लें । मेरे पास जो भी पहले दस्तखत कराने आयागा, उसीको दस्तखत दे दूँगा । सोचूँगा बला टली । मेरी किसानीमें वह जायदाद और पैसे भी तो आफत ही डालेंगे । फिर क्या मुझे किसानी सूझेगी ? या तो आसाइश सूझेगी, नहीं तो बहुत हुआ, लेखर देना सूझेगा । इस सबसे कुछ भला नहीं होता । इससे छोड़ो पैसेका ख्याल । तुम अपनी बच्ची पढ़ानेकी बात सोचो, और हम अपने हल और बैलोंकी । क्यों ?”

“हाँ-आँ ।”

“तो ?”

“तो हम अलहदा होते हैं ?”

“हाँ ।”

“प्रणाम ।”

बिहारीने दोनों जुड़े हाथ थामकर झुके मस्तकपर चुंबन लिया । कट्टेने प्रणत भावसे उसे स्वीकार किया । और दोनों फिर अलग अलग राह चल रहेये ।—न जाने कब मिलनेके लिए !

स्पर्धा

१

बेंजिलोके जीमें एक बात उठी है—शायद बहुत दिनोंसे उट रही है । इस समय मित्रसे वह बात कहे बिना उससे रहा नहीं जा रहा है । इसीसे उसने पूछा—

“तुम क्या बनना चाहते हो, गिडिटो ?”

उत्तरमें गिडिटोने पूछा—

“और तुम ?”

उसके मनमें जो आकांक्षा संचित हो रही है, अब वह वाणीमें फूट ही जायगी । कहा—

“मैं !—मैं नेपोलियन बनना चाहता हूँ ।”

“नेपोलियन ! एकदम ?”

“हाँ ।”

“क्यों ?”

“नेपोलियनका जीवन मुझे बहुत प्यारा लगता है । कहाँ वह खाकमेंसे उठा, कहाँ आसमानके सिरपर चढ़ गया और कैसी सेंट हेलेनाकी सूनी-सी जगह मर गया ! वह एक शख्स था, जो अरमान लेकर नहीं मरा । जाँकी सारी हसरत उसने निकाल ली । राजमुकुटोंको लातसे उछालनेके बाद चौथाई सवी तक दुनियाको थर्रा रखनेके बाद, क्या चिन्ता थी, वह कहाँ मरता है !— जेलमें मरता है या अकेला मरता है । मनुष्योंमें वह सम्राट् था । छोटा-सा आदमी था; पर कितना विराट् !”

“ठीक ! तो तुम नेपोलियन बनोगे ? क्या और कोई नहीं है, जो बिना अरमान मरा हो ?”

“तुम्हारा मतलब बुद्ध और ईसासे है ? मैं मानता हूँ, वे अरमानोंको माथ लेकर नहीं मरे: पर वे अरमान लेकर पैदा भी कहीं हुए थे।”

“तो क्या यह कुछ श्रेयकी बात नहीं है ? आरंभसे ही अपनी हविसको नष्ट कर रखना, क्या हर एकका काम है ?”

“मुझे तो इसमें कुछ भी बहादुरी नहीं दीखती। क्या थोड़ी-बहुत इम सबको ही अपनी आकांक्षाओंपर मिट्टी नहीं डालनी पड़ती ?”

“तो तुम्हें निश्चय है, इसमें तारीफ़की बात नहीं है ?”

“तारीफ़की बात क्या है,—मुझे तो नहीं दीखती। तारीफ़की बात तो इसमें है कि अपनी आकांक्षाओंको मुक्त कर दिया जाय, उन्हें अशभव तक पहुँचने दिया जाय और फिर उसी अशभवको संभव कर दिखाया जाय। अपने सब अरमानोंको भाग्यके मुँहपर पूरा करके दिखाकर एक विराट् शक्तिके रूपको दुनियाकी चकाचौंधके सामने स्तूपाकार—पर्वताकार—खड़ा करके, फिर उसे ठोकर मारकर, व्यक्ति एक विजन कोठरीमें जीवनकी शेष घड़ियाँ निरपेक्ष, निष्कांक्षी, कृतकृत्य होकर चुपचाप बिता दे और फिर मिट जाय,—मेरे निकट यह तारीफ़की और यही आदर्शकी बात है।”

“लेकिन फिर भी दुनिया बुद्धकी और ईसाकी ज्यादा ऋणी है। नेपोलियन तो बीती वस्तु बन गया। वह आज हमारे लिए पढ़-पढ़कर स्तंभित होने-भरके लिए है; लेकिन ये महापुरुष तो दुनियामें जीवित और अमर शक्तियाँ हैं...”

“जीवित और अमर शक्तियाँ नहीं हैं, जीवित और अमर अशक्तियाँ हैं। व्यक्तिके जीवनमें क्या तुम रोज नहीं देखते कि ये नाम उसे सशक्त तो क्या उल्टे अशक्त बना डालते हैं। यदि कभी इनके व्यक्तित्व शक्ति बनते हैं तो इतिहास इस बातका साक्षी है कि इससे बढ़कर घातक, विध्वंसिनी और आत्म-संहारक शक्ति कोई नहीं होती।...लेकिन तुम कहते क्या हो ? नेपोलियन-पर जितना साहित्य निकला है, उतना और किसी एक व्यक्ति पर न निकला है, न निकलेगा ! न तुम्हारे बुद्धपर, न ईसापर।”

“मानता हूँ और शायद तुम्हें मना नहीं सकता। तो तुम नेपोलियन बनोगे?”

“जीमें तो है। प्रार्थना भी है। लेकिन बननेका मार्ग अभी नहीं सूझता।”

फ्रांसमें जैसी क्रांति मची, वैसी जब यहाँ भी मचे, वैसी ही परिस्थितियों उत्पन्न हों; मुझे भी वैसे ही पक्के और साहसी आदमी मिलें,—तब तो ! पर, क्या यह सब कुछ मिलेगा ? मिले, तो मैं दिखा दूँ, कैसे नेपोलियन बना जाता है ।”

“मुझे इसमें कुछ भी आश्चर्य न होगा: पर यार, एकदम सम्राट् बन गये तो, देखो, हमारी भी याद रखना । हमें भी कुछ बना-बुनू लेना ।”—हँसकर गिडिटोने कहा ।

हँसकर ही बेंजिलोने जबाब दिया “—हाँ-हाँ, जरूर ।”

गिडिटोने फिर जैसे पक्का वादा लेकर ही छोड़ा । मार्लो कल ही उसे नेपोलियनके बेंजिलो-संस्करणसे अपना प्रार्थना-पत्र स्वीकार कराना होगा ।

इसपर बेंजिलोने सोचा—कैसा बेचारा, गऊ आदमी है । सदा चुप-चुप अचछा-अचछा रहता है । और चाहता है, इस चुप्पी और इस छोटी गठरी-सी भलमनसीके ही इनाममें जब सम्राट् बनें, तो इसे भी कुछ बना लूँ । बेचारा है । जानता है, भलाई भी कुछ चीज है; जब कि यह जानता ही नहीं कि शक्ति ही सब कुछ है ।

उपर गिडिटोने सोचा—‘दुर्भाग्य है कि परिस्थिति, आदमी, क्रांति, मार्ग, अवसर और कुछ भी इस दुनियामें बना-घनाया नहीं मिलता । सभी-कुछ बनाना हांता है । कैसा दुर्भाग्य है जगत्का कि केवल प्रकृति-नियममें इस जरा-सी भूलके कारण दुनियाको बेंजी नेपोलियन बनकर न दिखा सकेगा ! मैं सचमुच विश्वास करता हूँ—अगर सब कुछ तैयार करा--कराया मिलता तो बेंजी अवश्य सम्राट् बन सकता था । इतनी क्षमता उसमें है, पर अब ...’

२

गिडिटो और बेंजिलो दोनों कालेजमें पढ़ते हैं । दोनों कार्बोनारोंके सदस्य हैं । समितिमें दोनोंका क्या-क्या स्थान है—एक दूसरा नहीं जानता । गिडिटो

*—‘कार्बोनार’ इटैलियन शब्द है, जिसका अर्थ ‘पत्थरका कोयला बलानेवाला’ होता है । उन्नीसवीं शताब्दीके प्रारम्भिक भागोंमें इस नामसे इटली और फ्रांसमें अनेक राजनीतिक गुप्त समितियाँ बनी थीं, जिनका प्रभाव उस समय बहुत बढ़ गया था ।

समितिकी सबसे ऊँची तीन आदमियोंकी नायक-गोष्ठीका भी सदस्य है। समितिके और सदस्य इस गोष्ठीको नहीं जानते। बस उसके हुकमनामोंसे उन्हें काम पड़ता है, व्यक्तियोंसे नहीं। इधर बेंजिलो समितिके भीतर ही अपने लोगोंका चुपचुप एक अलग गुट बना बैठा है। अधिकारियोंको,—नायक-गोष्ठीको— उसका पता नहीं है, पर यह गुट भीतर-ही-भीतर प्रबल होता जा रहा है।

दोनों गहरे मित्र हैं। पर गहराईमें बहुत नीचे उतरकर जैसे उन दोनोंमें विच्छेद हो गया है। वे अपनेको एक दूसरेमें खो नहीं सके हैं,—और दोनों ही यह बात जानते हैं। दोनोंके ही व्यक्तिवमें, हृदयमें और मस्तिष्कमें एक एक कोना है, जो दूसरेके लिए अगम्य है। दोनों ही उस कोनेके द्वारपर टक्करें मारते हैं, पर प्रवेश नहीं कर पाते।

इन दोनों मित्रोंमें एक और सम्बन्ध है। उम्रमें दोनों लगभग बराबर हैं, पर गिडिटो जैसे बेंजिलोके लिए अपनेको जिम्मेदार समझता है। बेंजिलो समितिका आग-भरा सदस्य है। गिडिटो, जिसमें आग-वाग कुछ नहीं दीखती, इसका ध्यान रखता है कि कहीं उसका मित्र खुद ही अपनी आगमें न पड़ जाय। वह मानों मित्रका अभिभावक बन गया है। उसके खाने-पीने, पहिरने-ओढ़नेकी आवश्यकताओंको देखते और पूरी करते रहना उसने अपना दायित्व बना लिया है। बेंजिलोको खुद जैसे अपनी खबर रखनी ही नहीं चाहिए। बेंजिलो मित्रकी इन सेवाओंको सहज स्वीकार कर लेता है। उसे मानों अपने मित्रके अहसानोंका पता भी नहीं लगने पाता। वह मित्रके भोलेपनपर थोड़ी दया करता है। इधर गिडिटो अपने वयस्क मित्रकी लापरवाहियोंको देखकर खुश होता और थोड़ा चिन्तित भी होता है।

दोनों क्रांतिवादी हैं, पर बेंजिलो जैसे क्रांतिका तर्क है। तर्ककी ही तरह वह सीधा जाता है, और तर्कके समान टक्कर लेना और तोड़-फोड़ करना ही उसका काम है। और जैसे तर्क परिणामके भले-बुरेकी चिन्ता नहीं करता, जैसे तर्क केवल अपनी गति और दिशासे तात्लुक रखता है, वैसे ही बेंजिलो है।

लेकिन गिडिटो जैसे क्रांतिकी फ़िलासफी है। फ़िलासफीकी तरह वह सोच विचार कर चारों तरफ़ देख-समझकर चलता है। फ़िलासफीकी तरह वह पूरी है, उसीकी तरह गम्भीर। क्रांतिमें अशांति रह सकती है, उसके परिणाममें भी हिंसा रह सकती है,—पर उसकी फ़िलासफीमें शांति ही शांति है। हिंसासे फ़िलासफी डरती नहीं है, उसके निकट वह खुद शांतिका साधन बन जाती है।

वैसे ही गिडिटो खूनसे भय नहीं खाता, पर लहूकी नदियाँ देखकर भी उसकी शांतिके स्वप्न भंग नहीं होते ।

लेकिन फ़िलासफ़ी तर्कका पोषण करती है । तर्क जैसे उसका उच्छ्वंखल हठी बालक है ।

बेंजिलो नेपोलियन बनना चाहता है । गिडिटो, गिडिटो ही बना रहना चाहता है । उसने अपना आदर्श किसी ऐतिहासिक पुरुषमें बंद नहीं किया है । वह अपना आदर्श अपने ही भीतर गढ़ता रहता है, और अपनेको उसके अनुरूप गढ़ता रहता है । वह गिडिटो ही बनकर अपने जीवनकी सार्थकता ढूँढ़ेगा । नेपोलियनके नामकी प्रभा उधार लेकर वह अपने व्यक्तित्वको सबल, सार्थक और सम्पूर्णा बना सकेगा, ऐसा उसका विश्वास नहीं है ।

३

छोटा-सा कमरा है । बीचोंबीच अनगढ़ मेज़ है । दर्वाज़ेकी ओर मुँह किये हुए मेज़के किनारे एक ऊँची कुर्सी है । तीन तरफ़ तीन और साधारण कुर्सियाँ हैं ।

एक तरफ़ इटलीका बड़ा नक्शा टँगा है । आलेमें कुछ बोटल और गिलास रखे हैं । एक कोनेमें एक खाली स्टूल है । और कुछ नहीं है । कमरा तीसरी मंज़िलपर है ।

केवल तीन व्यक्ति बैठे हैं—गिडिटो, एंटिनो, लारेंजों ।

ला०—गिडिटो अपना आसन स्वीकार करें ।

एंटिनो चुप रहा । गिडिटो चुपचाप उस ऊँची कुर्सीपर आ बैठा ।

सबने जेबसे अपनी-अपनी नोटबुक निकाली ।

गि०—एलबर्ट पाँच दिन पढ़ले हममें था; आज वह पीडमोंटकी गद्दीपर है । उसके सिरपर ताज रखते ही हमारे दो खास आदमी गिरफ्तार किए गए हैं । सोचना होगा कि हमें अब अपनी प्रगति क्या रखनी है ।

एं०—वह भगोड़ा है । उसकी वही सज़ा होनी चाहिए ।

ला०—सज़ा बोलनेसे कुछ नहीं होता । सज़ा पूरी नहीं की जा सकती ।

एं०—क्यों ?

ला०—वह हमसे आगाह है। फिर सारी फौज और पुलिस उसकी पुश्त-पर है।

एं०—फौज और पुलिस हमारे मार्गसे हमें हटा सकती है तो हमें मर जाना चाहिए।

ला०—मस्लहत भी कोई चीज है।

एं०—कमजोरी है।

गिडिटोने तब कहा—सम्भव है किसीकी समझमें अपने इटैलियन भाईको मारना ठीक हो; पर इस बारेमें जल्दी नहीं करनी होगी। हम पीडमोंटके संरक्षणमें इटलीका ऐक्य सम्पन्न करना चाहते थे। आज हम टुकड़ों-टुकड़ोंमें बँटे हुए हैं। उन टुकड़ोंकी शक्ति आपसमें ही क्षीण हो जाती है; इसीलिए आस्ट्रियनके लिए हमारी देशभूमि रौंदना सम्भव है। हमारी लड़ाई आस्ट्रियनके खिलाफ है और इस लिए पहला काम हमारा इटलीको एक राष्ट्र, एक आवाज और एक शक्ति बना देना है। यह काम पीडमोंटकी गद्दीको तहस-नहस कर डालनेसे नहीं होगा। उसको ज्यादासे-ज्यादा मजबूत, हाँ, उदार बनानेसे होगा। एलबर्ट, हो सकता है, हमारा शत्रु हो, पर उस-जितना भी उदार राजा मिलना असम्भव है। हम उसे मार नहीं सकते। उमकी सहायता हमें करनी होगी, और अपने लिए भी प्राप्त करनी होगी, क्योंकि हमें अपनी शत्रुता-मित्रता नहीं देखनी, देशका हित देखना है।

एं०—किसी राजाके नीचे इटलीका ऐक्य सम्पन्न करनेकी इच्छा दुःस्वप्न मात्र है। हम राज-सत्ता नहीं चाहते। हम उसे कभी स्वीकार नहीं कर सकते। हम प्रजा-सत्ता चाहते हैं। राज-सत्ताके इतने कड़े अनुभवके बाद हम यह कभी संभव नहीं समझ सकते कि उससे प्रजा-सत्ता कायम करनेमें मदद मिलेगी,—वैसे ही जैसे आगसे सर्दी पानेकी उम्मीद नहीं कर सकते। हमारा कोड हमें एक और स्पष्ट आज्ञा देता है। वही आज्ञा पुरुषत्वकी, और मैं समझता हूँ—बुद्धि-मत्ताकी भी है।

गि०—मैं बहस नहीं करता। लारेंजो भाईकी राय मैं जानना चाहता हूँ।

ला०—मुझे डर है कि हत्या हितकारी नहीं होगी। इससे मेरी राय नहीं है।

गि०—भाई एंटिनो, अब मैं यह स्पष्ट कर देना चाहता हूँ कि समिति हत्याके पक्षमें न रहेगी। बहुमत यही है।

एं०—बहुमतको सिर भुकाता हूँ । पर एक सूचना अध्यक्षको देना चाहता हूँ—

एक पन्ना उल्ट कर एंटिनो पढ़ना शुरू करता है—

“सोमवार ता० १६ मार्चको सभा हुई। उपस्थिति १०। बेंजिलो, सभापति ।

“भाषणके बाद, सर्व-सम्मतिसे, तै पाया कि अलबर्टको अपना सदस्य स्वीकार करना घोर अपराध था। अब वह पीडमोंटका राजा बन गया है। राजा खासकर वह, जो आस्ट्रियनकी अधीनता स्वीकार करता है, प्रजा-सत्ताका दुश्मन है; इसलिए वह हमारा भी दुश्मन है। हमारी अक्षम्य गलतीके प्रति-शोध और प्रजा-सत्ता एवं क्रांतिकी हित-रक्षाका एक उपाय है, वह है अलबर्टको नष्ट करना।

“सम्मति जब ली गई तो केवल से०—विरोधमें था।

“उसके लिए कई कानों दबी हुई, ‘ट्रेटर’ (विश्वासघातक) की आवाज आई।

“सबको शान्त करके बेंजिलोने घोषणा की कि एलबर्टकी हत्या सभा-द्वारा निर्णीत और उचित ठहराई गई।”

एं०—इस सूचनाके साथ मैं अध्यक्षको अपने निर्णयपर फिरसे विचारने-का निवेदन करता हूँ।

गि०—मेरा वही मत है जो मैं दे चुका। और समितिका भी वही मत है। बेंजिलोने अधिकारसे बाहरकी बात की है। किसी दुराग्रहको बढ़ने देना ठीक नहीं है। एंटिनो भाईसे मैं यह आशा करता हूँ कि वह बेंजिलोको नायक-का मत, और निर्णय,—स्पष्ट शब्दोंमें सुना देंगे।

एंटिनो खड़ा हो गया। एक गिलास खींचा, कुछ शराब उसमें उँडेली, फिर अपनी कुर्सीके पास आकर, पतलूनकी जेबमें एक हाथ डालकर बोला—किन्तु मैं कहता हूँ, बैठ जाकर हम गिरेंगे, एक रहनेमें हमारी विजय है। हममें फूट पड़े, इससे कहीं अच्छा यह है कि हम अपने सिद्धान्तोंमें तनिक अवकाश रखना सीखें, और अपने मतको बहुत तंग और बहुत अन्तिम न बना दें।

यह कहकर एंटिनोने गिलास ओंठसे लगा लिया।

गिद्धिटी एकटक अपने सामने देखता रहा, बोला नहीं।

कार्लोने जवाब दिया—अनुशासन एक चीज है। उसमें टीका भाई कि

संगठन भी टीला हुआ । हमें ऐसा ऐक्य चाहिए जो हमारे कर्तृत्वको पुष्ट करे । कर्तृत्वको खोकर मेल बढ़ानेसे हम न बढ़ेंगे । हमें विभिन्नताका ऐक्य न चाहिए, हमें एकताका ऐक्य चाहिए । हमारा मत एक हो, काम एक हो, लगन एक हो । और इसका नाम है शक्ति । हमें वही चाहिए, और हम उसे कबाईसे अनुशासनमें बाँध रखेंगे, बिखरने न देंगे ।...

इतना कहकर लारेंजोंने भी अपना गिलास सँभाला ।

एंटीनोने कहा —हम खबरदार रहें कि हम अपने ऊपर बहुत ज्यादा जिम्मा न ले लें । मतैक्य असम्भव है । जिस राहसे यह सम्भव है, उसका नाम है बलात्कार, दमन, निरंकुश एक-तंत्रता । क्या हम छत्र-तंत्रताको धरतीपर ला देनेके त्रतसे त्रती होकर ही यहाँ नहीं जमा हुए ? फिर क्यों हम ही अपने बीच निरंकुश एकतन्त्रता-सी खड़ी कर रहे हैं ?

गिल्डिने स्थिर-भावसे कहा—क्या हम बहस ही करें ? क्या हम निर्णय न करें ? निर्णय तो करना ही होगा । दायित्वसे डरना कापुरुषता है । निर्णय एक ही तरहका होगा । केवल निर्णय-हीनता ही है, जिसमें किसीको असंतोष न हो; निर्णयमें विरोध अनिवार्य है । सबको सब कुछ मानने औ सब कुछ करने देना हो तो भला है, हम निर्णय न करें । सबको सब कुछ मानने और सब कुछ करने देना था तो भला था, हम समिति न बनाते, आडंबर न करते, सीधी तरह घर बैठते । लेकिन नहीं; एक बार, एक जगह, एक शपथके नीचे हम इकट्ठे हुए, तो अपनी जो कुछ मानने और जो कुछ करनेकी स्वतंत्रताको होम कर इकट्ठे हुए । अपनेको मिटाकर आज यहाँ हम जमा हैं । इसलिये हमारी अपनी स्वतंत्रता कुछ नहीं है । आज देशकी स्वतंत्रतापर हमने अपनी स्वतंत्रताको वारा है, धन्य होकर वारा है । और इस तरह इस एक प्रकारकी परतंत्रताको अपने ऊपर स्वीकार कर एक बृहत् स्वतंत्रताको अपने लिए पहचाना और अपनाया है ।...अब, हम क्या निर्णय करें ? निर्णयका बोझ हम अपूर्ण प्राणियोंके ऊपर पड़ा है तो क्या हम उसे कन्धे परसे फेंककर चलते बनें ? जानता हूँ, बोझ भारी है । पर, फेंककर भागना भी नहीं हो सकेगा । अपनी परिमित बुद्धिके अनुसार ही हम फ़ैसला करेंगे, और अपनेको ही गई शक्तिके अनुसार उसे पूरा भी करेंगे । पर हम सतर्क रहें उसमें हमारा अपना कुछ न हो, अहंकारका गर्व न हो, प्रभाव न हो, मोह न हो । ठीकका ठेका-कौन ले

सकता है; पर इतना कर चुकने पर, हमारा निर्णय गलत होगा, तो मानो हम उसकी गलतीसे अखिस रहेंगे। पर, चूँकि हमारे निर्णयके अंततः गलत होनेकी संभावना असंभव नहीं है, इसलिए हम निर्णय करनेकी जिम्मेदारीसे ही छुटें, यह नहीं हो सकता।...और जहाँ तक मेरी गति है वहाँ तक देखकर मैं कहता हूँ कि बेंजिलोने जो किया है वह करके भूल ही की है; तब, यह देखने और माननेके बाद उस भूलको बड़ा देना हमारे लिये किसी प्रकार भी क्षम्य और संभव न होगा।

एंटिनोने उत्तर न दिया, वह शराब ढालता रहा। लारेंजो भी इसीमें व्यस्त हो रहा।

गिडिटो खड़ा हो गया, नकशेके सामने आ रहा, और उसे आँख गाढ़ कर देखता रहा, देखता रहा। मानों बेंजिलोके भाग्यको इस नकशेमेंसे पढ़ लेना चाहता था।

४

संध्या हो गई है। कमरेमें गिडिटो अकेला है। वह प्रतीक्षामें है—कालेज चार घंटोंका खत्म हो चुका, बेंजिलो अब तक कहाँ रहा? लौटा नहीं। खाना ठंडा हो रहा है। कमरेके छज्जे पर आकर उसने सबकके दोनों तरफ आँख फैलाकर देखा। बेंजिलोका कहीं पता नहीं।

वह आकर पलंग पर बैठ गया। किताब खोल ली। लेकिन पाँच ही मिनटमें किताब बन्द कर देनी पड़ी। किताबके अक्षर जैसे तैरने लगते थे; उसका मन जैसे भागा भागा फिरता था।

लैडलेडीको बुलाया, कहा—खाना परोसनेकी अभी जरूरत नहीं; लेकिन तैयार रहना चाहिए। इतना कहकर जो हाथ पड़ा वही टोप ले, पिस्तौल जेबमें डाल बाहर आ निकला। और मैरिथके यहाँ पहुँचा।

मैरिथ वह है, जो यदि गिडिटो न होता तो बेंजिलोकी विवाहिता होती। बेंजिलो रोज इसके यहाँ आता है, और चला जाता है। मैरिथ अपने धनी मॉ-बापको छोड़कर यों अपने बल और अपने काम पर अकेली रहती है—और अपने दिनकी राह देखती रहती है।

वह कुलीन है, और अपनी कुलीनतापर लज्जित है। सुन्दर है, और अपने सौंदर्यको रूखा रखती है। कुलीनताके सम्बन्धमें अपनेको बिल्कुल उदा-

सीन नहीं बना सकी है और सौंदर्यके बारेमें सर्वथा अज्ञानकार नहीं है। वह अपनेसे तंग है। वह पुरुष हो रहना चाहती है, क्योंकि वह स्त्री है। उसकी वृत्ति जोखम ढूँढती है। समितिकी वह अत्यन्त तत्पर सदस्था है। उसे चैन नहीं है, इसलिये वह सदा उद्यत और गतिशील है। निम्नतामें आकर्षण खोजती है, क्योंकि निम्नतामें उसे प्रीति नहीं है; क्योंकि वह निम्न नहीं है। वह घर ही पढ़ी है, और ललित कलामें उसने विशेष अभिरुचि पाई है। संगीत सीखा है, और चित्र बनाये हैं। ताजे और हरे अपने स्वर-पर्णके दोने बनाकर उसमें अपने भीतरका सुख दर्द बूँद-बूँद कर, भरकर रख दे कि किसीके ओठ उसे चखें—वय पाकर भूली भटकी एकाकी घबियोंमें यह भी उसने किया है; पर यौवन जब प्रमत्त था और स्वीकृति चाहता था और भीतर लहूकी बूँद बूँद मानों अपना रंग देखनेके लिए मन्चल रही थी, तभी विधिने उसकी अजेयता पर एक ठेस पहुँचाई। तभी क्रान्तिका कठोर कर्म-सन्देश उसे सुन पड़ा। उसने अपनी तुलिका तोड़ दी, वायलिन फेंक दी, और देशकी स्वतंत्रताके अर्थ मरनेके लिए जीनेके इरादेसे अपने खाली मनको भर कर वह रहने लगी।

ऐसे ही समय बेजिलो पथ-प्रदर्शक बन कर उसके जीवनमें आ मिला। बेजिलोने उसके इरादेके सामने कर्मकी राह खोलकर मानों बिछा दी। यहाँ चलना ही चलना है; यहाँ करते रहना है और मरते रहना है। अपनेको याद करते हुए रहनेकी बात यहाँ नहीं है; अपनेको सर्वशः भूलकर यहाँ रहना होगा। जीवन इतना थोड़ा है कि मौतके कामोंको पूरा करते रहनेके उसके कर्तव्यमेंसे निकाल कर एक भी अवकाशका क्षण जीवनको अपने लिए नहीं दिया जा सकता।

और उसका परमात्मा जानता है, वह यही मॉगती है। वह यही मॉगती है। वह एक भी क्षण नहीं चाहती। चाहती है, एक क्षण भी उसे न मिले। एक भी क्षण उससे कैसे उठाया जायगा? क्योंकि उसका क्षण उसका युग है। और उसकी तुलिका टूट चुकी है, और वायलिन फिंक चुकी है—अब वह उस क्षणका क्या बनायगी ?

वह अपना मन, प्राण और समय किसी पर डालकर ही तो जी सकती है, क्योंकि वह क्या रह गई है जो कुछ अपने पास रख सके? किसीके लिए जीना चाहती थी—जब वह खो गया है तो वह अब मौतके लिए जियेगी और देशके लिये मरेगी।

इसलिए—'इंकलाब जिन्दाबाद'। वह सबसे अपनेको तोड़ इंकलाबके

लिए रहेगी; इस अनुष्ठानमें बेंजिलोसे वीक्षाका ऋण लेगी और उससे उन्मूढ होनेमें लगी रहेगी। क्रांतिपर अपना जीवन वारेगी। देशपर अपनेको भूल जायगी !

और कुछ ही दिनों बाद, अपने घरसे अलग इस स्थानपर उसने अपने-को समितिमें और समितिके काममें पाया।

पर, हाय !

यहाँ भी गिडिटो...

५

गिडिटोने कहा—मैरिथ, बेंजी अभी घर नहीं पहुँचा ! क्या यहाँ भी नहीं आया ?

मैरिथ—नहीं, यहाँ तो नहीं आया। पर तुम आओ, बैठो। शायद आता हो।

“बैठनेकी फुर्सत तो कम है।”

“क्यों जी, बेंजिलोको अपने हाथमें रखनेसे क्या तुम्हारी मुट्ठी पूरी भर जाती है ? क्या उसमें और किसीके लिए समाई नहीं है ?”

“मैरिथ, बेंजोने अपना सारा प्यार तुमपर वार दिया है। इटलीको स्वतंत्र होने दो; देखो मैं खुद अपने हाथों तुम्हारा ब्याह करूँगा। उससे पहिले ब्याह करके बेंजो अपना नाश कर लेगा। मैरिथ, वह नेपोलियन बनना चाहता है—नेपोलियन !”

“और, क्यों जी, तुम क्या बनोगे ? तुमने अपना प्यार किसीपर वार रक्खा है ?”

“सो तुम नहीं जानती ?—नेपोलियन पर !”

“तुम भी आदमी हो !”

“कौन कहता है ? मैं छी होता तो ज्यादा ठीक रहता।.....अच्छा अब मैं चला।”

“तनिक ठहरो तो। बेंजी आना ही चाहता होगा। इतने, थोड़ा आतिथ्य ही स्वीकार कर लो।”

“अच्छा लाओ, पाँच मिनट बैठता हूँ। लाओ क्या देती हो ?”

“नहीं, उतावले मत बनो। लेकिन हाँ, तुम शराब तो पीते ही नहीं।”

मैरिथने कुछ रुखे बिस्कुट ला रक्खे। बिस्कुटकी जल्दी-जल्दीमें नक्काशी-दार चीनीकी एक बट्टियाँ तरतरी गिरकर फूट गईं। दो-तीन बिस्कुट भी गिरकर

चूर हो गए। मिस्कुट रखकर मिनट भरमें पकोसीसे टोस्ट और चाब ले आई।

सब कुछ चखकर गिडिटोने घड़ीकी तरफ देखकर कहा—ओह ! अब तो जाना ही होगा। क्षमा।—कहकर प्रतीक्षा नहीं की; उठकर सीधा चल दिया।

“ठहरो तो, ...अरे, ठहरो”.....अच्छा बस, पाँच मिनट !”

“अब नहीं मैरिथ, देखो बना तो फिर आऊँगा।”

गिडिटो नहीं ठहरा। जीनेपर उतरते-उतरते उसने मनमें कहा—
मुग्धा मैरिथ !

६

गिडिटो फिर सड़क और गली, गली और सड़क लॉघता हुआ एक अंधेरी गलीमें जा पहुँचा। और वहाँसे फिर उस कमरेमें जहाँ सभा जुड़ी थी। बेंजिले अध्यक्षसनपर तमतमा रहा था।

गिडिटो जब वहाँ दाखिल हुआ तो सभा एकदम रुक गई। अयाचित उसका पहुँचना शायद वाञ्छनीय न था।

अध्यक्षसनपरसे बेंजिलेने कहा—गिडिटो, किसकी इजाजतसे तुम अन्दर आये ?

“बेजी, चलो खाना ठंढा हो रहा है। पहले खा लो, तब और कुछ करना।”

“गिडिटो, बेवकूफ मत बनो। कैसे तुम यहाँ घुस आए ?”

“इन्तजार करते-करते। नहीं तो क्या रातभर बैठा रहता ? भूख लगी, तुम्हें ढूँढ़ता-ढूँढ़ता चला आया।”

“भाबमें जाय तुम्हारी भूख। मैं जरूरी काम कर रहा हूँ।”

“कोई जरूरी काम नहीं है। अभी तो तुम्हारा खाना सबसे जरूरी है।”

“गिडिटो, मैं प्रेसीडेण्ट हूँ। कहता हूँ तुम अभी चले जाओ।”

“तुम्हें कुछ खयाल भी है ? कालेज खत्म हुए पाँच घण्टे हो चुके। तबसे भूखे हो, कुछ नहीं खाया। तुम्हें भूखे छोड़कर मैं कैसे चला जाऊँ ?”

“गिडिटो बेवकूफी करोगे तो सख्ती करनी पड़ेगी।”

“करो सख्ती, कौन मना करता है। पर परमात्माके लिए भूखे मत रहो।”

बेंजिलेने झुल्लाकर कहा—बेंजमिन, गिडिटोको हम यहाँ नहीं चाहते। तुम उसे बाहर निकाल सकते हो ?

बेंजमिन नामका व्यक्ति उठा। उठकर देखा और फिर बैठ गया—जी नहीं।

“नहीं !” अध्यक्षने कहा, ‘कोई है जो इसे बाहर करे दे ?’

दो व्यक्ति आगे बढ़े । वह काफ़ी पास आ गये कि गिडिटोने रिवांस्वर उनकी तरफ़ तानकर कहा—चलो, लौट जाओ अपनी जगहपर ! खबरदार, जो कदम भी आगे रक्खा ।

फिर बेंज़िलोके पास पहुँचकर और उसकी बाँह पकड़कर कहा—चलो, बेंजी तमाशा न करो । घर चलो ।

बेंज़िलोने जोरसे उसे धकिया दिया । गिडिटो गिरते-गिरते बचा । इतनेमें ही सभाके दो-तीन सदस्य उसकी तरफ़ लपके । उसने भीतरकी जेबसे एक तिरंगा कपड़ेका टुकड़ा निकाला और दोनों हाथोंसे ऊपर उठाकर चिल्लाया—सभ्यो, यह देखो । देखकर चाहे गोली मार दो, —मेरे दोनों हाथ ऊपर हैं । नहीं तो उसका सम्मान रक्खो और इस सभाको बरखास्त कर दो ।

सभ्य, जो बड़े असभ्य हो रहे थे, अब सबके सब बड़े सुन्न बैठ गये ।

“सुनो ! नायककी आज्ञा है, यह सभा यहीं बर्खास्त होती है । मेरे तीन कहते कहते सब यहाँसे चले जायँ । ए.....क ।”

दो..... । ‘.....’ ।

कमरा बिलकुल खाली था ।

गिडिटोने अब बेंज़िलोसे कहा—चलो बेंजी, खाना खाने चलें ।

बेंज़िलो भौंचक था । पूछा—तो नायक तुम हो ?

“हूँ तो हूँ,—पर चलो, भूख लग रही है ।”

“कहाँ चलें ?”

“घर ।”

“मैरिथके यहाँ नहीं ?”

“वहाँ चाहो, वहाँ जाओ ।”

“तुम न चलोगे ?”

“मैं अभी वहीसे आया था ।”

“मैरिथके यहाँसे आये थे ?”

“हाँ ।”

“अब न जाओगे ?”

“नहीं ।”

“घर पर मिलोगे ?”

“जरूर ।”

“मैं घर पर न आया तो ?”

“तो बुरा होगा ।”

“क्या होगा ?”

“बहुत बुरा होगा ।”

“तो मैं घर पर न आ सकूँगा ।”

“न आ सकोगे ?—कहाँ रहोगे ?”

“सो बतलानेकी जरूरत नहीं ।”

“तो मैं भी साथ चलता हूँ ।”

दोनों, साथ, मैरिथके स्थानकी ओर चले ।

मैरिथके घरपर—

बे०—मैरिथ, तुम्हें पता है हमारे नायक गिडिटो महाशय हैं ?

मैरिथको यह पता न था । पर यह पता था कि बेजिलो नायकके प्रति बहुत सद्भावना नहीं रखता । नायकके नरमपन, डीलेपन और सुस्तीपर बेजो अपने तीक्ष्ण-कटु विचार मैरिथके सामने कई बार उत्तेजनके साथ प्रकट कर चुका था । इसलिए जब गिडिटोके नायक होनेकी सूचना उसे मिली, तो वह प्रसन्न न हो सकी । न जाने क्यों, उल्टी पीली पड़ गई । उसने आतंकसे गिडिटोकी ओर देखा । इस दृष्टिमें भरे प्रश्नको अच्छी तरह न समझकर उसने कहा—“नायक कितना भोला भलागानस है, यह तुम शायद जानते ही नहीं ?”

बेजिलोने कहा—मैं खूब जानता हूँ । उसके भोलेपन पर मैरिथके सामने कई बार तरस खा चुका हूँ ।

इसपर मैरिथ फिर दहल-सी उठी । कुछ लेने गई तो गिडिटोके कानमें कह गई—“खबरदार रहना ।” लौटकर आई तो गिडिटोने कहा—बेजो, क्या नेपोलियनसे खबरदार रहना होगा ?

बेजिलोने उत्तर दिया—नेपोलियन खुद अपनेको नहीं जानता । लेकिन खबरदार रहना अच्छा ही है ।

काफ़ी रात बीते वे अपने डेरेको चले । पर रास्तेमें ही न जाने कब, बेजिलो बे-पता हो गया ।

७

रात अंधेरी है, सुनसान है। पतलूनकी दोनों जेबमें पिस्तौल है। बेंज़िलो महलके दरवाजे तक आ गया है। दरवाजेपर संतरी टटल-टटल कर पहरा दे रहा है।

बेंज़िलोके आनेपर संतरीने सलाम किया।

“सब ठीक है?”

“बिलकुल।”

“उसी कमरेमें?”

“हाँ।”

रास्तेमें जितने मिले, उनमेंसे किसीका अभिवादन लेकर, किसीको फुसलाकर, कुछको डरा-धमकाकर और बाक़ी बचे दो-एकको ठंडा करके बेंज़िलो, उस कमरेके दरवाजेपर आ गया। कमरा प्रकाशित था। एलबर्ट अकेला रहता था, अभी तक उसने ब्याह न किया था।

बेंज़िलोने केवल झेंपे हुए दरवाजेको खोलकर कहा—आ सकता हूँ?

उत्तर मिला—आइए।

उत्तर सुनने न सुननेकी पर्वाह किये बिना वह अंदर दाखिल हो गया।

एलबर्ट इतनी रात गए भी एक कुर्सीपर बैठा था। सामने छोटी-सी मेज़ थी। उसपर कुछ कागज़ एक रंग-बिरंगे बहुत बड़े शंखसे दबे हुए थे। पास ही एक ऊँचे स्टूलपर शेडदार लैम्प था, जो अच्छा खुरानुमा था; पर राजाओंके लायक बिलकुल न था। एलबर्टका सिर अपने दोनों हाथोंमें धमा हुआ था। एक कोहनी मेज़पर रक्खी थी दूसरी कुर्सीकी बाँहपर। उसके माथेपर बल था। ऐसे बैठे-ही-बैठे अनायास ही उसने ‘आइए’ कहा था।

आगत व्यक्तिको जब उसने देखा, तो वह बिलकुल बदल गया। हाथ दोनों कुर्सीकी बाँहोंपर आराम करने लगे। सिर सीधा हो गया, और वह थोड़ा हँसा।

—“ओहो, बेंज़िलो हैं!—मैं तो तुम्हें भूला जा रहा था।”

“मैं भूलने दूँ तब न।”

“यह भी ठीक है। आज शामको मुझे खबर मिली थी कि आप रातको दर्शन देंगे। पर अभी-अभी तो मुझे इसका ध्यान उतर ही गया था।”

“आपकी खबर ठीक थी। क्या इसके आगे और कुछ खबर भी थी?”

“उसे मैं आपसे जाननेकी आशा रखता हूँ।”

“आशा तो आप गलत नहीं रखते।”

“तो आशा हो मेरे लिए—”

“एलबर्ट, अभी जल्दी काहेकी है? तुम्हें जल्दी हो तो बात दूसरी।”

“बड़ा सन्तोष है कि आपको जल्दी नहीं। नहीं तो जल्दी आपके मिजाजमें एक खास चीज है। फिर निश्चयके बाद देरीका कारण ही क्या?”

“एलबर्ट, मालूम होता है, तुम अपने भाग्यसे परिचित हो। शायद समझते हो, प्रयत्न करनेसे भाग्य तो टलेगा नहीं, इसीलिए इस तरह यहाँ निश्चित बैठे हो। पर भाग्यको तुम्हारे प्रयत्नोंकी या निश्चिन्तताकी कुछ भी पर्वाह नहीं।”

“बेजिलो, तुम जानते हो, मैं भाग्यमें विश्वास करता नहीं। पर अब मालूम होता है, जैसे उसे मानना अच्छा है! मुझे भी विश्वास होता जा रहा है,—होनहार टलता नहीं।”

“जाने दो, इन बातोंको। तुम आज राजा हो, कल हमारे साथ मिलकर राजाकी दुश्मनीका दम भरते थे! वह क्या धोखा नहीं है,—और तुम इस पर दुःख नहीं करते?”

“यही तो मुश्किल है कि अफ़सोस मैं नहीं कर पाता। धोखा-वोखा मैं जानता नहीं। लेकिन मालूम होता है, इस तरह इटलीके लिए मैं शायद कुछ कर सकूँ।”

“एलबर्ट, तुम्हें शरम नहीं आती? राजा बने बैठे हो, जब कि सैकड़ों-हजारों तुम्हारे साथी तुम्हारी ही जेलोंमें सब-गल रहे हैं। तुम्हारे देशवासी गुलामी और दरिद्रताके नीचे कुचले जा रहे हैं, तब तुम ऐशो-इशरतमें पड़े हो, और आस्ट्रियन जूतेके नीचे अपने उन भाइयोंपर हुकूमत चलाते हो?”

“भाई, लाज आती ही नहीं, तो क्या करूँ? मैं उसे जबरदस्ती बुलानेकी आवश्यकता नहीं समझता। आज इस कुर्सीपरसे सब देश-सेबकोंको नहीं तो कुछको तो मैं जेलसे छुड़ा ही सकता हूँ। पर तुम क्या कर सके हो, क्या कर सकते हो?...और यह कुर्सी महलमें तो रक्खी है; पर खूब देख लो, बिल्कुल मामूली है। क्या आधी रात तक ऐसी कुर्सीपर जागते बैठना तुम्हारी निगाहमें पाप है? और तुम यह नहीं जानते कि हुकूमत करनेवालोंको अपने सिरपरका जूता ज्यादा खलता है। क्या मैं तुम्हें बताऊँ कि आस्ट्रियन मुझसे जितना डरते हैं,—तुमसे उतना नहीं?”

“तुम आज गद्दीके मोहमें पड़कर इटलीको बेच रहे हो ।”

“शायद ।”

“तुम यह नहीं समझते ?”

“अभी तक नहीं ।”

“लेकिन तुमको समझनेके लिए ज्यादा वक्त नहीं दिया जा सकता ।”

“ठीक है, मैं पहले ही काफी ले चुका हूँ ।”

“लेकिन तुम्हें अपना अधिकार है, राष्ट्रको खो देनेका नहीं ।”

“राष्ट्रको न समझनेका जैसा तुम्हें अधिकार है, वैसा मुझे भी तो उसे समझनेका अधिकार है ।”

“हम इसको बर्दाश्त नहीं कर सकते ।”

“बर्दाश्तकी आदत पैदा करनी चाहिए ।”

“वह आदत अभी पैदा करनेका वक्त नहीं है । अभी समय है कि अपनी गति पर पछताओ, लजाओ, और पीछे मुड़ो ।”

“नहीं तो ?”

“...नहीं तो परिणाम भयंकर होगा । हम अपने देशका नाश नहीं देख सकते ।”

“बेशक तुम अपने देशका नाश या लाभ नहीं देख सकते ।”

“जो हो, अब वक्त कम है ।” बोलो—क्षमा या दंड ?

“तुम्हें ऐसा अधिकार किसने दिया ?”

“समझो कि पहली घड़ीसे जीवनकी अन्तिम घड़ी तक एक—बस एक—राष्ट्रकी चिन्ता रखनेवाले तरुणोंने ।”

“तो उनसे कहो, उन्होंने भूल की । ऐसा अधिकार परमात्माके हाथसे छीननेकी आवश्यकता नहीं ।”

‘खैर, हुआ’ इस भावसे, ध्वनिसे बेंजिलोने कहा—

“बोलो, क्षमा या दण्ड ?”

“दंड या पुरस्कार, जो भी होगा जरूर मिलेगा, पर क्षमा !...क्षमा नहीं ।”

“क्षमा नहीं ?...।”

यह कहकर उसने जबमें हाथ डाल दिया । एलबर्टने सब कुछ देखा । वह भी देखा, जो बेंजिलो नहीं देख पा रहा था । बोला—“बेंजिलो, एलबर्टमें चीज़का खून है, और इटलीका देश-प्रेम है । क्षमा नहीं ।”

“नहीं ?—तो लो ।”

यह कहा और पिस्तौल खींच ली । इतनेमें ही किसीने कस कर बाँह पकड़ लिया । घोड़ा दबा । गोली शेर और लैम्पको चूर-चूर करती हुई निकल गई । रोशनी बुझ गई । गुप्प-अन्धेरा हो गया ।

गिडिटोने पिस्तौल बेंजिलोके हाथसे छीन कर फेंक दी । वह झनझनाकर फर्शपर पड़ी ।

कुछ भी न दीख पड़ रहा था । बेंजिलोने कहा—“कौन है ? अलग हट जाओ नहीं तो सिर फोड़ दूँगा ।” इतना कहकर दूसरी जेबमें उसने हाथ डाल लिया ।

गिडिटोने एक जोरकी चपत उसकी कनपटीपर जड़ दी ।

“कमबख्त ।—यहाँ आया है मरने । चल घर, चल भागः”

जब चलने और भागनेमें देर लगी तो कान पकड़कर उसे ढकेलते हुए कहा—

“अरे भागता है या नहीं ? भाग जा भटपट । नहीं तो मर जायगा ।”

इतनेमें ही एक गोली सनसनाती हुई गिडिटोकी बाँहको आर-पार कर गई और बेंजिलो भाग गया ।

*

*

*

शोर मचाकर जब नौकर चाकर सिपाही-प्यादे इकट्ठेके इकट्ठे वहाँ हाज़िर हुए और रोशनी की, तो गिडिटो बाँह पकड़े जहाँका तहाँ खड़ा था, और एलबर्ट कुर्सीपर वहीं पिस्तौल ताने बैठा था ।

गिडिटो पकड़ लिया गया ।

बेंजिलो बेतहाशा घबड़ाया-सा दौड़कर जब सदर दरवाजेके बाहर आया, तो किसीने पुकारा—बेंजी !

देखा कि सामने मैरिथ चिन्ता-व्यग्र खड़ी है, मैरिथने पूछा—

“बेंजी, गिडिटो कहाँ है ?”

“गिडिटो ?”

बेंजिलोकी घबराहट मैरिथसे छिपी न रह सकी । उसने जोर देकर कहा—“हाँ, गिडिटो ।”

“बह तो मुझे अन्दर नहीं मिला ।”

“अन्दर नहीं मिला ?”

“मुझे नहीं मालूम ।”

उसने चिल्लाकर पूछा—नहीं मालूम ?

“नहीं !...लेकिन तुम इस वक्त यहाँ कहीं घूम रही हो ? चलो घर चलो ।”

“गिडिटो रात-रात भर तुम्हारी तलाशमें घूमे,—और तुम्हें अब बैनकी सूझे । ऐसे ही हो तुम ?...सच बताओ गिडिटो कहाँ है ?”

“सुझे कैसे मालूम हो ?”

“यहीं खत्म हो जाओगे ।—बोलो, नहीं मालूम हो ?”

बेंजिलोने देखा, पिस्तौल सीधी उसके मुँहकी तरफ़ तनी है, मैरिथकी आँखोंमें जैसे वज्र-काठिन्य जल रहा है । वह खुद निहत्था था, दूसरा पिस्तौल भी वहीं छूट गया था । उसने कहा—मालूम होता है, मैंने उसे गोली मार दी है ।”

मैरिथ इसपर एक चीख़ छोड़कर और रिवाल्वर बेंजिलोके ऊपर फेंक कर अन्दर भाग गई । वह भरी पिस्तौल छूटी नहीं, उसके बदनसे लगकर धरतीपर गिर पड़ी ।

बेंजिलोने उसे उठा लिया ।

*

*

*

अन्दर जाकर मैरिथने देखा, गिडिटोको कई रक्तक हथकड़ी डाले लिये जा रहे हैं । वह बाँहको कसकर पकड़े हैं । उसने जब मैरिथको देखा, तो कहा—

“मैरिथ, तुम यहाँ कहीं ? बेंजी तो तुम्हें याद कर रहा था । जाओ, उसकी देख-भाल करना । कहीं वह रो-रोकर मर न जाय ।”

मैरिथ गई नहीं,—वह वहीं खड़ी देखती रही ।

“धित्त, यह क्या आँखें फाड़ रही हो ।...जैसे बेंजी मैं ही हूँ । चलो, जाओ, बेंजीको ढूँढ़ कर उसे सात्वना दो ।”

वह फिर भी नहीं गई ।

“मैरिथ, देखो, नहीं जाओगी तुम ?”

मैरिथ चुपचाप चली गई ।

८

गिडिटोके खिलाफ़ प्रणाम सज़ा न थे । वह रातको महाराजके कमरेमें पाया गया है । बाँहमें गोलीके घाव हैं । जेबमें एक पिस्तौल मिली है । इतनी होने पर भी वह छूट गया । एलबर्टका इस सम्बन्धमें खास आज्ञा-पत्र प्राप्त हुआ था

घरपर आकर उसने देखा, बेंजिलोका सब सामान अस्तव्यस्त पड़ा था। उसके दिलमें एक अज्ञात आशंका घर कर बैठी। वह मैरिथके पास गया। बेंजी वहाँ न था। गिडिटोने डॉटा, मैरिथने अपनी कर्त्तव्यपरता जताते हुए, क्षमा माँग कर कह दिया—“मैंने बहुतेरा ढूँढ़ा, मुझे वह नहीं मिला।”

गिडिटोने कहा—“और ढूँढ़ो, मैरिथ! जब तक न मिले, तब तक ढूँढ़ो।”

“ढूँढ़ूँगी तो; पर तुम भी कहीं खो न जाना।”

“मैं नहीं खोजूँगी,—पर उसे तो पाना ही होगा।”

“जो कहोगे, सो करूँगी; लेकिन कहे देती हूँ, वह बहुत जीता न रहेगा।”

“यह तो मैं भी जानती हूँ; लेकिन ऐसे रूठ कर तो वह न जाने पायगा।”

“गिडिटो, तुम ऐसे-एसे क्यों हो रहे हो?”

“मैं कुछ भी नहीं हो रहा। मैं यह सोच रहा हूँ कि बेंजीके अब नेपोलियन बननेका अन्त आ गया है। मेरे पास बहुत सुख था; अब मेरा सुखका आधार छिन जायगा। और, मैरिथ तुम्हारा सोहाग...”

“ठहरो गिडिटो! मेरे सुहागकी तुम चिन्ता करते होते तो क्या बात थी? मैं जानती हूँ, मुझे अपने सोहागका अर्घ्य किसकी वेदीपर चढ़ाना होगा। वह बेबता स्वीकार करें या तिरस्कार कर दें, अर्घ्य तो समर्पणके ही लिए होना है।

“तो मैं तुम्हारे बेंजीको ढूँढ़ने जाता हूँ।”

कहकर वह चल दिया। मैरिथने सुना-सुनाकर कहा—जाओगे तो हो ही। मेरे कहनेसे रुकनेवाले तुम थोड़े ही हो।”

९

गिडिटोके कमरेमें—

गि०—छिः, बेंजी, इस तरह भागा करते हैं ?

बें०—तुम बार-बार इतने बड़े क्यों बनते हो ? मुझे इसपर बहुत खीन उठती है।

गि०—मैं बड़ा बनता हूँ। बोलो, कइो तो तुम्हारे जूते साफ़ कर दें।

बें०—तुमने मुझे थप्पड़ क्यों मारा था ?

गिडिटोने यह नहीं कहा कि थप्पड़ गोलीसे बहुत छोटा है। उसने कहा—“बस यही बात है ? तो यह लो, जितने चाहो मेरी पीठपर जमाओ।”—यह

कहकर बेज्जीके पास एक बेंत रख दी।

“गिडिटो, तुम बड़े होशियार हो; लेकिन मैं तुम्हें बड़ा मानूँगा ही नहीं।”

“तुम तो हो पागल। मुझे बड़ा मानो या छोटा मानो। बलप्रसे, कुछ भी मानो; पर अपना मानो।”

“जितनी ही ऐसी बात कहोगे, उतना ही मैं तुम्हें दुश्मन समझूँगा।”

“अच्छा, दुश्मन ही समझो; लेकिन अब मैरिथके पास जाओ। वह याद कर रही थी। नहा-धो लो और कपड़े बदल लो। कैसे मैले हो रहे हो।”

बेंजिलो मनसे चाहे कुछ भी कहे; पर ऐसी बातोंमें उसका गुजारा होता है गिडिटोकी आज्ञाओं पर ही। वह स्नानके लिए चला गया।

गिडिटोने इतनेमें एक नया साफ सूट निकाल रक्खा। लौटनेपर ठीक-ठाक करके उसे मैरिथके पास रवाना कर दिया।

मैरिथके घरका दरवाजा बंद था। उसने नौकरनीको आज्ञा दी थी, कि जो आये, पहले उसे सूचना दी जाय। बेंजिलोने दरवाजा खटखटाया, नौकरनी मैरिथके पास पहुँची। पूछा गया—“कौन है?”

“बेंजिलो।”

“उनसे ज़मा मॉगकर कहना, मेरे मस्तकमें बड़ी पीड़ा है। अभी न मिल सकूँगी। फिर पधारें।”

नौकरनीके मुँहसे जब उसने यह सुना, घबों पानी उसपर गिर गया। उसने सोचा—“गिडिटोने मुझे यहाँ तक बेवकूफ बनाया! उसकी यह हिम्मत! घर जाकर सीधा पलंगपर पड़ गया। गिडिटो अनुपस्थित था।

१०

इधर गिडिटो नायक-गोष्ठीमें आया है। वही कमरा, वे ही लोग।

अर्सेजो—बेंजिलोका अपराध अज्ञान्य है।

एंटीनो—मैं मानता हूँ, समितिके नियमोंके अनुसार उसने बहुत बड़ा अपराध किया है। किन्तु नियमोंमें संशोधनकी बहुत आवश्यकता है, उनमें जकड़े रहनेकी इतनी आवश्यकता नहीं है।

ला०—नियमनियम हैं, और जबतक वे बदल नहीं जाते, तबतक उनका उर्लंघन सर्वथा दण्डनीय है।

गिडिटो—अपराध गुरुतम हो, तो वह हमेशा विचारणीय है ! इसके विचार और फैसलेके लिए एककी बुद्धिपर निर्भर रहना ठीक नहीं मालूम पड़ता । मैं तीन आदमियोंकी दरद-समितिको इसका भार सौंप देना चाहता हूँ ।.. भाई एंटिनोकी क्या राय है ?

एं०—अपराधीके हितकी रक्षामें यह सबसे उत्तम उपाय है ।

गि०—भाई लारेंजो !

ला०—न्याय-सिद्धिकी इसमें पूर्ण आशा है ।

गि०—मैरिथ, सिपियो, गैरीबाल्डी,—इन तीनोंकी दंड-समिति होगी । भाई एंटिनो अभियुक्तके पक्षकी ओरसे वकील होंगे; भाई लारेंजो अभियोगकी ओरसे । मैं इससे सम्बन्ध नहीं रखना चाहता ।

एं०—नायकको अपनी ज़िम्मेदारीसे बचनेका अधिकार नहीं होना चाहिए ।

ला०—मेरा प्रस्ताव है कि दरद-समितिका फैसला नायकके हस्ताक्षरके बाद प्रामाणिक हो ।

एं०—बिल्कुल ठीक ।

गि०—आप लोग छोबेंगे नहीं । बड़ी अनिच्छासे यह भार भी मुझे अपने सिर लेना होता है । भाई एंटिनो इसका ध्यान रखें कि अभियुक्तको सूचना न हो । सबसे इस सम्बन्धमें समानता, बन्धुता और प्रजातन्त्रके नाम पर, इटलीके मान-चित्रकी छत्र-छायामें शपथ ले ली जाय ।..सबको ध्यान रहे, परमात्माकी एक विभूतिको, एक परमात्मा-खरडको, मारने या जीवित रहने देनेका भार उनपर है ।

११

घरपर गिडिटो आया तो बेंज़िलो आँखें मूँदे सो रहा था । इस समय इस चेहरेमें, जिसके फ़रोखे ऋंप रहे थे, कैसा मनोमुग्धकारी भाव था ! न गुस्सा था, न स्नेह था, न हास्य था, न कुछ था । बस, एक अमूल्य बालपन था, एक भोली स्वामाविकता थी । उसे मालूम पड़ा, जैसे इस सौन्दर्यका यह अंतिम क्षण है ।

वह ग्रामने कुर्सी लाकर बैठ गया । बेंज़िलोके बाल उसके माथे पर आ रहे थे । उसने उन्हें पीछेको सरका दिया । वह फिर वहीं आ गिरे । उसने फिर सरका दिया । अबकी तीसरी बार उसने नहीं सरकाये । तीन चार हिस्से-भिडे

बालोंकी इस उद्दण्ड लटको वह देखता रह गया। कैसे सुनहरे सुनहरे बाल थे। और सबके सब तो सिरपर अच्छी तरह छेटे थे, यही लट कैसी हठ करके उसके माथेके आगे आ-आ पड़ती थी।

गिडिटोने उस लटके अगले सिरेको कैंचीसे काट लिया। फिर बालके ने नन्हें-से टुकड़े उसने दराजसे एक लाकेट निकालकर उसमें बन्द कर दिये।

फिर अलग जाकर वह अपनी किताब पढ़ने लगा। लेकिन कौन जानता है, वह बेचारी किताब कैसी क्या पढ़ी गई!

१२

गिडिटो और बेंज़िलो शतरंज खेल रहे हैं। गिडिटो हार पर हार खा रहा है। फिर भी जैसे हारना चाहता है। आज वह जैसे दिन भर हर एकसे हारता रहना चाहता है।

बेंज़िलो, बेचारा बालक, झल्ला रहा है। इस शतरंजके वक्त वह सब कुछ भूल जाता है। मात जरा-जरासी देरमें हो रही है—इसपर उसे बड़ा गुस्सा आ रहा है।

“गिडिटो, क्या हो रहा है? यहाँ चलोगे तो बुरी शह लगेगी।”

“अरे, हौं!”

.....

“अच्छा, यह लो, मात हो गई।”

“अच्छा, बेंज़ी, अबके लो, मिनटोंमें मैं तुम्हें मात कर देता हूँ।”

“मात क्या खाक दोगे?”

“खाक-वाक मत चाहो जी, मात दूँगा—मात! चारों खाने मात!”

“अच्छा।”

खेलना शुरू हुआ ही था कि सिपियो कमरेमें दाखिल हुआ। गिडिटो पीला पड़ गया। बेंज़ी आगेकी और चाल सोच रहा था। गिडिटोने कहा—

“बेंज़ी तुम नहाये नहीं। घंटोंसे शतरंज ही होती रही। इसे यों ही बिछी रहने दो। आओ नहा आओ।”

“मैं कहता हूँ, तुमसे कयामत तक मात न हो।” बेंज़ीने कहा।

“अच्छा नहाके आओ, फिर देखना।”

गिडिटो—अपराध गुरुतम हो, तो वह हमेशा विचारणीय है : इसके विचार और फैसलेके लिए एककी बुद्धिपर निर्भर रहना ठीक नहीं मालूम पड़ता । मैं तीन आदमियोंकी दरद-समितिको इसका भार सौंप देना चाहता हूँ ।.. भाई एंटिनोकी क्या राय है ?

एं०—अपराधीके हितकी रक्षामें यह सबसे उत्तम उपाय है ।

गि०—भाई लारेंजो !

ला०—न्याय-सिद्धिकी इसमें पूर्ण आशा है ।

गि०—मैरिथ, सिपियो, गैरीबाल्डी,—इन तीनोंकी दंड-समिति होगी । भाई एंटिनो अभियुक्तके पक्षकी ओरसे वकील होंगे; भाई लारेंजो अभियोगकी ओरसे । मैं इससे सम्बन्ध नहीं रखना चाहता ।

एं०—नायकको अपनी ज़िम्मेदारीसे बचनेका अधिकार नहीं होना चाहिए ।

ला०—मेरा प्रस्ताव है कि दरद-समितिका फैसला नायकके इस्ताफ़रके बाद प्रामाणिक हो ।

एं०—बिल्कुल ठीक ।

गि०—आप लोग छोड़ेंगे नहीं । बड़ी अनिच्छासे यह भार भी मुझे अपने सिर लेना होता है । भाई एंटिनो इसका ध्यान रखें कि अभियुक्तको सूचना न हो । सबसे इस सम्बन्धमें समानता, बन्धुता और प्रजातन्त्रके नाम पर, इटलीके मान-चित्रकी छत्र-छायामें शपथ ले ली जाय ।... सबको ध्यान रहे, परमात्माकी एक विभूतिको, एक परमात्मा-खण्डको, मारने या जीवित रहने देनेका भार उनपर है ।

११

घरपर गिडिटो आया तो बेज़िलो आँखें मूँदे सो रहा था । इस समय इस चेहरेमें, जिसके झरोखे भँप रहे थे, कैसा मनोमुग्धकारी भाव था ! न गुम्सा था, न स्नेह था, न हास्य था, न कुछ था । बस, एक अमूल्य बालपन था, एक भोली स्वाभाविकता थी । उसे मालूम पड़ा, जैसे इस सौन्दर्यका यह अंतिम क्षण है ।

वह ग्रामने कुर्सी लाकर बैठ गया । बेज़िलोके बाल उसके माथे पर आ रहे थे । उसने उन्हें पीछेको सरका दिया । वह फिर वहीं आ गिरे । उसने फिर सरका दिया । अबकी तीसरी बार उसने नहीं सरकाये । तीन चार झिंझे-झिंझे

बालोंकी इस उद्दण्ड लटको वह देखता रह गया। कैसे सुनहरे सुनहरे बाल थे। और सबके सब तो सिरपर अच्छी तरह छेपे थे, यही लट कैसी हठ करके उसके माथेके आगे आ-आ पड़ती थी।

गिडिटोने उस लटके अगले सिरेको कैंचीसे काट किया। फिर बालके ने नन्हें-से टुकड़े उसने दराजसे एक लाकेट निकालकर उसमें बन्द कर दिये।

फिर अलग जाकर वह अपनी किताब पढ़ने लगा। लेकिन कौन जानता है, वह बेचारी किताब कैसी क्या पढ़ी गई।

१२

गिडिटो और बेंज़िलो शतरंज खेल रहे हैं। गिडिटो हार पर हार खा रहा है। फिर भी जैसे हारना चाहता है। आज वह जैसे दिन भर हर एकसे हारता रहना चाहता है।

बेंज़िलो, बेचारा बालक, फल्ला रहा है। इस शतरंजके वक्त वह सब कुछ भूल जाता है। मात जरा-जरासी देरमें हो रही है—इसपर उसे बड़ा गुस्सा आ रहा है।

“गिडिटो, क्या हो रहा है ? यहाँ चलोगे तो बुरी शह लगेगी।”

“अरे, हौं !”

.....

“अच्छा, यह लो, मात हो गई।”

“अच्छा, बेंज़ी, अबके लो, मिनटोंमें मैं तुम्हें मात कर देता हूँ।”

“मात क्या खाक दोगे ?”

“खाक-वाक मत चाहो जी, मात दूँगा—मात ! चारों खाने मात !”

“अच्छा।”

खेलना शुरू हुआ ही था कि सिपियो कमरेमें दाखिल हुआ। गिडिटो पीला पड़ गया। बेंज़ी आगेकी और चाल सोच रहा था। गिडिटोने कहा—

“बेंज़ी तुम नहाये नहीं। घंटोंसे शतरंज ही होती रही। इसे यों ही बिछी रहने दो। आओ नहा आओ।”

“मैं कहता हूँ, तुमसे क्रयामत तक मात न हो।” बेंज़ीने कहा।

“अच्छा नहाके आओ, फिर देखना।”

उसके चले जाने पर सिपियोने फ्रौजी सलाम करके एक खिफ्राफ्रा निकाल कर पेश किया। गिडिटोने फ्रौरन उसे खोल लिया। लिखा था—

बेंजिलोने—

- अ. नियम-विरुद्ध, नायक-गोष्ठीकी बिना सूचना और आज्ञाके अलग दल बनाना प्रारम्भ किया।
- आ. समितिकी नीतिके खिलाफ, नायककी स्पष्ट आज्ञाको तोड़कर, एलबर्ट की हत्याका प्रयत्न किया।
- इ. इस प्रकार निरंकुशता और आज्ञोत्संघन की प्रवृत्ति बढ़ाई।
- ई. नायकको खतरेमें डाला।

इसलिए—

प्राणदण्ड

इसके नीचे तीनों जजोंके हस्ताक्षर थे। नीचे एक और नोट था—

‘मैरिथ दण्डकी पूर्तिका भार खुद उठाना चाहती है। इसके स्वीकार करनेमें हम कोई आपत्ति नहीं देखते।’

इसके नीचे सिपियो और गैरीवाल्डीके हस्ताक्षर थे।

गिडिटोने अभियोगोंमें (ई) का वाक्य काट दिया और अपने हस्ताक्षर कर दिये। सिपियो चला गया।

*

*

*

बेंजिलो लौटा तो गिडिटोने कहा—“शतरंज बन्द करो। आज्ञो कुछ खायें-पीयें।”

‘लैन्डलेडी’ को बहुत ज़बर्दस्त आर्हर दे दिया गया। वई तरहकी शराबें और सब कुछ प्रस्तुत हो गया।

“गिडिटो, तुम शराब पीओगे?” बेंजिलोने पूछा।

“हाँ-हाँ, सुनते हैं, इसमें बड़े गुण हैं।” गिडिटोने जवाब दिया।

दोनोंने जितना हो सका खाया और जितनी समा सकी शराब पी। फिर, दोनों बदहोश सो गये।

निश्चय हुआ है ।

खानेका सब सामान साथ है । आज गिडिटो बिल्कुल पीला पड़ा हुआ है; लेकिन हृदसे ज्यादा प्रसन्न मालूम होता है । दो-तीन घंटे भीलमें किशतयोंसे-संर हुई । इस सारे कालमें एक मिनट भी तो शायद ही चुप रहा है । दुनियाभरकं क्रिस्से-कहानियाँ, चुटलबार्त्तियाँ उसे सूझ रही हैं । घड़ी-घड़ी-पर उसे शराबीकी आवश्यकता पड़ती है ।

बेजिलो इन बातोंसे झल्ला रहा है । बड़ी पंनी दृष्टिसे वह इन बातोंको देख रहा है, और फिर-फिर कर मैरिथकी ओर देख लेता है ।

मैरिथ चित्र-सरीखा अपना एक जंसा चेहरा लेकर सब हँसी खुशीमें भाग ले रही है । क्या प्रलय उसके भीतर मच रही है, — कौन है जो उसे जान सकता है ? न मालूम वह आज अपनी कन्न खोदने जा रही है या मुक्ति पाने जा रही है ।

भीलके उस पार जंगलमें मय आ गये हैं । गाडटोने कहा—“बेजी, देखो, हँसोगे नहीं तो मे गुदगुदी मचा दूंगा ।”

“क्या आज ही हँस लगे ?”

“और नहीं तो क्या रोज-रोज हँसना मिलेगा ?”

“ठीक है, शायद रोज-रोज हँसना नहीं मिलेगा ।”

“बेजी, इस जंगलमें कोई हमारी आवाज नहीं सुनेगा । आओ, खूब हँस लें, फिर इकट्ठे रो लेंगे ।”

“गिडिटो; तुम आज बिलकुल जानवर जान पड़ते हो ।”

“जान पड़ता हूँ ! बस ! अरे, तुम्हें मालूम नहीं, मैं हूँ ही जानवर ! लेकिन, कहता हूँ, रोज-रोज नहीं रहुँगा ।”

गिडिटोने बहुत बराब पी ली थी । वह अब ऊटपटाँग बक रहा था ।

मैरिथने कहा—बेजी, इधर आओ । उन्हें अब आराम करने दो ।

बेजिलोने यह सुना, गिडिटोके आरामके प्रति मैरिथकी व्यग्र चिन्ता और उत्करा देखी, गिडिटोको देखा, और फिरकर अपनी ओर देखती हुई मैरिथको देखा, और ‘आना हूँ’ कहकर गिडिटोपर पिस्तौल तान दी । पर छोड़े-ही-छोड़े कि एक गोली उसकी छातीमें लगी । वह ढड़ पड़ा । उसकी गोलकी हवामें सन्-सन् करती हुई निकल गई ।

बेजिलो कुछ भी बोल न सका । बात की-बातमें निःप्राण हो गया ।

गिडिटोने आगे बढ़कर, उसी जिद्दी बालोंकी लटको हटाकर, बेंजीके माथे-पर एक चुम्बन ले लिया। कहा—“मैरिथ, अब उसे उठाओगी नहीं ?”

मैरिथ डर रही थी, गिडिटो न जाने क्या हो रहा था।

चर्चके घेरेकी जमीनमें एक बहुत गहरा गड्ढा खोदकर बेंजीकी लाश उसमें रक्खी गई। फावड़ेसे गीली-गीली मिट्टी उसपर डाली गई। ८ फीट ऊँची ४ फीट चौड़ी और ८ फुट लम्बी वह जगह मिट्टीसे ऊपरतक भर दी गई।

समितिके सब सदस्य आगे थे, और अब चले गये। किसीने उसपर एक आँसू न बढ़ाया।

गिडिटो मुँह लटकाये खड़ा था—जैसे उसकी आँखोंमेंका पानी और बदनमेंका खून सब सूख गया है।

बस, मैरिथ रो रही थी। बेचारे मृत बेंजीके लिए नहीं किन्तु बेचारे जीवित गिडिटोके लिए।

सबके चले जानेपर गिडिटोने आगे बढ़कर उस कब्रपर ताजी-ताजी पड़ी हुई मिट्टीका एक चुँबन ले लिया। पाससे एक फूलको तोड़कर उसके सिरहाने रख दिया। और गर्दन लटकाये हुए एक तरफको बढ़ चला।

मैरिथ पीछे लपकी—चिल्लाई—

“गिडिटो !”

“हाँ”—यह हाँ जैसे उसी कब्रमेंसे निकल रही थी।

“कहाँ जाते हो ?”

“घर।”

“मेरे यहाँ नहीं ?”

“नहीं।”

मैरिथ भी इसपर वैसा ही मुँह लटकाये दूसरी तरफ चल दी।

